

**TEXT FLY WITHIN  
THE BOOK ONLY**

UNIVERSAL  
LIBRARY

OU 180447

UNIVERSAL  
LIBRARY



OSMANIA UNIVERSITY LIBRARY

Call No. H83/T83C Accession No. G.H. 942

Author त्रिपाठी, सुर्यकांत

Title कोटी की पकड़ 1947

This book should be returned on or before the date last marked below.

---



# चोटी की प्रकृष्ट

—१—

सूर्यकान्त त्रिपाठी 'निराला'

किताब महल  
इलाहाबाद

प्रथम संस्करण, १९४६  
द्वितीय संस्करण, १९४७

प्रकाशक—किताब महल, ज़ीरो रोड, इलाहाबाद ।  
मुद्रक—मगनकृष्ण दीक्षित, दीक्षित प्रेंस, इलाहाबाद ।

श्रीमत्  
स्वामी विवेकानन्द जी महाराज  
की  
पुण्य स्मृति में

—निराला

---

## निवेदन

---

‘चोटी की पकड़’ आपके सामने है। स्वदेशी-आन्दोलन की कथा है। लम्बी है, वैसी ही रोचक। पढ़ने पर आपकी समझ में आ जायगा। युग की चीज़ बनाई गई है। जितना हिस्सा इसमें है, कथा का हिस्सा उसमें समझ में आ जायगा। इसकी चार पुस्तकें निकालने का विचार है। मुमकिन, दूसरी इससे कुछ बड़ी हो। चरित्र इसमें मुन्ना बाँदी का निखरा है। अगले में प्रभाकर का। इस बड़े उपन्यास को पढ़िएगा तो ज्ञान और आनन्द वैसे ही बढ़ेंगे।

—निराला

# चोटी की पकड़

१

सत्रहवीं सदी का पुराना मकान । मकान नहीं, प्रासाद; बल्कि गढ़ । दो मील घेरकर चारदीवार । बड़े-बड़े दो प्रासाद । एक पुराना, एक नया । हमारा मतलब पुराने से है । नये में जागीरदार रहते हैं । हैसियत एक अच्छे राजे की । कई ब्योढ़ियाँ । हर ब्योढ़ी पर पहरेदार । कितने ही मन्दिर, उद्यान, मैदान, तालाब, प्राचीर, कचहरी । दोनों ओर आम-लगी सीधी-तिरछी चौड़ी-सकरी सजी सड़कें । पीपल के नीचे चबूतरा, देवता । इक्के-दुक्के आदमी आते और जाते हुए ।

भयङ्कर अट्टालिका । पीछे की तरफ कुछ गिरी हुई । फिर भी विशाल उद्यान की ऊँची प्राचीर से सुरक्षित । भीतर भी रक्षा का अन्तराल उठा हुआ । निकासों पर पहरे । पुरखों के सदी-सदी के जरीन वस्त्र, बासन, तम्बू, राजगृह के अनेकानेक साधन, माल-असबाब, काश-जात और खजाना रहता है । कितने ही कमरों में, दालानों में, बड़ी-बड़ी बैठकों में, आदम-आकार की गची काठ की सैकड़ों पेठियाँ हैं, भीतर से कुफल लगा हुआ । नीचे, सिंह-द्वार पर, लोहे के बड़े-बड़े सन्दूकों में राजकोष है । बन्दूक का पहरा । ५-६ बड़े-बड़े आँगन । पीछे, दक्षिण की ओर, एक अहाते में कुल देवता रघुनाथजी का मन्दिर । दूसरी ओर, ऊपर की मंजिल पर, कई अच्छे कमरों के एक अन्तःपुर

में बूढ़ी मौसी के साथ बुआ रहती हैं। बड़ी-बड़ी खिड़कियाँ, प्राकार, उद्यान और सरोवर दिखते हैं। सूर्य की किरणों में चमकती हुई हरियाली। प्रात और सन्ध्या की स्निग्ध वायु। रात में तारों से भरा आकाश। चाँद, चाँदनी, सूनापन।

बुआ विधवा हैं, मौसी भी विधवा। बुआ की उम्र पच्चीस होगी। लम्बी सुतारवाली बँधी पृष्ठ देह। सुढर गला, भरा उर। कुछ लम्बे मांसल चेहरे पर छोटी-छोटी आँखें; पैनी निगाह। छोटी नाक के बीचो-बीच कटा दाग। एक गाल पर कई दाँत बैठे हुए। चढ़ती जवानी में किसी बलात्कारी ने बात न मानने पर यह सुरत बनाई, फिर गाँव छोड़कर भग खड़ा हुआ। इज्जत की बात, ज़्यादा फैलाव न होने दिया गया।

बुआ की देह जितनी सुन्दर है, चेहरा उतना ही भयङ्कर। वह जागीरदार-खानदान की लड़की नहीं, मान्य की मान्य हैं। बुआ के मतीजे का भाग। शरीब थे। जागीरदार को लड़की ब्याहनी थी। लड़का दूँदा। वह पसन्द आये। बुला लिया। बच्चे थे। पढ़ाया-लिखाया। उठना-बैठना, बातचीत, रईसी के अदब और क़रीने सिखलाये। फिर निवाह के लिए एक अच्छी-खासी ज़मींदारी लड़की के नाम खरीदकर उनके साथ ब्याह कर दिया। ब्याह पर दामाद साहब का लम्बा कुनबा आ धमका। बुआ इसीमें हैं बहुत निकट की। जब भी बङ्गाल के प्रतिष्ठित प्रायः सभी ब्राह्मण और कायस्थ पहले के युक्तप्रान्त के रहने वाले हैं, पर वे बङ्गाली हो गये हैं; यह जागीरदार-परिवार पदवी आदि से युक्तप्रान्तीयता की रक्षा कर रहा है।

आने पर, समधिन-साहबा यानी राजकुमारी की माँ रानी साहबा ने बुआ को बुलाया; अपनी सोलह कहारों वाली गद्दीदार पालकी भेज दी। साथ वदीं पहने चार सशस्त्र सिपाही। खिड़की के कब्जे पकड़ने के लिए दोनों बगल दो नौकरानियाँ। विधवा बुआ विधवा के श्वेत स्वच्छ वस्त्र से गई। रानी साहबा नई अट्टालिका में रहती थीं। बड़े तख्त पर ऊँची-ऊँची गद्दियाँ बिछी थीं। ऊपर स्वच्छ चादर, कितने ही तकिए लगे हुए। सामने ऊँची चौकी पर पीकदान रक्खा हुआ। बगल में पानदान। विशाल कद्। साफ़ सुथरा। संगमरमर का फ़र्श। दीवारों और छत पर अति-सुन्दर चित्रकारी। बीच में श्वेत प्रस्तर की मेज़ पर चीनी फूलदानी में सुगन्धित पुष्प। हाथ से खींचे जाने वाले पंखे की रस्ती, दीवार में किये छेद से बाहर निकालकर झील पर चढ़ाई हुई। तीन घंटे दिन और तीन घंटे रात की ब्यूटी पर चार पंखा-बेयरर लगे हुए। पंखा चल रहा है। तख्त की बगल में एक गद्दीदार चौकी रक्खी हुई है बुआ के बैठने के लिए।

जागीरदार साहब कुलीन हैं। साथ ही राजसी ठाट के धनिक। इनके यहाँ मान्यों की वह मान्यता नहीं रहती जो दूसरी जगह रहती है। यद्यपि इसका मुख्य कारण घमण्ड है, फिर भी ये अपनी बचत का रास्ता निकाले रहते हैं। इनका कहना है कि राज्य की मुहर रघुनाथ जी के नाम है, हम उनके प्रधान कर्मचारी हैं; हमारे सर पर केवल रघुनाथ जी ही रहते हैं; दूसरे अगर इस राज्य की हद में हमारे सर हुए तो वही जैसे इस राज्य के राजा बन गये; इससे रघुनाथ जी का अपमान होता है। इस आधार पर जल्दों में जागीरदार साहब के

मान्यों के आसन्न उनके पीछे ही रखे जाते हैं, हल्के आसनों पर, बगल में भी नहीं।

अने पर बुआ की सेवा के लिए रानी साहबा ने एक बाँदी भेजी, नाम मुन्ना। रानी साहबा की प्रायः दस दासियों में एक मुन्ना भी। पाँच-छ साल से नौकर। हाल का ब्याह, खातिरदारी कम्मत पर और कुछ इस उद्देश से भी कि ऐसा दूसरा नहीं कर सकता, इतना सुख कहीं भी नहीं। मुन्ना की उतनी ही उम्र है जितनी बुआ की। उतनी ऊँची नहीं, पर नाटी भी नहीं। चालाकी की पुतली। चपल, शोख। श्याम रङ्ग। बड़ी-बड़ी आँखें। बङ्गाल के लम्बे-लम्बे बाल। विधवा, बदचलन, सद्दय। प्रायः हर प्रभान-सिपाही की प्रेमिका। भेद लेने में, लासानी। कितने ही रहस्यों की जानकार। प्रधान-अप्रधान नायिका, दूती, सखी। रानी साहबा ने जब-जब रंडी रखने के जवाब में पति को प्रेमी चुनकर भुकाया, तब तब मुन्ना ने प्रधान दूती का पाठ अदा किया। उसीसे रानी साहबा को खबर मिली, बुआ की नाक कट्ये है; गाल पर दाँतों के दाग हैं। अनुगामिनी सहचरी बनाने का इतना साधन काफी है। रानी साहबा ने समधि-न को बुलाया।

मुन्ना की ज़बान बंगला है। अस्ल में इसका नाम है मोना या मन्नेरमः। बुआ इलाहाबाद की ठेठ देहाती बोलती हैं। मुन्ना ने अपनी सरल सुबोध बँगला में रानी साहबा से मिलने के करीने कई दफे समझाये, पर बुआ की समझ में कुछ न आया। फिर बुआ की मातृ के मान्य के सम्बन्ध में मुक्तप्रान्त की बँधी धारणा थी, उसमें

परिवर्तन द्विन्दूपन से हाथ धोना था। मुन्ना के सश्रद्ध रानी साहबा के उच्चारण से बुआ अपने बड़प्पन को दबाकर खामोश रह जाती थीं; सोचती थीं, धर्म के अनुसार रानी साहबा में और मुन्ना में उनके समझ कौन सा फ़र्क है ?—जो काम उनके लिए मुन्ना करती है, वही रानी साहबा भी पुण्य के सञ्चय के लिए कर सकती हैं। जो कुछ उन्होंने सीखा, वह है बङ्गाली ढंग से साड़ी पहनना, मशहरी लगाना, तकिये का सहारा लेना, बङ्गाली भाजियाँ का पूर्वापर विधि से खाना। यह भी इसलिए कि उनसे कहा गया था कि उनकी बहू अर्थात् राजकुमारी बिना इसके उनसे मिलेंगी नहीं, जब वह आयेंगी तब इसी वेश में रहना होगा, उनके जल-पान के लिए ऐसी ही भाजियाँ देनी होंगी, थाली इसी तरह लगाई जायगी; नहीं तो वह भग जायेंगी, एक क्षण के लिए नहीं ठहर सकती।

२

मुन्ना के बतलाये हुए ढंग से बुआ ने एक सफ़ेद साड़ी पहनी। विधवा के रजत वेश से पालकी पर बैठी। वहाँ के सभी कुछ उन्हें प्रभावित कर चुके थे, पालकी एक और हुई। कहारों ने पालकी उठाई और अपनी खास बोली से कोलाहल करते हुए बढ़े। अगल-बग़ल दो दासियाँ, पीछे मुन्ना। दो सिपाही आगे, दो पीछे। पुरानी अट्टालिका से नई चार फ़र्लांग के फ़ासल पर है। पालकी नई अट्टालिका के अन्दर के उद्यान में आई। गुलाबों की क्यारियों के बीच से गुज़रती हुई खिड़की के विशाल ज़िम्मे पर लगा दी गई। सिपाही और कहार हट गये। जिस बान्नी लगी, उधर की दासी ने दरवाज़ा खोला। मुन्ना

पानदान लिये हुए सामने आई और उतरने के लिए कहा ।  
बुआ उतरें ।

दूसरी तरफ़वाली दासी रानी साहबा को खबर देने के लिए रनवास चली गई थी । रानी साहबा तख्त की गद्दी पर बैठी थीं । लापरवाही से, ले आने के लिए कहा । उनकी लड़की, राजकुमारी, बुला ली गई थीं । माता की बग़ल में, बुआ वाली चौकी से कुछ हटकर, एक सोफ़ा डलवाकर बैठी थीं ।

दासी बुआ को लेकर चली, साथ मुन्ना । बुआ पर प्रभाव पड़ने पर भी मन में धर्म की ही विजय थी । उनका भतीजा ब्याहा हुआ है जिसके इन्होंने पैर पूजे हैं । ये उससे और उसकी माँ से बराबरी का दावा नहीं कर सकते, बुआ तो उनके इष्टदेवता से भी बढ़कर हैं ।

भाव में तनी हुई बुआ रनवास के भीतर गईं । वह समझे हुए थीं, समझिन मिलेंगी, भेट देंगी, आदर से ऊँचे आसन पर बैठा लेंगी, तब उससे कुछ नीची जगह पर बैठेंगी; जाति की हैं, जाति की बर्ताव-वाली बातें जानती हैं, इसीलिए मुन्ना की बातें कुछ समझकर भी अनसुनी कर गई थीं; सोचा था, यह बङ्गालिन हमारे रस्मो-रवाज क्या जानती है ? पर भीतर पैर रखते ही उनके होश उड़ गये । रानी साहबा पत्थर की मूर्ति की तरह मसनद पर बैठी रहीं । एक नज़र उन्होंने बुआ को देख लिया, उनके चेहरे का सुना हुआ वर्णन मिला कर चुपचाप बैठी रहीं । राजकुमारी ने आँख ही नहीं उठाई । एक दफ़े माता को देखकर सर झुका लिया । मुन्ना ने भक्ति-भाव से हाथ जोड़कर रानी साहबा को, फिर राजकुमारी को प्रणाम किया ।

बड़े सम्मान के स्वर से बुआ को परिचय दिया—महारानी जी, राजकुमारी जी ।

बुआ पसीने-पसीने हो गईं । कोई नहीं उठीं, उनकी बहू को भी यह सीख नहीं दी गई । पद की मर्यादा सर हो गई । चुपचाप दो रुपये निकाले और बहू की निछावर करके मुआ को देने के लिए हाथ बढ़ाया । मुआ घबराकर उन्हें देखने लगी । लेने के लिए हाथ नहीं बढ़ाया । यह रानी साहबा का अपमान था ।

रानी साहबा देखती रहीं । चौकी की तरफ उँगली उठाकर बँगला में बैठने के लिए कहा ।

बुआ को यह और बड़ा अपमान जान पड़ा । आसन नीचा था । उनकी नसों में बिजली दौड़ने लगी । वह द्रुत पद से मसनद के सिरहाने की तरफ गईं और तकिए के पास बैठकर रानी साहबा की आँख से आँख मिलाते हुए कहा, “समधिनि, हम वहाँ नहीं बैठेंगे । वह जगह तुम्हारी है । अगर बड़प्पन का इतना बड़ा अभिमान था तो गरीब का लड़का क्यों चुना ?” रानी साहबा का पानी उतर गया । अपमान से बोल बन्द हो गया । क्षमा उनके शास्त्र में न थी । दाँत पीसकर आधी बँगला आधी हिन्दी में कहा, “तुम्हारा नाक पर क्या है, तुम्हारा गाल पर किसका दाग है ?”

“यहीं की तरह औरत पर हुए अपमान के दाग हैं । लेकिन हमारा चेहरा तुम्हारे दामाद से मिलता-जुलता भी है !—जैसा हमारा, हमारे भाई का, वैसा ही उसका; वह चेहरा भी ब्याह से पहले तुम लोगों को कैसे पसन्द आ गया ?

रानी साहबा पर जैसे घड़ों पानी पड़ा। राजकुमारी मेंपकर उठकर चल दी। शोर-गुल होते ही कई दासियाँ दौड़ीं। रानी साहबा ने बुआ को उसी वक्त ले जाने की आज्ञा दी।

बुआ दूसरे कमरे में ले जाई गईं। बाँदियों ने अपनी एक चटाई बिछा दी। बुआ ने वहाँ कोई विचार न किया। बैठ गईं। रनवास मर्म हो रहा था। राजकुमारी ने अपने पति से शिकायत की—बुआ जी असभ्य हैं। दामाद साहब के मन में यह धारणा जड़ पकड़ चुकी थी। उन्होंने बात को दोहराया। अब रानी साहबा भी आ गईं और अतिशयोक्ति अलङ्कार का सहारा लिया।—बुआ रानी साहबा पर चढ़ बैठीं, गद्दी का सरहाना दबाकर उनका अपमान किया, अपशब्द कहे, रानी साहबा ने उन्हें अपनी पालकी भेजकर बुलाया था, बैठने के लिए चन्दन की जड़ाऊ चौकी रखवाई थी, भूत झाड़ने की तरह एक या दो रुपये लेकर राजकुमारी के सर पर मुट्ठी घुमाने लगीं, फिर मुन्ना-दासी को देना चाहा, दासी ने नहीं लिया, वह कैसे ले सकती थी, फिर तरह-तरह की बातें सुनाईं जो गालियों से बढ़कर थीं। दामाद साहब ने सलाह दी, अब विदा कर देना चाहिए। रानी साहबा इस पर सहमत नहीं हुईं। कहा—आदमी बनाकर भेजना अच्छा होगा। फिर कहा, जायगी भी कहाँ ?—तुम्हारी सगी बुआ है, अदब-करीने सीख जायगी तो विभा (विभावती राजकुमारी) की मदद किया करेगी। रानी साहबा की सहानुभूति से दामाद साहब ने प्रसन्न होकर सम्मति दी।

एक दूसरे कमरे में रानी साहबा ने मुन्ना को बुलाया और बुआ

के सुधार के लिए आवश्यक शिक्षा दी। मुन्ना ने उनसे बढ़ाकर कहा कि लाख बार समझाने पर भी बुआ ने कहना नहीं माना। मुन्ना रोज़ बीसियों दफ़े उन पर रानी साहबा का बड़प्पन चढ़ाती थी; पर वह सुनी अनसुनी कर जाती थी। रानी साहबा ने आबू के उपदेश के साथ अपने सम्मान से काम लेने के लिए कहा, जैसे स्वयम् वह रानी साहबा हो।

इस बार बड़ी पालक़ी की जगह साधारण चार कहारोंवाली पालको आई। सिपाही और दासियाँ नदारद, सिर्फ़ मुन्ना। बुआ चुपचाप बैठकर चली आई।

### ३

ब्याह के बाद जागीरदार राजा राजेन्द्रप्रताप कलकत्ता गये। आवश्यक काम था। ज़मींदारों की तरफ़ से गुप्त बुलावा था। सभा थी।

मध्य कलकत्ता में एक आलीशान कोठी उन्होंने खरीदी थी। ऐशो इशरत के साधन वहाँ सुलभ थे, राजा-रईस और साहब-सूबो से मिलने का भी सुभीता था, इसलिये साल में आठ महीने यहीं रहते थे। परिवार भी रहता था। राजकुमार इस समय वहीं पढ़ते थे। ये अपनी बहन से बड़े थे, पर अभी ब्याह न हुआ था। यह कोठी और सजी रहती थी।

बङ्गाल की इस समय की स्थिति उल्लेखनीय है। उन्नीसवीं सदी का पराद्ध बङ्गाल और बङ्गालियों के उत्थान का स्वर्णयुग है। यह बीसवीं सदी का प्रारम्भ ही था। लार्ड कर्ज़न भारत के बड़े लाट थे।

कलकत्ता राजधानी थी। सारे भारत पर बङ्गालियों की अंगरेजी का प्रभाव था। संसार-प्रसिद्धि में भी बङ्गाली देश में आगे थे। राजा राम मोहनराय की प्रतिभा का प्रकाश भर चुका था। प्रिन्स द्वारकानाथ ठाकुर का जमाना बीत चुका था। आचार्य केशवचन्द्र सेन विश्वविश्रुत होकर दिवङ्गत हो चुके थे। श्रीरामकृष्ण परमहंस और स्वामी विवेकानन्द की अतिमानवीय शक्ति की धाक सारे संसार पर जम चुकी थी। ईश्वरचन्द्र विद्यासागर की बँगला, माइकेल मधुसूदनदस के पद्य, वङ्किमचन्द्र चटर्जी के उपन्यास और गिरीशचन्द्र घोष के नाटक जागरण के लिए सूर्य की किरणों का काम कर रहे थे। घर-घर साहित्य राजनीति की चर्चा थी। बङ्गाली अपने को प्रबुद्ध समझने लगे थे। अपमान का जवाब भी देने लगे थे। अखबारों की बाढ़ आ गई थी। रवीन्द्रनाथ के साहित्य का प्रचण्ड सूर्य मध्य आकाश पर आ रहा था। डी० एल० राय की नाटकीय तेजस्विता फैल चली थी। सारे बङ्गाल पर गौरव छाया हुआ था। परवर्ती दोनों साहित्यिकों से लागों के हृदयों में अपार आशाएँ बँध रही थीं। दोनों के पद्य कण्ठहार हा रहे थे। जातीय सभा कांग्रेस का भी समादर बढ़ गया था। उसमें जाति के यथार्थ प्रगति के भी सेवक आ गये थे।

इसी समय लार्ड कर्जन ने वङ्ग-भङ्ग किया। राजनीति के समर्थ आलोचकों ने निश्चय किया कि इसका परिणाम बङ्गाल के लिए अनर्थकर है। बङ्गाल के स्थायी बन्दोबस्त की जड़ मारने के लिए यह चाल चली गई है। यद्यपि लार्ड कर्जन का मूँछ मुड़ानेवाला फ़ैशन बङ्गाल में जोरो से चल गया था—मिलनेवाले कर्मचारी और

ज़मींदार लाट साहब को खुश करने के लिए दाढ़ी-मूँछों से सफ़ाचट हो रहे थे, फिर भी बङ्गभङ्गवाला धक्का सँभाला न सँभला। वे समझे कि चालाक अंगरेज़ किसी रोज़ उन्हें उनके अधिकार से उखाड़कर दम लेंगे। चिरस्थायी स्वत्व के मालिक बड़े-बड़े ज़मींदार ही नहीं, मध्यवित्त साधारण जन भी थे। इसलिए यह विभाजन की आग छोटे बड़े सभी के दिलों में एक साथ जल उठी। कवियों ने सहयोग-पूर्वक देश-प्रेम के गीत रचने शुरू किये। सम्वाद-पत्र प्रकाश्य और गुप्त रूप से उतेजना फैलाने लगे। जगह-जगह गुप्त बैठकें होने लगीं। कामयाबी के लिए विधेय-अविधेय तरीक़े अख़्तियार किये जाने लगे। संघ-बद्ध होकर विद्यार्थी गीत गाते हुए लोगों को उत्साहित करने लगे। अंगरेज़ों के किये अपमान के जवाब में विदेशी वस्तुओं के बहिष्कार की प्रतिज्ञा हुई, लोगों ने ख़रीदना छोड़ा। साथ ही स्वदेशी के प्रचार के कार्य भी परिणत किये जाने लगे। गाँव-गाँव में इसके केन्द्र खोले गये। कार्यकर्ता उत्साह से नई काया में जान फूँकने लगे।

विज्ञान की उस समय भी हिन्दुस्तानियों के लिए काफ़ी तरक्की हो चुकी थी, पर मोटरों की इतनी भरमार न थी। हवाई जहाज़ थे ही नहीं। तब कलकत्ते में बग्घियाँ चलती थीं। बाद को मोटरें हो जाने पर भी रईसों का विश्वास था, बग्घी रईसी के अधिक अनुकूल हैं, इससे आब्रू रहती है। राजा साहब ने कई शानदार बग्घियाँ रक्खी थीं, क़ीमती घोड़ों से अस्तबल भरा था। शराब और वेश्या का ख़र्च उन दिनों चरम सीमा पर था। मांस, मछली, सब्ज़ी और फलों के

गर्म और क्रीम और बर्फदार ठंडे इतने प्रकार के भोजन बनते थे कि खाने में अधिकांश का प्रदर्शन मात्र होता था; वे नौकरों के हिस्से में आकर भी बच जाते थे। फूल और सुगन्धियों का खर्च अब शतांश भी नहीं रहा। पुरस्कार इतने दिये जाते थे कि एक-एक जगह के दान से नर्तकियों और गवैयों का एक-एक साल का खर्च चल जाता था। आमन्त्रित सभी राजे-रईस व्यवहार में हज़ारों के वारे-ब्यारे कर देते थे। अगर स्वार्थ को गहरा धक्का न लगा होता तो ये ज़मींदार स्वदेशी-आन्दोलन में कदापि शरीक न हुए होते। इन्होंने साथ ही पीठ बचाकर दिया था। सामने आग में झुक जाने के लिए युवक-समाज था। प्रेरणा देनेवाले थे राजनैतिक वकील और बैरिस्टर। आज की दृष्टि से वह भावुकता का ही उद्गार था। सन् सतावन के ग़दर से महात्मा गान्धी के आखिरी राजनीतिक आन्दोलन तक, स्वत्व के स्वार्थ में, धार्मिक भावना ने ही जनता का रुख फेरा है। इसको आधुनिक आलोचक उत्कृष्ट राजनीतिक महत्व न देगा। स्वदेशी आन्दोलन स्थायी स्वत्व के आधार पर चला था। उससे बिना दरबार के, ज़मींदारों के आश्रय में रहनेवाले, दलित, अधिकांश किसानों को फ़ायदा न था। उनमें हिन्दू भी काफ़ी थे, पर मुसलमानों की संख्या बड़ी थी, जो मुसलमानों के शासनकाल में, देशों के सुधार के लोभ से या ज़मींदार हिन्दुओं से बदला चुकाने के अभिप्राय से मुसलमान हो गये थे। बङ्गाल के अब तक के निर्मित साहित्य में इनका कोई स्थान न था, उलटे मुसलमानी प्रभुत्व से बदला चुकाने की नीयत से लिखे गये बङ्किम के साहित्य में इनकी मुखालिफ़त ही हुई थी।

शुद्ध कही जानेवाली अन्य दलित जातियों का आध्यात्मिक उन्नयन, वैष्णव-धर्म के द्वारा जैसा, श्रीरामकृष्ण और विवेकानन्द के द्वारा हुआ, था, पर उनकी सामाजिक स्थिति में कोई प्रतिष्ठा न हुई थी, न साहित्य में वे मर्यादित हो सके थे। ब्राह्मण-समाज ने काफ़ी उदारता दिखाई थी, श्रार्य-समाज का भी थोड़ा-बहुत प्रचार हुआ था, पर इनसे व्यापक फलोदय न हो पाया था। ब्राह्म समाज किश्चन होने वाले ब्रह्मालियों के भारतीय-धर्म-रक्षण का एक साधन, एक सुधार होकर रहा। इसमें सम्मिलित होनेवाले अधिकांश विलायत से लौटे उच्च-शिक्षित थे। मुख्य बात यह कि परिस्थितियों की अनुकूलता के बिना उचित राष्ट्रीय संगठन नहीं हो सकता, न हो सका। हिंसात्मक जो भावना स्वतन्त्रता की कुंजी के रूप से प्रचारित हुई, वह संगठनात्मक राष्ट्रीय महत्व कम रखती थी। गान्धी जी का असहयोग इसी की प्रतिक्रिया है, पर इसकी एकता की जड़ और गहरे पहुँची थी।

अस्तु, इस समय गुप्त सभाओं का जैसा क्रम चला वैसा और उतना सिराजउदौला के समय अंगरेजों की मदद के लिए भी नहीं चला। कुछ ही दिनों में राजों, रईसों और वकील-बैरिस्टरों से मिलने पर, राजा राजेन्द्रप्रताप की समझ में आ गया कि देश को साथ देना चाहिए। चिरस्थायी स्वत्व की रक्षा ही देश की रक्षा है, इस पर उन्हें ज़रा भी सन्देह नहीं रहा। बहुत जगह दाबते हुईं, बहुत भार प्रतिशाएँ की गईं। वकील और बैरिस्टरों के समझाने से दूसरे-दूसरे जमींदारों की तरह राजा राजेन्द्रप्रताप भी समझे, उन्हें कोई खतरा नहीं। जिस

मदद के लिए वह बात दे चुके हैं, पुलिस को उसकी खबर नहीं हो सकती, पुलिस उन्हें पकड़ नहीं सकती।

दूसरों की तरह राजेन्द्रप्रताप ने भी दावत दी। कोठी सजी। कलकत्ता के और वहाँ आये हुए बङ्गाल के ज़मींदार आमन्त्रित हुए। निमन्त्रण-पत्र में लिखा गया, राजकुमारी के ब्याह की दावत है। अच्छे पाचक बुलाये गये। राजभोग पका। विलायत की क्रीमती शराबें आईं और कलकत्ता की सुप्रसिद्ध गायिका वेश्याएँ। विशाल अहाते में ज़मींदारों की बघियों का ताँता लम गया। प्रचण्ड रौशनी हुई। आलीशान बैठक में राजे और ज़मींदार गदियों पर तकियों के सहारे बैठे। शराब ढलने लगी। गायिकाओं के नृत्य और गीत होने लगे। कुछ ही समय में भोजन का बुलावा हुआ। राजसी ठाट के आसन लगे थे। सोने और चाँदी के बरतनों में भोजन लगाकर लाया गया। सब ने प्रशंसा करते हुए भोजन पाया। इशारे से वातचीत होती रही। सब-के-सब एकमत थे। भोजन के बाद थोड़ी देर तक गाना सुनकर, सभी श्रेणियों के लोगों को इनाम देकर ज़मींदार लोग अपनी-अपनी कोठियाँ को रवाने हुए। गायिकाएँ भी गईं। केवल एक आदमी बैठा रहा। वह कलकत्ते का एक प्रसिद्ध बैरिस्टर है। उस समय कमरे में कोई न था।

उसने राजेन्द्रप्रताप से कहा, “हमको जगह चाहिए। आप लोगों के पास जगह की कमी नहीं। वहाँ कार्यकर्ता छिपकर काम करेंगे। आप उनकी निगरानी रख सकते हैं।”

“हाँ।”

“जगह आप लोग देंगे, आदमी हम। आप में जो कलकत्ते के रहने वाले हैं, वे अपनी कोठियों में जगह महां दे सकते। उनसे हम रुपया लेंगे और किराये की कोठियों में काम करेंगे।”

“हाँ।” राजेन्द्रप्रताप को विश्वास था कि वे दो-चार को क्या, बीसियों आदमियों को छिपा दे सकते हैं। गढ़ के भीतर पुलिस के आने तक वे आदमी बाहर निकाल दिये जा सकते हैं, माल गहरे तालाब में फेंकवा दिया जा सकता है। पूर्वपुरुषों से ज़मींदारों की दुस्साहसिकता की जो बातें वह सुन चुके हैं और खुद कर चुके हैं, उनके सामने ये नगण्य हैं।

“सारा देश साथ है।” बैरिस्टर ने कहा, “घबराइएगा नहां। हमारे आदमी पकड़ जायेंगे तो अपने पर ही कुल ज़िम्मेवारी लेंगे। आपको पकड़ायेंगे नहीं। कोठी में भी पकड़े जायेंगे तो उनका यही कहना होगा कि वे एकान्त देखकर अपनी इच्छा से गये थे।”

राजा राजेन्द्रप्रताप को विश्वास का बल मिला। बैरिस्टर कहते गये, “किसी तरह की अनहोनी होती दिखे तो आप उन्हें जल्द सूचित कर दें।”

राजा साहब ने सम्मति दी। बैरिस्टर ने कहा, “जो आदमी वहाँ आपसे मिलेगा, वह आज से चौथे दिन तारकनाथ का आदमी कहकर मिलेगा। उसका नाम प्रभाकर है। उसके साथ तीन आदमी और होंगे। सामान की व्यवस्था की हुई रहेगी; भीतर ले जाने, ले आने और भोजन-पान का इन्तज़ाम आप करा दीजिएगा, साथ ईसै

तरह कि भेद न खुले, बहुत विश्वासी आदमी काम में रहें जिनके जीवन की बागडोर आपके हाथ में हो। समझते हैं ?”

“हाँ, हमारा सम्बन्ध तो आपको मालूम है।” राजा साहब मुस्कराये। बैरिस्टर साहब ने कुछ देर तक ऐसी ही बातचीत की, फिर बिदा हुए।

## ४

राजा राजेन्द्रप्रताप के कोचमैन मुसलमान हैं। तीन बगिय्याँ और आठ घोड़े कलकत्ता में हैं, कुछ अधिक, राजधानी में। अली एक कोचमैन हैं। इनके पिता लखनऊ रहते थे, पूर्वज ईरान के रहने वाले; बाद को शाह वाजिदअली के न रहने पर, मटियाबुर्ज चले आये। शाही खानदान के दरज़ी। कपड़े अच्छे सीते थे। अली आवारगी-पसन्द थे, सुई नहीं चला सके, घोड़े की लगाम थामी। हिन्दू भी आदमी हैं, यह धर्मानुसार समझ में नहीं आया। हिन्दू की आख्या गुलाम से बढ़कर नहीं की! अंगरेज़ों से लड़ाई में मुसलमान हारे, इनकी वजह हिन्दुओं की बेईमानी है, ऐसे विचार पाले रहे। फिर भी खामोशी से काम करते हुए गुज़र करते रहे यानी मालिकों से काम के अलावा दूसरी बात न की। किसी हिन्दू को कभी राज़ नहीं दिया, बल्कि लिया, और बड़ी सफ़ाई से, भलमन्साहत के बहाने।

बङ्गालियों की बढ़ती से अली इस नतीजे पर आये कि बिना अंगरेज़ी के चूल न बैठेगी। दूर तक पहुँच न थी, पुलिस के मुसलमान दारोगा को राज़ देने और उनके इशारे पर काम करने-कराने लगे। उन्हें एके की कुंजी मिली। ज़मींदारी हिन्दुओं की, कारोबार

हिन्दुओं का, बड़ी-बड़ी नौकरियों पर हिन्दू, वकील-बैरिस्टर-डाक्टर-प्रोफेसर भी हिन्दू। यही हिन्दू अंगरेजों से मिले और मुसलमानों से दशा की। अली की आँख खुल गई। यह मिलने का नतीजा है कि चारों तरफ हिन्दू मडला रहे हैं। सरकार हरएक की है। भूखों मरने वाले भूखों न मरेंगे अगर सरकार को साथ दिया। सरकार ने बङ्गाल के दो हिस्से किये हैं, यह मुसलमानों के फ़ायदे के लिए। आये दिन ये ज़मीनें मुसलमानों की। ज़मींदारी का यह क़ानून न रहेगा। नवाबों से सारी मुसलमान रैय्यत को फ़ायदा नहीं पहुँचा। नक्कशा आँख के सामने आया। बादशाहत से वह दब गया था। कुछ यहाँ सुना, कुछ वहाँ; कुछ अपनी तरफ से सोचा। स्वदेशी का आन्दोलन चल चुका था। बातें मुसलमान और इतरवर्ग के नेता फैला रहे थे। अंगरेजी शासन के प्रारम्भ से ऐसी तोड़वाली बातों का महत्व है।

अली को कामयाबी हुई। लड़का पढ़ रहा था, एन्ट्रेन्स में दो साल फ़ेल हुआ, थानेदारी के लिए चुन लिया गया। उन्होंने देखा था, उनके राज़ से थानेदार इन्स्पेक्टर हो गये थे; वह अपने लड़के को राज़ देने लगे। पहले मालिक की गरदन नापी। सोचा, आसामी बड़ा है, तरक्की लम्बी होगी। आन्दोलन का हाल मालूम था। राजा साहब जहाँ-जहाँ गये थे, लड़के से कहा। कोठी में जिनकी-जिनकी बग्घी आई थी बतलाया। मुसलमान कोचमेनों के नाम लिख-वाये, भीतरी सूरत से गवाही ले लेने के लिए। फिर कहा, राजा थियेटर-रोडवाली मशहूर तवायफ़ एजाज़ के घर जाता है, वह भी

कभी-कभी कोठी आती है, कभी अपने वहाँ, बिलासपुर, साथ ले जाता है, वहाँ महीनों ठहरती है।

पुत्र ने गम्भीर होकर कहा, सरकार से बगावत की तो मिट जायगा। खैर राज भी खुल जायगा। आप आराम कीजिए।

अली के लड़के का नाम यूसुफ़ है। पर हैं, बदशक्क। अली भी शकल से ईरानी नहीं मालूम होते। मुसलमान तोड़े कसते हैं। अली हिन्दुस्तान पर बुखार उतारते हैं—ऐसा मुल्क है कि हुमा भी चुगद की शकल में बदल जाता है। फिर फ़ारिस के मशहूर लोगों को अपने खानदान का करार देकर उनके रंग और रूप की तारीफ़ करते हैं।

युसुफ़ ने कसकर डायरी लिखी। फिर मामले में हाथ लगाने की देर तक सोचते रहे। उनके इल्के में न राजा राजेन्द्रप्रताप की कोठी आती थी, न एजाज़ की। वह थाने के बड़े थानेदार भी न थे। उनसे बड़े जो दो-तीन अफ़सर थे, कुल-के-कुल बङ्गाली। वह खिंचे। कमिश्नर से मिलने की सोची, पर हिम्मत न हुई। कोई राज सरकार के खिलाफ़ नहीं मालूम हुआ। अभी सुबूत भी नहीं। असामी बड़े-बड़े हैं। बाप नौकर। घेले की बुलबुल हाथ न लगे और टका हुशकाई पड़ जाय, पुलिस की आँख में गिर जाना है।

उन्हें हिम्मत हुई। एजाज़ मुसलमान हैं। इससे काम निकल सकता है। फिर कच्चे पड़े। उसका राज किसी बड़े मुसलमान के यहाँ रहता होगा! सीधी बातचीत करेंगे तो पकड़ जायेंगे। कुछ देर कश-मकश में रहे। फिर रहा नहीं गया। शिकार हाथ से निकल जायगा। किसी बड़े के कान में बात पड़ी तो अपना बस न रहेगा और नामवरी

भी शिकार में हाँकेवालों की रहेगी। बड़ा नाज़ुक वक़्त है, सरकार को सुबूत दिलाया जा सका तो रात भर में महल खड़ा हो जायगा।

यूसुफ़ पिता के कमरे में गये। अली की आँख न लगी थी। आवाज़ पर उठे। यूसुफ़ बैठे, कहा, “उस रंडी को एक दफ़ा हल्के में ले आना है; म्हावरमल ड़ागा या जौहरी को फाँसिये। उसका मुजरा करायें।”

अली की निगाह बदली। कहा, “अबे उल्लू के पट्टे, वहीं ठेर हुआ जहाँ दुश्मन। ये बक़ाल बात पर आयेंगे। ये बड़े आदमी हैं। इनका राज़ बड़ों में रहता है। यों पर बँध जाते हैं। भेद खुल जायगा। बात मान, मछुआ बाज़ार के गुन्डों से काम ले। शिकायत लिखवा, देख, कैसी बेपर की उड़ाते हैं। उसका भी कुछ राज़ लिया या खातून समझ बैठा?” अली ने करवट बदली। यूसुफ़ चले आये।

५

दूसरे दिन कुछ गुन्डों की मदद ली। भले-आदमी बने-रहने वाले दो आदमी फँसे। उन्होंने रपोट लिखवाई। कुछ पढ़े-लिखे बे, पर बाँया अँगूठा घिसकर गये थे। अँगूठे का निशान लगाया। गुन्डों ने कहा, “हुज़ूर का काम हो गया, अब चञ्ची मठ गई।” बाहर निकल कर कहा, “अब, बेटो, साल भर इनके सर चढ़े घूमो। फिर यही बँधे या तुम। तुम न बँधोगे। यह फँसेगा नया धानेदार। अब चलो, शराब पिला दो, और जल्द इस हल्के से कुछ कमा लो।” रानी ने इस्तम से कहा, “दाम दे दे। उस्ताद ख़रीद लेंगे।” इस्तम ने पाँच रुपये का नोट उस्ताद क़मर को दिया।

कमर को मालूम था, एजाज़ शरीफ़ है, शहर में उसकी इज्जत है, गाने में लासानी, उसके खाते में दर्ज है—पहला नाम, इनाम भी देती जाती है हर महीने बीस रुपये। सोचा, अच्छे-खासे रईस की हैसियत उसकी, ४००) महीने का अंगरेज़ी-पढ़ा सिकत्तर रक्खे है, यह थानेदार चपेट में आयेगा। मामला जैसा भी हो, मालूम हो जायगा। सोचता, लापरवाही से साथियों के साथ बढ़ता हुआ, देशी शराब की दूकान की तरफ़ मुड़ा और भीतर घुसकर दो आदमियों से दो बोटलें खरीदीं, तब सस्ती थीं। वहाँ से बाज़ार की तरफ़ चला।

एजाज़, देखते-देखते मशहूर हो गई। वह एक बड़े तवायफ़ की बेटी है। शिक्षा क़ायदे से हुई है। उदू, बङ्गला और अंगरेज़ी अच्छी जानती है। गाने-बजाने की भी बड़े-बड़े उस्तादों से तालीम मिली है। नये-पुराने दोनों तरह के गाने जानती है। बेजोड़ सुन्दरी। गोरार्ई काफ़ी निखरी हुई। उँगलियाँ, हाथ, पैर, गला, नाक, आँखें, भौहें, सब लम्बी-लम्बी, जैसे चम्पे की कली। पहनावा भी वैसा ही लम्बा। प्रान्त-प्रान्त और देश-देश का पहनावा करने वाली। उम्र ३० साल की होगी। साल भर से राजा राजेन्द्रप्रताप की नौकर है। दो हज़ार महीना लेती है। साथ बाहर भी जाती है और राजधानी भी। राजधानी में उसके लिए अलग बँगला है। कुछ महीनों से राजा साहब ने दूसरी महफ़िल का गाना रोक दिया है। कलकत्ते में उसकी अपनी आलीशान कोठी है। चारों ओर लान, बगीचा। फ़ौवारे लगे हुए। गुलाब और श्रुतु-पुष्पों के पेड़। पत्थर की परियों की नंगी मूर्तियाँ। गाड़ी-बुरामदा। नीचे और ऊपर सजी हुई बैठकें। विभिन्न प्रकार के

साज़। सुन्दर-सुन्दर तैल चित्र। फाटक पर सन्तरियों का पहरा।  
दास और दासियाँ।

गाड़ी-बरामदे की ऊपर वालो छत पर फूलां के टब रक्खे हुए हैं। मेज़ पर दस्तरखान बिछा हुआ है। गुलाब की सजी फूलदानी रक्खी हुई है। गिलास में रोज़ेड बर्फ़-मिला रक्खा है। अभी लाल फेन नहीं मिटा। सूरज डूब चुका है, फिर भी उजाला है। सड़क के आदमी देख पड़ते हैं। मन्द-मन्द दखिनाव चल रहा है। एक-एक झोंके से कविता आकर गले लगती है। एजाज़ बैठी हुई गिलास के फूटते हुए फेन के बुलबुले देख रही है। रसीली आँखों में, मालूम नहीं कौन-सा विचार लगा हुआ है। एक कनीज़ खड़ी हुई आशा की प्रतीक्षा कर रही है।

इसी समय यूसुफ़ फाटक पर देख पड़े। एजाज़ ने देखा, फिर आँखें फेर लीं। यूसुफ़ ने एजाज़ को नहीं देखा। सन्तरी के पास कुछ सिकन्द के लिए खड़े हुए। मिलना चाहते हैं, कहा। सन्तरी ने सिर हिलाकर भीतर जाने का इशारा किया। यूसुफ़ निकल गये। पोर्टिको से बरामदे पर गये। कुर्सियाँ रक्खी थीं। एक बेयरा खड़ा था। आदर से बैठने के लिए कहा। यूसुफ़ बैठे। बेयरा ने कार्ड माँगा। कार्ड यूसुफ़ के पास नहीं था। उन्होंने कहा, सरकारी काम है।

रन्डी सरकारी काम में आ सकती है, कोई बड़ा काम होगा, जो मदों का किया हुआ नहीं पूरा हुआ, सोचता हुआ वह सिकन्दर के कमरे में गया। “खबर दी, एक साहब तशरीफ़ ले आये हैं”, कार्ड माँगने पर कहा, “सरकारी काम है।”

सेक्रेटरी का खास वक्त यही है, शाम के चार से रात के दस तक। इसी वक्त वह आफिस करते हैं। पत्रों के जवाब लिखते हैं, मिलनेवालों से बातचीत करते हैं। अपने कमरे से उठकर बाहर आये। यूसुफ़ साहब से हाथ मिलाया। पूछा, जनाब का नाम ?

“हाँ, एक है, मगर इस वक्त तो यही कि हम सरकारी।”

सेक्रेटरी कुछ सिकन्ड देखते रहे। पूछा, “क्या हुकम है ?”

“हम मालिका, मकान, से मिलना चाहते हैं।”

“उस वक्त दूसरा भी कोई होगा ?”

“नहीं।”

“यह नहीं हो सकता। आपको अपना कुछ पता देना होगा अगर आप अपना नाम नहीं बतलाना चाहते। फिर किस सरकारी काम से यहाँ आने की ज़हमत गवारा की, फ़र्माना होगा और मुफ़्तसे। मैं उनसे अर्ज़ करूँगा फिर उनका जवाब आपको सुनाऊँगा।”

“यह ऐसा काम नहीं।”

“मान लीजिए, वह नौकर हैं, खातून की हैसियत से रहने की कैद है।”

“आप पहले फ़र्मा चुके हैं, कोई दूसरे रहेंगे तो मैं उनसे बातचीत कर सकता हूँ। फिर कहा, मैं आपसे कुल बातें कह दूँ, आप जवाब ला देंगे अपना नाम या पता बताने के बाद। यह शायद किसी खास दरजे की खातून के बर्ताव में आता है ?”

“गुस्ताखी मन्नाफ़ फ़र्माएँ। रंडी का मकान समझकर कितने ही लुचे आते हैं। हमें पेशबन्दी रखनी पड़ती है। सरकारी काम की

पावन्दी हमें कुबूल है, लेकिन वह कैसा सरकारी काम है यह आप उन्हीं से कहेंगे, मैं उनका सेक्रेटरी हूँ, मुझसे नहीं; मेरे सामने भी आपको कहना मंजूर नहीं। ऐसी हालत में मैं आपको लुच्चा न सम्मकर सरकारी काम से आया हुआ अफसर समझूँ। मैंने कहा, वह नौकर हैं, खातून की तरह रहती हैं। इस पर भी आपने एक तुरा कस दिया। एक भले आदमी की तरह इतना सम्मने की तकलीफ भी आपको गवारा नहीं हुई कि जिन्होंने मालिका; मकान को नौकर रक्खा है, उन्हें उनकी बेपर्दगी, पसन्द न होगी, दोनों में नौकरी की शर्तें होंगी।”

“मैं सम्मता। अफसर को गाली आपने दी। अफसर क्या है, यह आपको अच्छी तरह मालूम होगा। अफसर इस तरह नहीं आता, न यों जवाब देता है। वह अपनी जगह पर बुलाएगा और नौकरी की कुल शर्तों को तोड़कर खातून साहबा को चलकर मिलना होगा। उस वक्त हम कुछ ऐसी तैयारी ला देंगे कि खातून साहबा उम्र भर याद रक्खेंगी। हम कोई हैं और दर्ज होकर आये हैं। लौटकर कुछ लिखेंगे और भेजेंगे। आप सिकत्तर हैं, इसलिए मिल सकते हैं, और हम सरकारी काम से आये हैं, इसलिए नहीं मिल सकते। आप को खौफ है, जैसे हम कोई चाकू लिए हुए हैं और उनकी नाक काट लेंगे।”

यूसुफ़ की दहाड़ से सेक्रेटरी दबे। कहा, “हमें जैसी हिदायत है, हमने आपसे अर्ज कर दी।”

फिर सँभलकर बोले, “अफसर जब बुलाएँगे, तब लिखकर बुला-

एँगे या अपने नाम से आदमी भेजकर । मेरी समझ में नहीं आता, अफसर का बुलावा खुफिया तौर से कैसे होगा । फिर, जवाब मुख्तार-आम से भी दिया जा सकता है या इन्हीं को हाज़िरो बजानी पड़ेगी ?”

“आप यह नहीं समझे कि सरकार मुख्तार, आम, का पेश होना मंजूर कर भी सकती है और नहीं भी । आप जैसी बातें कर रहे हैं, इन्सें उलझन बढ़ती है । नतीजा साफ़ है, आपके हक़ में कैसा होगा । तैयार रहिये ।”

“हम इतना जानते हैं, कई हज़ार रुपये हम इन्कम-टेक्स देते हैं; सरकार की निगाह में इसकी इज़ज़त है । फिर आपको कुल माजरा समझा दिया गया है । एक प्रोविन्शल मेरे साथ भी है । अच्छी बात, अब मैं आपसे समझूँगा । तैयार रहिये । आप अपना भेद नहीं बताना चाहते, मैं कहता हूँ, बग़ैर कुछ भेद दिये आप बचकर नहीं निकल सकते ।”

थानेदार धवराये । फिर हिम्मत बाँधकर कहा, “हम जब यहाँ आये, समझिए, रत्ती-रत्ती हाल मालूम करके । हम अन्धे नहीं । सच, आपके मकान का ठाट आपकी हैसियत ब्यान कर रहा है । मगर हमारी बात मानिएगा तभी फ़ायदा उठाइयेगा, सरकार के यहाँ नेक-नामी लिखी जायगी !”

“जबतक हमें इसका गुमा भी न होगा कि आप कौन हैं, हम आपके साथ लगे-लगाये रहेंगे । उधर हमारे पैर तभो उठ सकते हैं, जब हमें कुछ राज़ मिल जायगा ।”

“इस तरह से मिलने एक ही महकमें के आदमी आते हैं । नाम

वह कभी नहीं बताएँगे, सिर्फ़ काम बतला जायेंगे। कर दिया तो नेक-नामी, न किया या धोखा दिया तो इसकी सज़ा है। समझिए—हम-पुली...।”

“आप जो काम बतला जायेंगे, उसका हासिल मालूम करने के लिए आप ही आर्यंगे या कोई दूसरे ?”

“हमों आर्यंगे; मुमकिन, और आदमी हमारे साथ हों। बाद को, गिरह पड़ गई तो बड़े साहब भी आ सकते हैं।”

सेक्रेट्री उठकर अपने कमरे में गया। दिन, तारीख, मास, साल, समय और पुली के नाम से कही हुई उस आदमी की कुल बातें उसकी शक्ल के वर्णन के साथ लिख लीं। एक सिपाही को बुलाकर कहा, “तुम दा-तीन छिपे तौर से इस आदमी का हाल मालूम करो, पूरा पता ला सके तो इनाम मिलेगा। आदमी बरामदे में बैठा है। कोई छेड़ न करना।”

फिर बाई जी के पास खबर भेजी कि ज़रूरी काम से मिलना है। एजाज़ ने बुला भेजा। सिकत्तर साहब गये। उसने मेज़ की बग़ल वाली कुर्सी पर बैठाला। सिकत्तर बैठकर एक-एक करके कुल बातें संचेप में सुना गये।

एजाज़ कुछ देर तक सोचती रही। फिर पूरे इतमीनान से कहा, “सिकत्तर साहब, एक राज़ और लीजिए। कहिए, वह बातचीत करने के लिए तैयार हैं अगर उस बातचीत में राजा साहब का नाम नहीं आया। गुलाबबाड़ी में एक मेज़ और दो कुर्सियाँ डलवा दीजिए।”

नोकर से कहकर सिकत्तर यूसुफ़ के पास आये। कहा, “बाई जी

आपसे बातचीत करूँगी, शर्त एक रहेगी, आप राजा साहब के बारे में कोई बात न उठाएँगे।”

“हम किसी शर्त पर बातचीत न करेंगे,” यूसुफ़ ने पुतलियाँ पलटकर कहा।

सिकत्तर फिर एजाज़ के पास गये। सुनकर एजाज़ ने कहा, “आप समझे ?—उन्हींकी गरदन नापी जायगी। हमारा और इनका कहना लिख लीजिएगा। हम नीचे चलते हैं। लिखकर सम्यता से उन्हें भेज दीजिए; गुलशन ले आयेगी। आदमियों से कह दीजिएगा, होशियारी रक्खें।”

एजाज़ गुलाबवाड़ी में आकर बैठी। सिकत्तर ने लिखकर यूसुफ़ से आकर कहा, “सरकार की फ़तह रही। गुलाबवाड़ी में हैं। तशरीफ़ ले चलिए।” गुलशन की तरफ़ हाथ उठाकर कहा, “यह ले जायगी।”

गुलशन यूसुफ़ को ले चली। गुलाबवाड़ी में एजाज़ ने नसीम को क़ीमती साड़ी पहनाकर बैठाला था। बगीचे की शोभा देखते हुए यूसुफ़ चले। अँधेरा हो आया था। कुछ दूर एक गैस की बत्ती जल रही थी।

## ६

यूसुफ़ फ़तहयाब थे—उनकी शर्तें कुबूल कर ली गईं। गुरुर से क़दम उठ रहे थे। गुलशन गुलाबवाड़ी में ले गईं। नसीम की तरफ़ उँगली उठाकर कहा, “आप।”

नसीम उठकर खड़ी हो गई। बड़ी अ़दा से कहा, “आदाब अज़ाज़।”

यूसुफ़ खुश हुए। जवान में हाथ उठाया, वह हाथ जैसे सरकार का हो।

नसीम ने पूछा, “हुज़ूर का मिज़ाज अच्छा ?”

“खैरियत है।” थानेदार साहब ने जवाब दिया।

कुर्सी की तरफ़ उँगली का इल्का इशारा करके नसीम ने कहा, “हुज़ूर की कुर्सी।”

थानेदार साहब संजीदगी से बैठे। नसीम भी बैठी। बैठते हुए कहा, “हम हुक्म की तामील करने वाले !”

थानेदार साहब बहुत खुश हुए। सोचा, रंग चढ़ गया; बाज़ी हाथ है। इधर-उधर देखा। गुलशन हट गई थी।

“आप एजाज़ बाई हैं ?” थानेदार साहब ने पूछा।

“हुक्म !”

“काफ़ी अरसा हुआ। दूसरा काम है। वक्त़ ज्यादा नहीं।” नसीम खामोश रही। थानेदार को सन्देह नहीं हुआ। वह सुन्दरी और खानदानी दिख रही थी। बातचीत साफ़।

“आपकी शिकायत है।”

नसीम आँखें फाड़कर देखने लगी।

“दोस्त और दुश्मन सबके होते हैं। सरकार तहकीकात कर रही है। वक्त़ पर दूध और पानी अलग कर देगी।”

नसीम ने ललित स्वर से कहा, “क्या ही अच्छा हो कि इसके पूरे भेद से हम भी वाकिफ़ हो जायँ।”

“यह हमारे हाथ की बात नहीं। खुद हम इसके भेद से वाकिफ़

नहीं। पर एक सूरत हम ऐसी बताएँगे कि शिकायत भी रफ़ा हो जायगी और सरकार के मददगार दोस्तों में नाम दर्ज हो जायगा।”

“मेहरबानी।” नसीम ने विजयी स्वर से कहा।

“मैं मुसलमान हूँ! दूसरी शिरकत मज़हबी है।”

नसीम गम्भीर हो गई। कुर्सी पर हाथ समेटकर बैठी।

“आजकल ज़मींदारों और कुछ हिन्दुओं ने सरकार के खिलाफ़ गुटबन्दी की है। जिस ज़मींदार से आपके तअल्लुकात हैं, इस पर सरकार को शुभा है। इसका भेद मालूम होना चाहिये। इससे सरकार की मदद भी होगी और क्रौम की खिदमत भी। सरकार की मदद इस तरह कि आपके ज़रिये दुश्मन का राज़ सरकार को मिलेगा और क्रौम की खिदमत इस तरह कि सुदेशी का ववेला जो हिन्दुओं ने मचा रक्खा है, यह जड़ से उखड़ जायगा। मुसलमान रैअय्यत को फ़ायदे के बदले नुक़सान है अगर हिन्दुओं को कामियाबी हुई। सरकार ने बङ्गाल के दो हिस्से इस उसूल से किये हैं कि मुसलमान रैअय्यत को तकलीफ़ है; मौरूसी बन्दोबस्त वाली ६६ हर सदी ज़मीनों पर, हिन्दुओं का दख़ल है; यह आगे चलकर न रहेगा। इससे मुसलमानों की रोटियों का सवाल हल होता है। आपके दोस्ताने के वर्ताव से दुश्मनों की की हुई शिकायत का असर जाता रहेगा, उल्टे फ़ायदा उठाएँगा।”

“आपकी सलाह नेक।” नसीम ने दोस्ती की आवाज़ में कहा।

“आदाब अज़ाज़।” यानेदार साहब उठकर खड़े हो गये, “अब मैं चलता हूँ। सीन याद रखिएगा। जो शख्स कहे, उसे अपना आदमी समझिएगा। उसे और कोई राज़ न दीजिए। सिर्फ़ कंहीए,

‘फँस गया’ या ‘नहीं फँसा।’ पूरी बातें मैं ही मालूम करूँगा। मैं तीन और तीन कहूँगा। आप वाकिफ़-हाल हैं। सहूलियत से काम लेना है। हमारे आप लोगों से गहरे तअल्लुकात रहते हैं।”

“पान-सिगरेट शौक़ फ़र्माते हैं ?” थानेदार साहब चल पड़े थे, खड़े हो गये। नसीम ने सोने के पानदान से निकालकर पान दिये और डब्बे से सिगरेट। सामने दियासलाई जलाई। थानेदार साहब ने आँखें भरकर देखा। दियासलाई के गुल होते जैसे दिल में अँधेरा छा गया।

७

तीसरे दिन राजा साहब की चलने की तैयारी हुई। एजाज़ को भी चलना था। उससे बातचीत हो चुकी थी। उसने तैयारी कर ली। इस बार नसीम और सिकत्तर को यहीं छोड़ा। नसीम की कुल बातें लिखवा दीं। एक नक़ल अपने पास रक्खी। थोड़ा-सा सामान और गुलशन को लेकर जेट्टी के लिए गाड़ी पर बैठी। राजा साहब के साथ कुल सहूलतें हैं। खुशी-खुशी चल दी। आदमियों से थानेदार साहब को भेद नहीं मालूम हो सका। फाटक के बाहर रास्ते पर भेस बदले हुए पुलिस के सिपाही थे, कुछ और आदमी। थानेदार निकल कर उल्टे रास्ते चले। काफ़ी दूर निकल गये। फिर एक-एक छूटने लगे। थानेदार रेलवे-स्टेशन से डायमण्ड हारबर की तरफ़ रवाना हुए।

जेट्टी से राजा साहब का स्टीमर लगा हुआ था। आने-जाने के सुभीते के लिए उन्होंने खरीदा था। अञ्छा-खासा स्टीमर, दो मंजिला। नीचे सामान लग चुका था। सिपाही, खानसामे, बाबू,

पाचक और खिदमदगार आ चुके थे। डेक की एक बगल लोहे के चूल्हों पर खाना पक रहा था। ज़ाफ़रान और गर्म मसाले की खुशबू आ रही थी। ऊपर वाले डेक की सीढ़ी पर सशस्त्र पहरा लग चुका था। केबिन में और जहाज़ के सामने ऊपरवाले डेक पर ऊँचे गद्दे बिछ गये थे। अभी राजा साहब नहीं आये। एजाज़ की गाड़ी आई। गुलशन ने उतरकर गाड़ी का दरवाज़ा खोला और कब्ज़ा पकड़ा; सहारे के लिए बाँह की रेलिङ्ग बन गई। एजाज़ उतरी। लोगों की आँखें जम गईं। रू से हृदय भर गया। आज का पहनावा मोरपंखी है। साड़ी का वही रंग, वही बूटे, फ़रमाइश से तैयार की हुई। ज़मीन सुनहरे तारों की। सर के कुछ बाल मोर की चोटी की तरह उठे हुए; हर ड़ाँड़ी पर हीरे की कनियों के साथ नीलम बँधा हुआ। पैरों में कामदार मोती-जड़ी जूतियाँ। उतरकर एजाज़ मोर की ही चाल से चली। जेट्टी की एक बगल पुलिस का सिपाही खड़ा था। सलाम किया। जेट्टी और नीचेवाले डेक पर राजा के लोग खड़े थे। देखकर ख़श हुए, पर मुँह फेरकर दूसरे को सुनाकर गाली दी। एजाज़ दूर था। चन्ती हुई पास आई। लोगों ने रास्ता निकाल दिया। डेक पर जाने की काठ की सीढ़ी लगा दी। उस डेक से दूसरे तले की सीढ़ी पर वह चढ़ने लगी। सिपाही ने रानी साहबा की सशस्त्र सलामी दी। हाथ उठाकर, एजाज़ ऊपर गई। गुलशन ने पूछा, “कहाँ रहिएगा?”

“केबिन में, जब तक राजा साहब नहीं आते।”

“लोग अड़े हैं, कुछ उनका भी खयाल...?” कहते हुए गुलशन ने केबिन का दरवाज़ा खोला।

“अभी साड़ी और पहनावा देख रहे हैं,” कहती हुई एजाज़ केबिन में चली गई, “जब आदमी को देखेंगे, तब तू ही ठहरेगी। इस पहनावे से तो नहीं घिसटते ?” एजाज़ ने गुलशन की साड़ी का छोर खींचा। गुलशन मुस्करा दी। “अच्छा चलो, केबिन के सामने वाली कुर्सी पर बैठो ज़रा देर।”

“मैं कहती हूँ, राजा साहब के आने पर डेक पर महफिल लगेगी।”

“तू राजा साहब बन जा, मैं शीशा और प्याली ले लूँ।”

गुलशन भग गई। दूसरी तरफ़ से बाहर निकली और कुर्सी पर बैठ गई।

कोच-बाक्स की बग़ल में बैठा सिपाही पेट्रियों उठवाकर एजाज़ के केबिन में लगवा दीं। चलते वक्त की मलामी दी। एजाज़ ने गुलशन से बीस रुपये ले लेने के लिए कहा। ५) खुद तें, ५) कोचमन और साईस को दे, ५) डेक के पहरेदार को, ५) पुलिस के सिपाही को।

सिपाही के चले जाने पर गुलशन को भेजकर राजा साहब के एक खिदमदगार से मालूम किया, राजा साहब और पुलिस के सिपाहियों को क्या इनाम मिला।

जेट्टी पर जहाज़ के ठहरने का तीन-मिनट समय रह गया, राजा साहब की गाड़ी आई। सिपाहियों और नौकरों पर अदबी सन्नाटा छा गया। रफ़्तार के बढ़ने पर भी शीरोमुल का नाम न रहा। शान के क़दम उठाते हुए जेट्टी से गुज़रकर राजा साहब ने डेक पर

चढ़ने वाला पीतल का चिकना डंडा पकड़ा। एक बगल, साथ आये हुए सशस्त्र अरदली और सीढ़ी के पहरेदार ने खड़े होकर बन्दूक की सलामी दी। राजा साहब सीढ़ी से चढ़े। ऊपर के डेक पर, जहाँ सीढ़ी खत्म होती है, एजाज़ खड़ी थी। उसके पीछे गुलशन। एजाज़ ने ललित सलाम किया। राजा साहब ने हथेली थाम ली। दोनों साथ-साथ सामने के बिस्तरे की ओर बढ़े। गद्दे पर पहले एजाज़ ने पैर रक्खा। दोनों तकिये लेकर बैठे। राजा साहब अतृप्त आँखों से एजाज़ का खुलता हुआ रूप और पहनावा देखते रहे। ज़रा देर के लिए सेक्रेटरी आये। राजा साहब ने पुलिस के लिए कहकर जहाज़ खोल देने की आज्ञा दी।

जेट्टी में बंधी हुई जहाज़ की मोटी रस्सियाँ और लोहे की साँकलें खोली गईं। जहाज़ धूमा। फिर हुगली नदी से होकर दक्षिण की ओर चला। ऊपर के पीछे वाले हिस्से में सेक्रेटरी, कुछ कर्मचारी और ऊँचे पद वाले मिपाहियों के अफ़सर बैठे। एजाज़ हुगली में बँधे हुए अंगरेज़, फ्रेंच, जर्मन और अमेरिकन बड़े-बड़े जहाज़ देख रही थी और उनमें होने वाले विशाल व्यापार पर अन्दाज़ा लगा रही थी। मधुर दखिनाव के तेज़ झोंके लग रहे थे। दिल को कोई रह-रहकर गुदगुदा रहा था। जहाज़ फोर्ट विलियम किले के पास आया। किनारे लड़ाई के दो जहाज़ बँधे थे। इनकी बनावट दूसरी तरह की थी। रंग पानी से मिलता हुआ। एजाज़ ने चाव से इन जहाज़ों को देखा। एक नज़र हाईकोर्ट की विशाल इमारत पर डाली। एडेन गार्डन की याद आई, यहाँ हवाखोरी के लिए वह बहुत आ चुकी है। यह एक

शिकारगाह भी है। शाम को शहर के रईस बड़ी संख्या में आते हैं, टहलते हैं और बेन्ड सुनते हैं। जहाज़ तेज़ी से बढ़ने लगा।

राजा साहब ने घन्टी बजाई। एक बेयरा आया।

“लाल पानी” राजा साहब ने बेयरा से कहा।

बेयरा शेम्पेन की बोतल, बर्फ़, छोटा टम्बलर और पेग ट्रे पर लाकर रख गया। गुलशन एजाज़ की बग़ल में बैठकर टम्बलर में बर्फ़ और शेम्पेन मिलाने लगी। पाचक ब्राह्मण कटलेट, चाप और कबाब चाँदी की तश्तरियों पर रख गया। कहार ट्रे पर ढक्कनदार चाँदी के गिलासों में पानी ले आया। रखकर तवालिया लेकर खड़ा रहा। गुलशन ने दो पेग भरे। एक हाथ में रक्खा, एक बढ़ाकर एजाज़ को दिया। एजाज़ ने पेग चूमकर राजा साहब के हाथ में दिया, फिर अपना लिया। गुड्लूक् हुआ। दोनों पीने लगे।

प्रायः एक डाज़न पेग थे। ये पिया पेग एक ही बैठक में नहीं इस्तेमाल करते। गुलशन तीसरा और चौथा पेग तैयार करने लगी। पेग खत्म करके राजा साहब ने हाथ बढ़ाया। बेयरा ने पकड़ लिया। एजाज़ ने भी बढ़ाया।

गुलशन ने तीसरा दौर तैयार करके, चाँदी की पेग रखने वाली रिकाब में लगाकर दोनों के बीच में रख दिया। दोनों, मौसम, गङ्गा, शिवपुर के बगीचे, हवा आदि का जिक्र करते हुए, साथ-साथ नार्ना करने लगे।

दूसरा दौर भी समाप्त हुआ; तीसरा भी हुआ। नशे का प्रभाव बढ़ने लगा। दोनों के हाथ धुला दिये गये। गिलोरी और सिगरेट की तश्तरियों को छोड़कर नौकर और कुल चीज़ें उठा ले गये। फिर केबिन

के पास के पर्दे, आड़ के लिए खोलकर, रेलिङ्ग के डंडों के साथ बाँधने लगे । क्रीमती हारमोनियम लाकर रख दिया । गुलशन को छोड़कर और सब बाहर निकल गये ।

“कुछ मुनने की तबियत हो रही है ।” राजा साहब ने प्रेम से कहा ।

एजाज़ ने गुलशन की तरफ देखा । गुलशन ने पीकदान बढ़ाया । पान थूककर एजाज़ ने कहा, “तेज़ हवा है । आवाज़ उड़ जायगी ।” कहकर हारमोनियम खोला ।

“तुम्हारा गाना है, हारमोनियम हो, पियानो या सितार-इसराज, छाकर रहेगा ।” राजा साहब ने सहृदय स्वर से बढ़ावा दिया । एजाज़ हिली ।

पर्दे पर उँगली रक्खी । कहा, “मयकशी के बाद आवाज़ पर क्राबू नहीं रहता ।” कहकर स्वर निकाला । राजा साहब तद्गतेन-मनसा ध्यानावस्थित हुए ।

एजाज़ की मधुर आवाज़ निकली । जहाज़-भर के लोग, नीचे और ऊपर के, कान लगाये रहे । गाना शुरू हुआ—

“हर एक बात प' कहते हो तुम कि तू क्या है,  
तुम्हीं कहो कि यह अन्दाज़ेगुप्तगू क्या है ?  
जला है जिस्म जहाँ, दिल भी जल गया होगा,  
कुरेदते हो जो अब राख जुस्तजू क्या है ?  
रगों में दौड़ते-फिरने के हम नहीं कायल,  
जब आँख ही से न टपका तो फिर लहू क्या है ?”

लोगों पर सच्चा जादू चला। सभी ने दिल दे दिया, वही दिल जो हाथ से छुटकर मज़बूती से हाथ पकड़ता है। छोटे-बड़े सभी उसके भक्त हो गये। कोयला-फाँकनेवाले एक झुकी फाँककर नीचे से डेक पर चढ़ आये। श्रम को हल्का कर लिया। सोचा, वह कौन-सा स्वर है जो दिल पर अपनी पूरी-पूरी छाप लगा देता है? खड़े लोगों में क्षणभर के लिए विषमता नहीं आई; किसी बड़प्पन के कारण या पैसा होने की वजह गायिका का कण्ठ इतना मधुर है, यह वे नहीं सोच सके; विरोध का क्षण ही मिट गया। उन पङ्क्तियों के लेखक महाकवि शालिग्राम समय के सताये हुए और गानेवाली एजाज़ समय की संस्तुत, फिर भी दोनों में साम्य! यह किसी अधिकार की बात न होगी। अधिकार से वस्तु, विषय या बात इतनी सुन्दर नहीं बनती, ऐसी पूरी नहीं उतरती। यह वह अधिकार है जहाँ अधिकार ढीला है।

विलासी राजा एकटक उस सच्चे रूप और स्वर को देखते-समझते रहे। कुछ देर एजाज़ ने दम लिया। निगाह उठाई। भरा पेग उठाकर राजा साहब को दिया। खुद एक लौंग दबाई। दो कश खींचकर पीकदान में डाल दी और हारमोनियम संभाला।

एक ठुमरी गाई :—

“जाने दे मोको सुनो सजनवा,  
 काहे करत तुम नित नित मोसन रार,  
 नहीं, नहीं मानूँगी तिहार।  
 छेड़ करत, नहीं मानत देखो री सखि,  
 मेरी सुनै ना,

बिन्दा कहत अब नित नित मोसन रार,  
नहीं, नहीं मानूँगी तिहार ।”

अभी दुपहर नहीं हुई। भैरवी का वक्त पार नहीं हुआ। श्रीश  
रजा साहब को गम्भीर, और चलते हुए जहाज़ के सिवा कोई आवाज़  
न आती हुई देखकर एजाज़ समझ गई—लोग कान लगाये हुए हैं।  
वह खुशी से भर गई।

एजाज़ ने छोड़ा :—

“यामिनी ना येते जागाले ना केन  
बेला होल मरि लाजे ।  
शरमे जड़ित चरणो केमने  
चलिब पयेरि माके ।  
आलोक-परशे मरमे मरिया  
हेर लो शेफालि पडिहें, करिया,  
कोनो मते आछे पराण धरिया,  
कामिनी शिथिल साजे ।  
निब्रिया बाचिल निशार प्रदीप  
ऊषार बातास लागि,  
नयनेर शशी गगनेर कोने  
लकाय शरथ मागि,  
पाखी डाकि बले गेल विभावरी,  
वधु चले जले लइया गागरी,

आमिश्चो आकुल बवरी आवरि  
केमने याहब काये ।”

रवीन्द्रनाथ का गीत; कलकत्ता का आधुनिक फैशन एजाज़ ने सच्चा अदा किया—वही उच्चारण, वही अंगरेजियत। राजा साहब पर और आधुनिक शिक्षित बङ्गालियों पर इसी स्कूल का सबसे अधिक प्रभाव है, रवीन्द्रनाथ के गानों में स्वर का सबसे अधिक मार्जन मिलता है। राजा साहब की आँखों के सामने गङ्गा के शुभ्र फेन की तरह गीत का अस्तित्व तैरने लगा।

एजाज़ ने हारमोनियम हटा दिया। एक पेग और उठाकर राजा साहब को दिया, एक खुद लिया।

शराब, बात-चीत और गाने के बीच एजाज़ देखती जाती है, मटियाबुर्ज पार हुआ—शाह वाजिद अली का कारागार, तेल का केन्द्र बजबज पार हुआ, उलूबेड़िया पार हुई, कितनी ही मिलें निकल गईं, जिनका अधिकांश मुनाफ़ा विदेशियों के हाथ जाता है। एजाज़ अंगरेज़ी जानती है, सम्वाद-पत्र पढ़ती है, दूर निष्कर्ष तक आसानी से पहुँच जाती है, सम्पादक की टिप्पणी पर टिप्पणी लगा सकती है।

गुलशन राजा साहब को सिगरेट और पान देती जाती है। गाना बन्द करके एजाज़ ने सिगरेट के लिए उँगली बढ़ाई। गुलशन ने हीरे की पाइप में सिगरेट लगा दिया। एजाज़ पीने लगी।

“तुम्हारे नहाने, भोजन और आराम करने का वक्त हुआ।”  
राजा साहब ने कहा।

“पूजा करने की बात छोड़ दी?” एजाज़ ने बड़ी-बड़ी आँखें मिलाई।

“वह दिल में होती रह गई।”

“उसने मिला भी दिया।”

राजा खामोश हो गये। एजाज़ ने कहा, “तुम उठो। नहाना मत। तवालिया गर्म पानी से निचोड़वाकर बदन पोंछवा डालो, धोती बदल दो। शराब पर नहाना !”

राजा साहब उठ गये। एजाज़ बैठी हुई, नदी की शुभ्र शोभा, श्याम तटभूमि देखती रही।

## ८

पुरानी कोठी के सिपाहियों के अफसर जमादार जटाशङ्कर सिंहद्वार पर रहते हैं। पलटन में हवलदार थे। ब्रह्मा की लड़ाई के समय नाम कटा लिया। जवान अच्छे तगड़े। नौकरी ढूँढ़ते-ढूँढ़ते यहाँ आये। निशाना अच्छा लगाते हैं। राजा ने रख लिया। खुशामद करने में कमाल हासिल, तरक्की कर गये।

कोठी के सामने पुराना फ़व्वारा है। अब नहीं चलता। चारों तरफ़ से पक्का अरौज। दीवार पर बैठे थे। मुन्ना गुज़री।

दोनों ने एक दूसरे को देखा। मुन्ना ने छीटा जमाया—“एक घोड़ा फेर रही हूँ।”

“वाह रे मेरे सवार ! कौन घोड़ा ?”

“एक हिन्दुस्तानी घोड़ा है।”

जमादार जटाशङ्कर झेपे। गुस्ता आया। पर सँभलकर कहा,  
“अरौ घोड़ी बङ्गाली है ?”

मुन्ना को भी बुरा लगा। बदलकर कहा, “जब हमसे बातचीत करो, रानी समझकर करो।”

जटाशङ्कर सकपका गये। क्रोध में आकर कहा, “क्या कहा ?”

“कह रही हूँ, तुम्हारी नौकरी नहीं रहेगी। पहले रानी जी की सलामी दो,” तिनककर मुन्ना ने कहा।

जटाशङ्कर ने रानी जी की सलामी दी। फिर ताव में आये। कहा, “मैं राजा हूँ, राजा की सलामी दे।”

“तुम गवाँर हो,” मुन्ना ने कहा, “मैं रानी हूँ, रानी; रानी राजा को सलामी देती हैं ? जवाब में चूमती हैं। तुम मुझको चूमो।”

जटाशङ्कर ने सोचा, “रानी और राजा का खेल कर रही है।” प्रेम बढ़ गया। चूमने के लिए मुँह बढ़ाया कि गाल पर मुन्ना का चाँटा पड़ा। जटाशङ्कर चौंककर हाथ भर उछल गये। साथ ही मुन्ना ने कहा, “रानी का तुम्हारे लिए यही जवाब होगा। रही बात राजा को सलामी देने की; तुम्हें मालूम होना चाहिए कि हम सिपाही नहीं; हम प्रणाम करते हैं।” मुन्ना ने हाथ जोड़कर प्रणाम किया, कहा, “इस तरह; अब तुमसे फिर कहती हूँ, मेरे साथ रानी जी का मान है, उन्होंने दिया है, इसको अँगरेज़ी में आनर कहते हैं; राजा ने तुमको मान नहीं दिया, तुम अपनी तरफ़ से राजा का मान लेते हैं। रानी का मान पहले तुमसे लिया जायगा। हम जब आर्येंगे, तुम उठकर खड़े हो जाओगे और हाथ जोड़कर रानी जी की जय कहोगे। तभी हम रानी जी का आनर वहाँ चढ़ा सकेंगे।”

“कहाँ ?”

“वही जहाँ हम काम करते हैं ?”

“हम रानी जी से पूछ लें।”

“और किस रानी जी से तुम पूछोगे ? रानी जी का मान है यहाँ, तुमको यह बतलाया जा चुका है, वहाँ तुम जाओगे, दासी से कहोगे, खबर भेजोगे, तुमको जवाब नहीं मिलेगा, बिना-मान की रानी जवाब क्या देगी ? तुम इतना नहीं समझते, रानी जी का मान दूसरी के साथ तभी बाँधा जाता है जब कोई उनका पानी उतारता है। जहाँ हम काम करते हैं, वहाँ की उस औरत ने रानी जी का मान घटाया है, उसका मान घटाया जायगा। तुमसे यह भेद बतला दिया गया। अब बताओ, तुम साथ दोगे, या नहीं।”

“रानी जी के मान बढ़ाने में क्यों साथ नहीं देंगे ?”

“अच्छा, अब रानी जी का मान हम रानी जी को दे देते हैं। अब हम हम हैं। अब हमको तुम चाहो तो चूम लो।”

जटाशङ्कर फिर चूमने के लिए लपके। पकड़कर चूमने लगे, तो मुष्ठा ने उनके होठों के भीतर जीभ चला दी और कहा, “तुमने हमारा थूक चाटा। हमारी जात कहार की है। हम गढ़ भर में कहेंगे। तुम कौन बाँधन हो ?”

जटाशङ्कर सूख गये। सोचा, “यह कुल चकमा उनकी जाति मारने के लिए था; कल से कोई पानी नहीं पियेगा।” बहुत डर। देवता की याद आई कि उन्होंने न बचाया। सोचा, ब्रह्मा की लड़ाई में काम आ गये होते तो अच्छा होता।

मुष्ठा टकटकी बाँधे हुए पं० जटाशङ्कर मिश्र के बदलते हुए मनो-

भाव देखती रही। पंडित जी ब्रह्मा की लड़ाई में नहीं मरे, इसलिए डरे। कहा, “तू मुझे अपना गुलाम समझ, जो कहेगी, करूँगा; थूक चाटने को कहे तो चाटूँगा, मगर किसी से कह मत।”

मुन्ना की रग-रग में घृणा भर गई। समझ गई, “यह आदमी प्रणयी नहीं डाँ सकता। यह धोखा देगा। इसको उतारकर रखना चाहिये।” खुलकर कहा, “तुम जब तक हमारी बात मानोगे, हम किसी से नहीं कहेंगे।”

हाथ जोड़कर जटाशङ्कर ने कहा, “मंजूर।”

“हमारे यहाँ” मुन्ना ने कहा, “घोड़ा-घोड़ी दोनों को घोड़ा कहते हैं। उसीको हम फेर रहे हैं, यही कहा था। कारण भी समझा दिया।”

प्रसन्न होकर जटाशङ्कर ने कहा, “हाँ, अब समझ में आ गया।”

“तो उस घोड़ी का अपमान करने के लिए एक घोड़ा चाहिए।”

“हाँ।”

“वह घोड़ा तुम बनोगे या मैं?”

जटाशङ्कर फिर जगे। आँखें लाल हुईं देखकर मुन्ना ने कहा, “गाल पर पड़े तमाचेवाली बात कहूँ या होठों के अन्दर गई जीभ वाली?”

जटाशङ्कर फिर ठंडे हो गये।

मुन्ना ने कहा—“हम इसी तरह घोड़ा फेरते हैं, उसको भी फेरते हैं, तुमको भी। बोलो, घोड़ा बनोगे?”

“बनना ही पड़ेगा।”

“तो तीन रोज़ लगातार उसी तरह हाथ जोड़कर रानी जी की

जय कहागे । तीसरे दिन अन्दर के बगीचे वाले तालाब में दिन के दस बजे जब वह नहाने जायँगी, तब.....समझे ?”

“अन्दर के बगीचे में मर्द के जाने की मुमानियत है ।”

“तो, उसको तुम्हारे पास भेज दें ?”

जमादार जटाशङ्कर बहुत हैरान हुए । कहा, “अच्छा, जायँगे ।”

मुन्ना ने कहा—“जमादार, तभी तुमको मालूम होगा । हम तुमको नमस्कार करते हैं, तुम्हारी सेवा करते हैं, पर तुमको खुश नहीं कर पाते, हमारे छूने से तुम्हारी जाति मारी जाती है । तुम हमें चूमोगे, इससे कुछ नहा होगा, पर हम तुम्हें चूमेंगे, इससे तुम्हारा धर्म जाता रहेगा । कोई चूमना ऐसा भी है जिसमें दोनों के हाँठ न मिलें ? अच्छा, तुम भी ब्राह्मण हो, यह भी ब्राह्मण है; तुम इसके पास जाओगे तो तुमको मालूम होगा कि तुमसे यह और कितनी बड़ी ब्राह्मण है । उस दिन रानी जी के सामने इसका तेज देखकर दासियाँ हैरान हो गई ।”

जटाशङ्कर ने कहा—“अच्छा मुन्ना, मेरी स्त्री गुजर गई है । तू मेरी स्त्री, और यही मैं तुम्हें समझूँगा । जा, तू गढ़ भर में कह दे कि मेरा-तेरा थूक एक हो गया ।”

मुन्ना खिल गई । “यह मर्द है, जमादार, तुम मेरे मर्द । मैं कुछ समझकर तुम्हारे पास आई थी । औरत का प्यार जल्द समझ में नहीं आता । मैं भी बेवा हूँ, बेवा ही यहाँ दासी बनकर आ पाती हूँ । मैं तुम्हारी दासी, तुम्हें मैं अपना ही रखूँगी । जैसा कहा है, वैसा करो: तालाब में जाओ; मैं दूसरा पत्र लड़ाऊँगी । तुम्हारा एक

अपमान होगा; सह जाओ। इस औरत के लिए भगवान् हैं। यह नेक है।

## ६

राजा राजेन्द्रप्रताप राजधानी में एजाज़ के साथ रह रहे हैं। उसी रोज़ आ गये।

गढ़ के बाहर एक बड़े तालाब के बीच में टापू की तरह सुन्दर बंगला है। चारों तरफ़ से लोहे की मोटी-मीठी छड़ें गाड़कर पुल की तरह सुन्दर रेलिङ्कदार रास्ते बनाये गये हैं। तालाब के किनारे-किनारे चारों रास्तों के प्रवेश पर ज्योढ़ियाँ बनी हुई हैं, वहाँ पहरे लगते हैं। बाहर, दूर तक सुन्दर राहें, दूब जमाई हुई, तरह-तरह के सीजनल और खुशबूदार फूल, क्यारियाँ, कुंज, बगीचे, चमन। कटीले तारों से अहाता घिरा हुआ; तारों पर बेल चढ़ाई हुई। हवा भी सदा-बहार, हर झोके से सुगन्ध आती हुई। तालाब का जल स्वच्छ, स्फटिक के चूर्ण की तरह। बंगले का फ़र्श संगमरवर का, डबल दरवाज़े—एक काठ का, एक शीशेदार, रेशमी परदे लगे हुए। बैठक के फ़र्श पर बहुमूल्य कारपेट बिछा हुआ। कीमती बाज़, पियनो, हारमोनियम, फ़्लूट, क्लेरिअनेट, वायलिन, सितार, सुरबहार, मृदङ्ग, तबले, जोड़ी आदि यथास्थान रक्खे हुए। बेशक्रीमत कौच, सोफ़े, चीनी फूलदानी में सज्जित फूलों की मेज़ों के किनारे, एक-एक बगल लगे हुए। बीच में गद्दी बिछाई हुई, गाव लगे हुए। रात में बत्तियों का तेज प्रकाश। चाँद और तारों के साथ प्रकाश का बिम्ब पानी में चमकता, चकाचौंध लगाता हुआ।

चारों तरफ़ से विशाल बरामदा, हर तरफ़ की राह से एक ही प्रकार का। हर बरामदे के भीतर बैठक एक ही प्रकार की, सजावट भिन्न-भिन्न। दो एजाज़ के अधिकार में हैं, दो राजा साहब के। और भी कमरे हैं। एजाज़ की बैठकें रोज़ नये परदों से सजाई जाती हैं; सूती, रेशमी, मखमली झालदार; हरे, नीले, ज़र्द, वसन्ती, बैगनी, लाल, गुलाबी, हल्के और गहरे रंग के; कभी सफ़ेद। कौच और सोफ़ों पर भी वैसा ही गिलाफ़ बदलता हुआ। फूलदानियों में उसी रंग के फूला की अधिकता ? एजाज़ के बदन पर उसी रंग के पत्थरों के ज़ेवर। उसी रंग की साड़ी, सलवार-कुर्ता या पाजामा-दुपट्टा।

राजा साहब अपनी बैठक में बैठे हुए हैं। दिलावर सिंह पहले से तेनात किया हुआ था, आया। कहा, प्रभाकर आ गये।

जागोरदार साहब ने कहा—“ये सब तुम्हारे तरफ़दार है। इनसे भी काम लिया गया है। पुलिस के जिन लोगों ने तुम लोगों को गिरफ़्तार करना चाहा था, बाद को शिनाख्त न हो पाने की वजह—(तुमने दाढ़ी मुड़वा दी थी और रामफल का मुसलमानी नाम रख लिया गया था—रूप भी कैसा बनाया गया।)—थाने से उनका तबादला हो गया था, इन्होंने उन्हें खोजकर निकाला और पूरी खबर ली। अब इन्हें छिपा रखना है। दीवार का भी पता न चले। पुलिस पकड़ना चाहती है। ये पकड़ गये तो बच न पाओगे।”

दिलावर ने नम्रता से कहा, “हुज़ूर का जैसा हुकम, किया जायगा।”

“पुराने गढ़ के पीछे ठहराओ। खुद दो-मंज़िले पर रहो। रसद ले जाया करो, इन्हें पकाया-खिलाया करा; रामफल को माथ रखना।

दूसरा काम तुम लोगों से न लिया जायगा। चोर दरवाज़े की ताली ले जाओ। वे जब बाहर निकलना चाहें, उसीसे निकाल दिया करो, रात के १२ से चार के अन्दर। जब कहें तब खोलकर भीतर ले आने को पहले से तैयार रहा करो, एक सेकण्ड की देर न हो। उनका काम न देखना, हम खुद देख लेंगे। खाना अच्छा पकाया करना, मछली-मांस भी। हमारी रसोई में दो-तीन भाजियाँ पकती हुई देख लो।”

“जो हुकम, हुज़ूर।”

“ऐसा करो, अगर ये भी तुमको फँसाना चाहें तो न फँसा पायें। अब तो तुम्हारी दाढ़ी बढ़ गई है। रामफल की भूछे भी बढ़ गई होंगी। यहाँ से चलकर बहल जाओ। रामफल का मियाँ वाला रूप तुम बनालो और तुम्हारा ठाकुर वाला वह। नाम भी बदल लो। उसको अपने नाम से पुकारना और उसीको ले जाने के लिए भेजना। हम कभी-कभी तुम लोगों से मिला करेंगे।”

“जो हुकम।” दिलावर ने प्रणाम किया। राजा माहव की ओर मुँह किये हुए पिछले-कदम हटा। तालाब के पच्छिम वाले रास्ते से बाहर निकलकर गढ़ की तरफ़ चला, दूसरी ड्योढ़ी से घुसकर रामफल से मिलने के लिए। प्रभाकर के साथी बाज़ार में हैं। वह ड्योढ़ी के आगन्तुक-आगार में बैठा है। कभी निकलकर पान खाने के लिए बाहर चला जाता है। पैनी नज़र से इधर-उधर देख लेता है।

राज्य की क्रिया का दृक् सच-स्थानों में एकसा है। सब जगह

एक ही प्रकार के नारकीय नाटक, षडयंत्र, अत्याचार किये जाते हैं। सब जगह रेअय्यत की नाक में दम रहता है। चारे का प्रबन्ध ही सत्यानास का कारण बनता है। अत्याचार से बचने की पुकार ही अत्याचार को न्योता भेजती है। जमींदार हो, तअल्लुकेदार; राजा हो या महाराज; कृपा कभी अकारण नहीं करता। जिस कारण से करता है, वह इसकी जड़ मज़बूत करने के लिए, मुनाफ़े की निगाह से, दूने से बढ़ी हुई होनी चाहिए। उसका कोग भी साधारण उत्पात या प्रतिकार के जवाब में असाधारण परिणाम तक पहुँचता है। सारे राज्य में उसके खास आदमियों का जाल फैला रहता है। वह और उसके कर्मचारी प्रायः दुश्चरित्र होते हैं, लोभी, निकम्मे, दगाबाज़। फैले हुए आदमी प्रजाजनों की सुन्दरी बहू-बेटियों, विरोधी कार्रवाइयो, संघटनों और पुलिस की मदद से जमींदार के आदमियों पर किये गये अत्याचारों की खबर देने वाले होते हैं। निर्दोष युवतियों की इज़ज़त जाती है, रिश्वत में रुपये लिये जाते हैं, काम में आराम चलता है, वचन देकर रेअय्यत से पीठ फेर ली जाती है, बहाना बना लिया जाता है। पुलिस भी साथ ली जाती है। कभी चढ़ा-ऊारी की प्रगति में दोनों अपने-अपने हथियारों के प्रयोग करते रहते हैं।

किसी गाँव में मुसलमानों की संख्या है। त्योहार है। गोकुशी वजित है; पर बकरा मँहगा पड़ा, गोकुशी की ताल हुई। आदमी से खबर मिली। एक रोज़ रात को पचास आदमी भेज दिये गये। कुछ मुखियों को उन्हांने मार गिराया।

कोई बड़ा मालगुज़ार है। किसी कारण पट्टी न बैठी, लड़ गया। ताका जाने लगा। शाम को उसकी लड़की तालाब के लिए निकली। अंधेरे में पकड़कर खेत में ले जाई गई या दूसरे मददगार के खाली कमरे में कैद कर रखी गई। दूसरे-दूसरे आदमी दाढ़ी लगाकर या मूछें मुड़वाकर चढ़ा दिये गये—ज़्यादातर मुसलमानी चेहरे से। उन्होंने कुकर्म किया। उसके फोटो लिये गये। तीन-चार रोज़ बाद लड़की घर के पास छोड़ दी गई। एक फ़ोटो आदमी के गाँव में, दूसरी थाने में डाक से भेजवा दी गई। नाम अंशंशं लिख दिये गये—चढ़ने वालों के; लड़की के बाप का सही नाम। गाँव और पुलिस की निगाह में दोनों गिर गये। गाँव का भी आदमी पुलिस का, उसके पास दूसरी तस्वीर, पुलिस के पास दूसरी। बाप से पूछा जाने लगा। उस पर धड़ों पानी पड़ा। गाँव वालों ने खानपान छोड़ दिया।

किसी प्रजा ने खिलाफ़ गवाही दी। उसका घर सीर के नक्शे में आ जाता है। कभी उसके खानदान वाले पास की ज़मीन बटाई में लिए हुए थे। गुमाश्ते को कुछ रुपये देकर एक हिस्सा दबाकर घर बना लिया था। इस फेल का उलटा नतीजा हुआ। रात-ही-रात सैकड़ों आदमी लगा दिये गये। घर ढहा दिया। लकड़ी, बाँस, पैरा उठा ले गये। गोड़कर घर की जगह गड्ढा बना दिया। नक्शे में वह जगह सीर में है।

किसी ने लगान नहीं दिया। वह ग़रीब है। विश्वास दिलाकर बुलाया गया कि सरकार से अपना दुख रोये। आने पर अंधेरी कोठरी में ले जाया गया। वहाँ ऐसी मार पड़ी कि उसका दम निकल

गया। लाश उठाकर पुराने तालाब के दलदल में गाड़ दी गई। गाँव के गुमारते ने क़ूबूल ही न किया कि वह गढ़ में ले जाया गया था। कुछ लोग ऐसे भी निकले जो पिटते समय उसको बाज़ार में उलटे कई कोस के फ़ासले पर देखा था।

बच-बचकर पुलिस से भी ऋपाटे चलते हैं। थानेदार ने इन्स्पेक्टर और डी० एस० पी० आदि की मदद से प्रजा-जनों को किसी मामले में खिलाफ़ खड़ा किया, ख़ूब दाव-पेच लड़े, राजा का पाया कमज़ोर पड़ा, समझौते की बातचीत हुई, रिश्वत की लम्बी रक़म माँगी गई, एक उचित ठहराव हुआ। कांटा निकाल फेका गया। पर दिल की लगी खटकती रही। दूसरा मामला गठा। थानेदार फ़ांस दिये गये। बलात्कार साबित हुआ। एस० पी० और डी० एस० पी० की सिफ़ारिश बदनामी के डर से न पहुँच सकी। तहक़ीक़ात का अन्ध्वा नतीजा न निकला। थानेदार को सज़ा हो गई। नौकरी से हाथ धोना पड़ा।

गरमी निकालने के लिए डी० एस० पी० या एस० पी० ने बुलाया। राजा ने मुख्तारआम या मैनेजर को भेज दिया। कमज़ोरी से कभी बात न दत्री, डी० एस० पी० ने पूछा—“राजा नहीं आये।” मुख्तारआम ने कहा, “इजलास में तो मैं ही हुज़ूर के सामने हाज़िर होता हूँ,” या मैनेजर ने कहा, “आपकी सेवा के लिए हम लोग तो हैं ही।” उस दफ़्ते खामोशी रही। दोबारा बदला चुकाया गया। पहले कुछ प्रजाओं की दस्तख़तशुद्दह शिकायतें गईं। ऊँचे कर्मचारियों को दिखाया गया। कहा गया कि राजा पर सरकार का शासन नहीं, थाने

में थोड़े लोग रहते हैं, राजा के लोग उनको डरवाये रहते हैं। राजा बदचलन है, रेअयत की इज्जत बिगाड़ता है, पुलिस को सच्ची तहक़ीक़ात नहीं होने देता, पुलिस को अधिकार के साथ काम करने दिया जाय तो रास्ते पर आ जाय। हुक्म लेकर दरबार का चक्रमा दिया गया। राजा गये। पर दरबार से शिकायत करनेवाले लोगों की ही शिरकत रही। राजा को कुर्सी भी न दी गई। लाट साहब से शिरकत करनेवाले डी० एस० पी० भी खड़े रहे। लिखी शिकायतों के आधार पर कुछ भला-बुरा कहा, कुछ नसीहत दी। प्रजाजन उठा के लगाते डी० एस० पी० साहब की तारीफ़ करते रहे। जिन शिकायतों का आधार लिया गया था, उनमें राजा का हाथ न था, फलतः चेहरे पर सियाही न फिरी, कलेजा न धड़का।

दरबार समाप्त हो जाने पर उन्होंने लाट साहब को लिखा कि दरबार के नाम पर उनके साथ डी० एस० पी० ने ऐसा-ऐसा बर्ताव किया, वहाँ कुछ प्रजाजन थे, वे उन्हें पहचानते नहीं,—किनके थे, कौन थे। उनके आदमी घुसने नहीं दिये गये। जो बातें डी० एस० पी० ने कही, उनका तात्पर्य वह नहीं समझे। वे ऐसी-ऐसी बातें थीं। पुलिस में नौकर होनेवाले ये साधारण लोग रिश्वत लेकर देश को उजाड़े दे रहे हैं। इसका व्यक्तिगत सम्बन्ध ही है। पुलिस के दाँत यहाँ तक डूबे हुए हैं कि नियत आमदनी वाली प्रजा भूठे मामले में रिश्वत देकर राजस्व नहीं दे पाती। यह एक-दो की संख्या में नहीं, सैकड़ों की संख्या में, ज़मींदारी के २५ थानों में प्रतिमास होता है। नतीजा यह हुआ है कि जाल में फँसाई गई प्रजा रिश्वत से पैर छुड़ा-

कर फिर राजस्व नहीं दे पाती। यह प्रक्रिया उत्तरोत्तर बढ़ रही है। जमींदार को राजस्व न मिलने पर वह कर्ज़ लेकर सरकार को देगा या न दे पायेगा। इस परिणाम से भी उन्हें गुज़रना पड़ा है। सरकार से इसका प्रतिकार होना चाहिए।

जब इस मामले को लेकर राजा राजेन्द्रप्रताप कलकत्ता थे, डी० एस० पी० की बुरी हालत कर दी गई। वह हिन्दू थे। हिन्दू-मुस्लिम-समस्या से दिलचस्पी रखते थे। इसी समय एक आदमी गया। मुसलमानों के गाँव, शमशेरपुर, में रहा। बातचीत की। मुसलमानों को उनका स्वार्थ समझाया। कहा, वह उनका अपना आदमी है। उन्हें गोकुशी नहीं करने दी जाती, यह उन पर ज़्यादाती की जाती है। ज़िले के वकील नूर महम्मद साहब का नाम लेकर कहा, काम पढ़ने पर वह बग़ैर मिहनताना लिये हुए लड़ेंगे। फिर कलकत्ते के इमाम साहब का नाम लिया, कहा कि उनका हुक्म है, मुसलमान अपने हक से बाज़ न आर्यें। एटर्नी अब्दुल हक़ का नाम लेकर कहा, वह हाईकोर्ट में मुफ़्त लड़ेंगे और हिन्दोस्तान भर में यह आग लगेगी। वे सिर्फ़ एक दरखवास्त दे दे कि बकरीद को वे गोकुशी करेंगे, उन्हें इजाज़त मिले। सरकार को इजाज़त देनी पड़ेगी। अगर हिन्दू होने की वजह डी० एस० पी० मदद न करे तो उसको इसका मज़ा चखा दो। थोड़ी-सी मदद हम भी दूसरे मौज़ों के भाइयों को भेजकर करेंगे। रात के वक्त बदला चुकाना। पीछे क़दम न पड़े।

फिर वह सऊजन कस्बे में आये। वहाँ दाढ़ी-मूछे मुड़ाईं। फिर डी० एस० पी० साहब से मिले। कहा, अधिकारियों के कर्मचारी हैं।

पास के अधिकारी अच्छे ज़मींदार हैं। खास बात के बहाने एकाम्त निकालकर कहा, “अधिकारी हुज़ूर की सेवा करते आ रहे हैं। अबके शमशेरपुर में बड़ा जोश है। बकरीद को गोकुशी होनेवाली है। मुसलमान चिल्ला-चिल्लाकर कहते हैं, गोकुशी करेंगे और हुज़ूर के सामने करेंगे। हिन्दुओं के धार्मिक प्राणों को दुःख होता है। माँ, मफ़ले बाबू की बहू, उन्हीं के पास नक़द ज़्यादा है, बहुत दुःखी हैं। जबसे सुना है, पानी एक घँट नहीं पिया।” कहकर आँखों में आँसू लाने लगे। मुझे घर बुलाकर कहा, “रामचरण, तुम हुज़ूर के कचहरी में जाओ; हमलोगों का कौन-सा अपराध है कि ऐसा होने वाला है ? ऐसा तो कभी नहीं हुआ। हुज़ूर हिन्दू हैं। हुज़ूर के रहते....।”

“सुनो, तुम्हारा क्या नाम है ?” साहब दुचित्ते थे, सजग होकर पूछा।

“रामचरण, हुज़ूर”

“रामचरण कौन ?”

“रामचरण अधिकारी हुज़ूर। हम सब एक हो हैं।”

“तुम हमारे आदमी हो ?”

“हुज़ूर, मैं हुज़ूर के गुलाम का गुलाम।”

“तुम्हारी मालिका को बहुत डर है ?”

“हुज़ूर, अब-पानी छोड़ रक्खा है।”

“तो अबके शमशेरपुर के मुसलमान गोकुशी नहीं कर पायेंगे। पर...”

डी० एस० पी० शरीब घर के हैं। पढ़ने में प्रतिभाशाली थे।

आर्थिक छटपन से लड़ रहे हैं। कान के पास मुँह ले जाकर कहा,

“हम देखेंगे, तुम्हारी मालकिन कितना खर्च कर सकती हैं।”

• “हुज़ूर, बहुत।”

डी० एस० पी० ने सोचा, साँप भी मर जायगा, लाठी भी न टूटेगी। अभी उनको गोकुशी की कोई सूचना न मिली थी। कहा, “अच्छा, परसों मिलना।”

रामचरण ने कहा, “हुज़ूर, उसी गाँव में मिलूँगा। देखें मुसलमान, हिन्दुओं में टम है या नहीं। है! मालकिन का अन्न-जल छूटा हुआ है। पहले हुज़ूर के इकबाल से खिलाऊँ-पिलाऊँ।”

“तो कितना?”

“हुज़ूर कुछ अन्दाज़ा?”

“पाँच—”

रामचरण ने झुककर सलाम किया, “वहीं केम्प में हुज़ूर के सामने—” कहकर चला।

“पाँच ह—समझे?”

“हुज़ूर खिलाना-पिलाना है पक्का रहा।” कहकर रामचरण सलाम करके भगा।

दो-तीन दिन में डी० एस० पी० समझे, रामचरण की बात सही थी। बकरीद के दिन गये। गोकुशी रोकी। जोश बढ़ा। रामचरण से मिलने की आशा से थानेदार और सिपाहियों को घटनास्थल पर बढ़ा दिया। इधर दुर्घटना हो गई। उनकी एक शानेन्द्रिय विकृत कर दी गई।

यह सब राजा के कर्मचारी और सिपाहियों का काम था, पर कुछ पता न चला। पुलिस बहुत लज्जित हुई। बात ज़िले भर में फैली। डी० एस० पी० की नौकरी गई।

१०

पहले दिन। मुन्ना ने सिपाही की आँख बचाकर जमादार को आने की सूचना दी और आड़ में जहाँ बातचीत की थी, रास्ता छोड़कर उसी तरफ़ चली। जमादार ब्योढ़ी में कुर्सी पर बैठे थे। सिपाही खज़ाने के पास पहरे पर खड़ा था। सुबह का वक्त। सूरज की मीठी किरनें शबनम के फ़र्श पर जोत का समन्दर लहरा रही थीं। नीचे से पत्तियों की हरियाली अपना रंग उभारती हुई। रंगीन फूल भूमते हुए, मुन्ना सूरज की तरफ़ रुख किए हुए खड़ी रही। जमादार गये, हाथ जोड़ कर कहा, रानी जी जय हो।

मुस्कराती हुई मुन्ना चल दी। पहले पहरेदार को पार किया, दूसरे को किया, तीसरे को देखकर रुकी। दूसरी मंज़िल पर, वहाँ एकान्त था। पहरेदार भी खासा पढ़ा, पठान। नाम भी रस्तम। यह पहरा बुआ के वास के पास लगता था। कुछ आगे पिछवाड़े वाला जीना हमेशा थोड़ा प्रकाश। अन्दर महल की कितनी ही दलानें, दूसरे-दूसरे महलों से, उस जीने की तरफ़ गई थीं। मुन्ना रस्तम के सामने खड़ी हो गई। रस्तम कुछ देर तक खड़ा हुआ देखता रहा। फिर पूछा, “क्या है?”

“तुम्हारा नाम क्या है?” मुन्ना ने पूछा।

“रस्तम।”

“मैं रानी जी के पास से आती हूँ, तुम्हें मालूम है?”

“हाँ ।”

“तुम तरक्की चाहते हो ?”

“इसीके लिए नौकरी करता हूँ ।”

“मेरी बात मानो, रानी जी का काम करो । कौनसी तरक्की चाहते हो ?”

“जमादारी ।”

“बाद को मालूम होगा । यह बात किसी से कहना मत । कहो, नहीं कहूँगा ।”

“नहीं कहूँगा ।”

“यह जमादार कैसा आदमी है ?”

“अच्छा ।”

“अच्छा आदमी है, तो क्या जमादारी करोगे ? कहो, बुरा है ।”

“हमारा अफ़सर ।”

“तुमको जगह अफ़सर की कहाँ से मिलेगी ? इसी आदमी की जगह तुमको दी जायगी । समझकर कहो, चाहिए या नहीं ?”

“चाहिए ।” आवाज़ गिर गई ।

मुझ्जा एक क़दम बढ़ी । कहा, “कहो, रानी जी से कुल बातें कही जायँ ।”

ख़ुश होकर रुस्तम ने कहा—“रानी जी से कुल बातें कही जायँ ।”

“अच्छा, तलवार निकाल कर क़सम खाओ, कहो, हम रानी जी का साथ देंगे ।”

रुस्तम तन गया । तलवार निकालकर क्रसम खाई ।

मुन्ना ने कहा—“तलवार हमें दे दो ।”

इधर-उधर देखकर रुस्तम ने तलवार दे दी ।

मुन्ना ने तलवार लेकर सलामी दी । कहा, “यह जमादार के साथ रानी और राजा की सलामी है । अब तुम जमादार से छुट गये । कहो, हाँ ।”

“हाँ ।”

“यह लो अपनी तलवार ।” रुस्तम को तलवार दे दी । कहा, “जैसी जमादार की सलामी मैंने दी वैसी मुझे रानी कहकर तुम दो ।”

रुस्तम ने वैसा ही किया । मुन्ना ने कहा, “तुम पास हो गये । याद रहे अब कल काम की बात बतलाऊँगी और परसों काला चोर पकड़ाऊँगी । मुझे रानी समझना । जब जिसको रानी समझने के लिए कहूँ, समझोगे । बाद को देखोगे, तुम्हारी मुराद पूरी हो गई । मतलब गठ गया ।”

रुस्तम खुश हो गया । मुन्ना बुआ के कमरे गई ।

बुआ बैठी थीं, मुन्ना सामने खड़ी हुई । कहा, “खड़ी हो जाओ ।”  
बुआ बैठी रहीं ।

मुन्ना ने कहा—“खड़ी हो जा ।”

बुआ के आँसू आ गये, खड़ी हो गईं । मुन्ना ने कहा, “इधर आओ ।”

बुआ चलीं, मुन्ना बरामदे की तरफ बढ़ी । पहुँचकर कहा, “मैं

जो पहले थी, अब वह नहीं। अब तुम्हारे लिए पहले मैं रानी हूँ। फिर तुम्हारा काम करने वाली। पर काम में मैं दरअसल रानी जी का करती हूँ। बात तुम्हारी समझ में आई ? ”

बुआ सद्मों। आँखें फाड़कर मुन्ना को देखने लगीं।

मुन्ना ने कहा—“हाथ जोड़कर हमको नमस्कार करो।”

बुआ की त्योरियाँ चढ़ीं। मुन्ना ने कहा, “नमस्कार करो, नहीं तो सिपाही बुलाऊँगी।”

बुआ ने कहा—“हमारे भतीजे को बुला दो। हम घर चले जायेंगे।”

मुन्ना ने मुस्कराकर कहा—“तुम्हारा भतीजा राजा का दामाद है, अपनी स्त्री से सुन चुका है। समझ गया है, राजा का क्या सम्मान है। गाँठ बांधो, वह तुमसे नहीं मिल सकता। जाना चाहती हो तो तभी जा पाओगी जब रानी को सम्मान मिल जायगा। तुमने सिखाने पर भी बात नहीं मानी। दासी का तुमने अपमान कराया, तुमको नहीं मालूम। हाथ जोड़ो, हम रानी हैं।”

बुआ फिर भी खामोश रहीं। मुन्ना ने कहा, “यह काम हम तुमसे ले लेंगे। हाथ जोड़ो, नहीं तो सिपाही बुलाएँगे। वह ज़बरदस्ती जोड़ाएगा।”

बुआ ने हथेलियाँ जोड़ीं।

मुन्ना ने कहा—“सिर से लगाओ।”

बुआ ने सिर से लगाईं।

मुन्ना ने कहा—“दो दफ़े और।”

बुआ ने दो दफ़े और प्रणाम किया और वहीं गिर गईं ।

मुन्ना दासी का काम करने लगी । पानी ले आई, मुँह में छोटे लगाये, फिर पंखा झलती रही । एक अरसे बाद बुआ होश में आई । लाज और नफ़रत से आँखें न मिला सकीं । मुन्ना ने कहा, “तुम्हारी मौसी को समझाया जा चुका है, वे बैठी हैं । तुम इतना समझो कि तुम्हारी निगाह में हम जितने छोटे हैं, रानी की निगाह में तुम और छोटी हो । जब तक तुम राह पर नहीं आती रानी तुम्हारा पीछा नहीं छोड़ेंगी । कहो, रानी जैसा-जैसा कहेंगी, करना मंजूर ?”

बेदम होकर बुआ ने कहा—“मंजूर है ।”

“तुमको तीन रोज़तक इसी तरह प्रणाम करना होगा । अगर इन्कार किया तो सख्ती होंगी ।”

लाचार होकर बुआ ने स्वीकार किया ।

मुन्ना ने कहा—“दूसरे दिन तुमको सखी की तरह बागीचा दिखाने ले जायेंगे । तुमने देखा है, पर तुमको बागीचे के पेड़ों के नाम नहीं मालूम । बाद को एक साथ नहारेंगे । तीसरे दिन क्या होगा, यह तुमसे बागीचे में कहेंगे । जब हमारी-तुम्हारी पट्टी बैठ जायगी, तभी तुम्हें मालूम होगा, अस्लीयत क्या है । तुम्हारी दासी अब चुबी है । वह आती होगी ।

## ११

दिलावर रामफल के पास गया । अपने जीवन से उसको बड़ी ग्लानि हुई । बचाव नहीं । नसों से जैसे देह, वह दुनिया के जाल से बंधा हुआ है और सिर्फ़ दस रुपये महीने के लिए । जान की बाज़ी

लगाये फिर रहा है। कहीं से छूटकारा नहीं। जहाँ तक निगाह जाती है, यही जाल बिछा हुआ है। लुभाने वाली जितनी चीजें हैं, सभी खून से रंगी हुई।

जितने सिपाही हैं, सब के जोड़े मिलाए हुए। बाहर वाले नहीं पहचान सकते। एक तरह के तीन-चार भी। उन्हीं की तरह यह इमारत, ज़मींदारी, हीरे-मोती, जवाहरात, चमक-दमक, रूप-रंग—कुल बनावटी। इनकी असली सूरत कुछ और है। यह स्वर्ग दिखता हुआ दृश्य नरक है। ये राजे-महाराजे राक्षस। ये देवी-देवता पत्थर के, काठ के, मिट्टी के।”

रामफल बैठा हुआ था। दिलावर ने कहा, “चलो बदलो।”

“कैसे ? क्या बात है ?” जितना ही विश्वास करके रामफल ने देखा, उतनी ही अविश्वास वाली ज़हरीली ज्योति आँखों से निकली।

“अब तुम हम, हम तुम। हमारी जैसी दाढ़ी रखो। चलो, एक देवता आये हैं, कोई साधु हैं, ले आना है, दामाद की तरह रखना है। खास राजा की बात है, दीवार भी न सुने। वह भी उस काल-कोठरी में कभी-कभी दर्शन देंगे। जल्द चलो।”

“क्या बात है ?”

“चल जल्द। बात तो दुनिया भर की जानता है।”

रामफल उठा। दोनों राजा की ओर से रखे गये सिपाहियों के नाई की ओर चले।

नाई फुरसत से था। कहा, “पालागो, रामफल महाराज, राम-राम दिलावर साहब।”

रामफल ने आशिर्वाद दिया। दिलावर ने राम-राम की।

रामफल ने कहा, “दाढ़ी बहुत बढ़ गई है, खुजला रही है, इसके बराबर कर दो, मूँछें भी। किनारे छाँट दो।”

“वाह, महाराज,” नाई ने कहा, “हम समझे, आप शौक बुझाते हुए पितरों को भूल गये! लेकिन परमात्मा की कृपा है। बैठ जाइये। धन्य हूँ मैं।”

रामफल बैठे। नाई ने दिलावर की जैसी दाढ़ी-मूँछें बना दीं। फिर दिलावर में पूछा, “आपका, साहब, कौनसा फ्रैसन होगा? आज-कल तो कर्ज़न फ्रैशन की चाल है।”

“वह, काम पूरा होने पर, सराध में जैसे। इसने काम अधूरा छोड़ रक्खा है। इसकी जैसी थी, वैसी ही बना दो। अभी दाढ़ी के बाल कुछ छोटे हैं, खैर नोकदार बना दो। नाक के नीचे वाले बाल सफ़ाचट कर दो।”

नाई गम्भीर हो गया। दिलावर बैठे। रामफल तल्लीन होकर शीशा देखते रहे।

बाल बन जाने पर दोनों तालाब में स्नान करने गये। दिलावर ने लुंगी पहनी। दानां चले। बाहर के फाटक पर प्रभाकर बैठा हुआ ऊब रहा था। दिलावर ने रामफल को दिखाया, कहा, आप हैं। रास्ते में उसने अच्छी तरह समझा दिया था।

उसकी बात प्रभाकर ने नहीं सुनी। दिलावर के रूप में रामफल को देखकर उसको धुक्का लगा। पर उसको अपने काम से काम था। दिलावर ने कह दिया था कि उसीका नाम बतलायेगा।

रामफल ने प्रभाकर को बाहर बुलाया। कहा, “चलिए, आप लोगों को दूकान में अच्छी तरह भोजन करा दें। रात को ले चलेंगे, अभी रास्ता साफ़ नहीं है। वहाँ आप लोगों की जगह दुक़स्त की जायगी। बैठने-लेटने के पलंग-बिस्तर-मशहरी मेज़-कुर्सी आदि लाने-लगाने पड़ेंगे। तब तक चलिए, बाज़ार की सैर कीजिए।”

“तुम्हारा नाम क्या है ?” “हमारा नाम है दिलावर।”

बाज़ार में राजा की ही व्यवस्था थी। सामान वहीं रक्खा था ! आदमी इधर-उधर टहलते थे। प्रभाकर को देखकर सब इकट्ठे हो गये।

एक दर्जी ने पूछा, “सिपाही जी, आप कौन हैं ?”

दिलावर ने कहा, “उस्ताद हैं, जैसे आप खलीफ़ा।”

“गवैये हैं ?” एक दूसरे ने पूछा।

“हाँ, नचनिये भी हैं, आजकल तो तबल का बोलवाला है। वह आ गई है न ? विरादरो की आमदरफ़्त हो चली है। रात को ठनकेगा।”

खलीफ़ा भेपे। पर बड़ों का प्रभाव रखते थे, खामोशी से रख लिया :

दिलावर प्रभाकर और उसके साथियों को लेकर एक दूकान में गया। इच्छानुसार भोजन कराया। जिस घर में सामान था; वहाँ विश्राम के लिये ले जाकर पूछा, “बाबू, आपका कौन-कौनसा सामान है, हमें दिखा दीजिये। हम वक्त पर उठवा ले जाएंगे।”

दूसरे कमरे में सामान बन्द था। ताली जिसके पास थी, वह आदमी बाहर था। प्रभाकर जानता था। कहा, “सामान की कोई चिन्ता नहीं जब चलेंगे, सामान भी लिवाते चलेंगे।”

दिलावर-नामधारी को टोह न मिली कि कैसा आदमी है, कैसा सामान है ।

१२

दूसरे दिन । जमादार जटाशङ्कर कुसी<sup>०</sup> पर बैठे तम्बाकू मल रहे थे । रुस्तम पहरा बदलने के लिए आया । जमादार को उसमें देखा, पर मुँह फेरकर चल दिया, सलामी नहीं दी ।

जमादार ने पुकारा, “रुस्तम ।”

रुस्तम का कलेजा धड़का । पर हिम्मत बांधी और खड़ा हो गया ।

“रुस्तम क्या शलती की ?” जमादार ने गम्भीर होकर पूछा ।

रुस्तम का पारा चढ़ गया । गुस्से से कहा, “हम इसका जवाब देंगे इसी कुसी<sup>०</sup> पर बैठकर ।” यह कहकर रुस्तम चला ।

जमादार ने खज़ाने के सिपाही से कहा, “इसको पकड़ लो ।”

तलवार निकालकर खज़ाने का सिपाही बढ़ा । रुस्तम को जैसे किसी ने बांध लिया ।

जमादार ने कहा, “तुम कितना बड़ा क्रसूर कर रहे हो, तुम्हारी समझ में आ रहा है ? अभी मुआफ़ी है । फिर उधर नहीं, इधर से निकल जाना होगा और हमेशा के लिए ,”

रुस्तम के जी में आ रहा था, भगकर मालखाने के पहरे पर चला जाय और दो रोज़ किसी तरह गुज़ार दे, लेकिन पैर नहीं उठ रहे थे ।

जमादार ने कहा, “इधर आओ ।”

रुस्तम ने देखा, क्रदम जमादार की ही तरफ़ उठ रहा है, दूसरी तरफ़ नहीं । वह चला ।

जमादार अपनी कोठरी में गये। रुस्तम भी पीछे-पीछे।

“जमादार, मुसलमान हूँ, लेकिन पैर पकड़ता हूँ। मैं ऐसा आदमी नहीं था। मुझसे छल किया गया।”

“किसने किया ?”

रुस्तम की ज़बान बन्द हो गई। होठों पर उँगली रखकर इशारे से समझाया कि बोल नहीं फूट रहा।

जमादार ने कहा, “अच्छा, लो राजा को और बोलो।”

रुस्तम पर जैसे कूड़ा पड़ा। एक चीख निकली।

जमादार ने कहा, “अच्छा, तुम खज़ाने के पहरे में रहो, खज़ाने का पहरा हम मालखाने भेज देंगे।”

“जमादार खाना-खराब न करो। हमारी तरक्की होने वाली है।”

“कैसी ?”

“हमको जमादारी मिलेगी।”

“अरे बेवकूफ़, तेरी नौकरी जायगी।”

रुस्तम घबराया ! जमादार ने कहा, “जब तुम्हारी तरक्की होगी, सिफ़ारिश हम करेंगे, तरक्की राजा देंगे।”

“रानी जी देने वाली हैं, उनका एक काम करना है।”

“रानी जी किसी राज-काज में दस्तन्दाज़ी कर सकती हैं ? राज्य की मुहर पर उनका नाम भी है ?”

रुस्तम को मालूम हुआ, वह नौकरी भी गई। कहा, “जमादार, शरीब आदमी हूँ, पेसं न मारिएगा।”

“कुल बातें बता दो। किसने तुमसे कहा ?”

मुन्ना के स्मरणमात्र से रुस्तम के सर पर माया जाल छा गया। फिर न बोल सका, जैसे उसकी सत्ता ही गायब हो गई !

जमादार ने पूछा—“कुछ इशारा ?”

“व.....रोज.....।”

“अच्छा, तुम अपने पहरे पर जाओ, तुमको कुछ नहीं होगा अगर तुम सिपाही रहोगे।”

थोड़ी देर बाद मुन्ना आई। जटाशङ्कर का जी मरोड़ खाकर रह गया। मुन्ना को उसी किनारे देखकर उठे, गये और हाथ जोड़कर प्रणाम किया।

“जमादार, कभी मत भूलिए कि मुन्ना छिनी है, यहाँ रानी हैं। बातें जाती हैं। हम भी भला-बुरा करते-कराते हैं। राजा रहेंगे तो रानी भी रहेंगी, नहीं तो रंडी रहेगी। जो रानी का सम्मान रंडी को दिलाता है, वह राजा नहीं, भँडुवा है। तुम्हारी स्त्री रानी में हैं, रंडी में नहीं। वहाँ जाओगे, तो रंडी को राज दोगे। राजा अब राजा नहीं। क्योंकि उसकी रानी कहाँ हैं ?”

जमादार को अक्षर-अक्षर सत्य जान पड़ा। पर धनराये कि राजा का तौहीन हुई। सोचा, रुस्तम इससे कह आया। कहा, “क्या वह चला गया ?”

“वह कौन ?” मुन्ना ने डाँटकर पूछा।

जमादार सहम गये। उस पर उनका सम्मान न चढ़ा। मुन्ना समझ गई कि उसका आनर पकड़ा गया। चलने को हुई कि तो मालूम हुआ, जमादार से जुड़ गई है। कहा, “राजा से पूछ सकते

हो कि रंडी को रानी का सम्मान क्यों दिया जाता है ? हम कह चुके कि रानी का मान छिना है। वह मान रानी का आदमी छिनेगा तभी रानी रानी है। फिर दूसरा सँवारेगा। जब ऐसा होगा, रानी के तरफदार रानी को मान देते फिरेंगे। अब वह रानी का आदमी है, इसलिए राजा का भी है। तुम्हारा सम्मान रानी के आदमी ने नहीं किया, मैंने किया। तुम कल वचन दे चुके थे, आज पाल न सके। हमने कह दिया था, थोड़ा-सा अपमान सह जाओ; पर तुम नहीं मान सके। तुम मर्द नहीं, इतर हो। तुमने हमारा आदमी बिगाड़ दिया। हम तुमसे पूछते हैं, रानी का अपमान तुम करोगे ? तुमने देखा है रानी को ? बोलो, नहीं तो ठोकती हूँ अभी लौट कर। तुमसे कहा कि तुम दर्ज हो गये। रानी की डायरी में तुम लिख गये कि रानी का अपमान किया। आज तुम राजा से कहोगे तो क्या होगा ? हम कल लिखा चुके।”

जमादार का थूक सूख गया। कहा, “हमसे खता हुई।”

“यह बताओ, इस रंडी को देखा है या नहीं ?”

“देखा है।”

“सलामी दी ?”

“हाँ दी।”

“वह किसकी सलामी है ?”

“रानी जी की।”

“वह रानी है ?”

“नहीं।”

“तुम इस राजा के ब्रह्मे से पूछ सकते हो कि रानी की सलामी इसको क्यों दी जाती है ?”

जमादार चुप रहे ।

“यही तलवार राजा को मारने के काम में खोल सकते हो ?”

“नहीं ।”

“लेकिन कोई अगर उस पर चढ़ जाय और राजा कहे—”

“रानी पर ?”

“जिसके पास हम रहते हैं, यहाँ नहीं, वहाँ ।”

जमादार का सर झुक गया ।

“इसीको मान कहते हैं ! यह मान मर्द ने छीन लिया है । यह सिपाही जो मान देता है, वही मान उस सिपाही को दो और अपनी ब्योढ़ी पर; नहीं तो समझ जाओ कुल बातों के साथ पहले ही पेश किए जाओगे ।”

जमादार का सर न उठा । मुन्ना ने फिर कहा, “बोलो, क्या मंजूर है ?”

“ब्योढ़ी पर एक दूमरा सिपाही भी रहता है, वह देखेगा ।”

“हर सिपाही से तुम्हारी तौहीन कराई जायगी, जूते लगाये जायंगे और निकालकर बाहर कर दिये जाओगे ।”

जमादार के आँसू आ गये । कहा, ‘मंजूर है ।’

मुन्ना चली, पीछे-पीछे जमादार । समझ गये कि खिड़की के रास्ते निकलकर इस्तम इससे कह आया । भेद खुल जाने पर क्या

होगा सोचकर घबराए। चारा न था। चारों तरफ़ से गसे हुए थे। ब्योढ़ी पर मुन्ना खड़ी हो गई। कहा, “खड़े रहो।”

सिपाही अपने जमादार की बेइज्जती देखकर हुकम पाने के लिए देखता रह गया। मुन्ना ने सिपाही से पूछा, “यह कौन है?”

सिपाही जैसे बीच से टूट गया। तलवार की मूठ के लिये हाथ बढ़ाया, पर हाथ बंध गया।

मुन्ना ने फिर डाँटकर पूछा, “यह कौन है?”

सिपाही ने कहना चाहा, “जमादार”, पर जीभ एँठ गई। मुन्ना ने कहा, “रानी जी की सलामी लाओ।”

जमादार ने हाथ का इशारा किया। सिपाही ने तलवार निकालकर रानी जी की सलामी दी। सिपाही को मालूम हुआ, एक नया जोश उसमें भर गया।

मुन्ना ने कहा, “यह बदमाश है। इसने रानी जी की तौहीन की।”

सिपाही क्रोध से जमादार को देखने लगा।

मुन्ना ने कहा, “सिपाही कुछ मत बोलो, रानी जी मुन्नाफ़र करना भी जानती हैं। अभी देखो और समझो।”

मुन्ना मालखाने में रुस्तम के पास गई। कहा, “तुम्हारी तौहीन हुई इसलिए आज ही तुम जमादार बनाये जाओगे। अपनी वर्दी

” सिपाही ने उतार दी। मुन्ना ने वर्दी पहनी। कहा, “चलो।”

सिपाही डरा। पर हिम्मत बाँधकर चला। दोनों नीचे खज़ाने के पहरे पर आये। मुन्ना को देखकर सिपाही और जमादार दोनों घबराये जैसे राज्य उलट गया हो। मुन्ना ने तलवार की सलामी दी, कहा,

“यह रानी जी की सलामी,” फिर जमादार की सलामी दी, कहा,  
“यह जमादार की सलामी।”

फिर खज़ाने के सिपाही से कहा, “अब इसको देखो।” रस्तम की तरफ़ उँगली उठाई। रस्तम काला पड़ गया था, भुका हुआ दूटा जा रहा था जैसे कोई बोक संभाला न संभलता हो।

मुन्ना ने कहा, “यही पाप है रानी जी पर चढ़ाया हुआ। इसी को मारना है।”

फिर कहा। “सिपाही अब यह है, वहीं वहाँ मिलेगी।”

रस्तम पूरी शक्ति से लिपटकर खड़ा हो गया।

खज़ाने के सिपाही से मुन्ना ने कहा, “जब तक यह पाप नहीं मारा जाता, यह बात किसी से न कहना। कहने पर अच्छा न होगा।”

रस्तम को तलवार देकर मुन्ना ने कहा, “यह शक्ति लो और पहरे पर चलो, हम आते हैं। अभी रानी जी का काम बाक़ी है। रानी जी की निगाह में अब तुम्हीं जमादार हो।”

रस्तम ने तलवार ले ली और चला गया। मुन्ना ने जमादार को देखकर कहा, “सिपाही, इधर आओ।”

जमादार ने कहा, “हद हो गई।” खज़ाने के सिपाही की तयोरियाँ चढ़ीं। पर कुछ कहते न बना। मुन्ना ने कहा, “वह सिपाही ही था। उसकी भी तौहीन हुई। तुम भी कुछ कर चुके होगे। रानी जी कुछ नहीं, क्यों?”

“इधर आओ” कहकर मुन्ना आगे बढ़ी। जमादार पीछे-पीछे चले। दूसरी मंज़िल के सदरवाले जीने के पास मुन्ना ने जमादार से

कहा, “घन्टे भर बाद बगीचे में आओ। छिपे रहना। वह औरत इस मुसलमान के बच्चे से फँसी है। देख लो। साथ गवाह भी लेते आना इसी सिपाही को। खज़ाने का सदर फाटक बन्द कर देना, यहाँ कौन है ? लेकिन कुछ कहना मत। तुम नहाने वाली सीढ़ी की दीवार की बगल में छिपे रहना और अपने आदमी को उसी तरफ़ के आम के पेड़ पर चढ़ा देना। तुम पहले आना। उस आदमी को आधे घन्टे बाद उतरने को कहना।”

मालखाने में आकर रस्तम से कहा, “यहाँ तो कोई आता-जाता नहीं। यह जमादार इस औरत से फँसा है। यह नहाने जायगी। नहाते वक्त मुझे भेज देगी। तभी दोनों अपना काम करेंगे। मैं तुम्हें भेजूँगी। लेकिन गवाह ले जाना तम्बू वाले पहरेदार को। खिड़की के पास उसको छिपा देना। वह कुछ कहे नहीं। फ़ैसला रानी जी करेगी। वह गवाही देगा। जमादार लौटेगा तो वह देखेगा ही। खिड़की से आवाज़ दे देना, देख लिया।”

“बिना देखे ?”

“अरे गधा बाद को तो देखेगा। निकलेगा कहाँ से ? और राह नहीं। तम्बू वाले को सम्झा देना।”

### १३

मुन्ना ने आधे घन्टे तक विश्राम किया। फिर प्रणाम लेकर बुआ को पीछे लगाकर बाड़ीचे चली। बुआ का दो ही रोज़ की कवायत में इतना बुरा हाल हुआ कि सर पर जैसे मर्तों का बोझ लद गया हो; जैसे गन्दे पनाले से नहलाई गई हों। रिश्ते का गौरव कहीं गायब

हो गया। मौसी का पहले ही अपमान हो चुका था, आज्ञा मिल चुकी थी कि ज़बान खोलने पर मठा डालकर सर घुटाकर गधे पर चढ़ाकर निकाल दी जायगी और साथ-साथ जीवन-चरित जनता को सुनाया जाता रहेगा; वह कैसी थी; यह मालूम हो चुका है। अगर खामोश रहीं तो समझ में आ जायगा कि अपमान उनका नहीं, उनके दुश्मन का हुआ है।

बुआ मन्ना के साथ कोठी से उतरकर बागीचे गईं। धूप प्रखर हो गई है, फिर भी सुहानी है। तरह-तरह की चिड़ियाँ चहक रही हैं। रंगबिरंगी सुगीली आवाज़ वाली; भँवरे, सुए; रुकमिनें, बुलबुल, पीली गलारे, कोयलें, पपीहे, कौए। स्वच्छ जल वाले विशाल सरोवर पर राजहंस तैरते हुए। कहीं-कहीं बगले ताक लगाये बैठे हुए। झिलहरियाँ टहनी से टहनी पर उछलती हुईं। धीमी-धीमी हवा चल रही है जैसे साक्षात् कविता बह रही हो। सरोवर पर हल्की-हल्की लहरियाँ उठती हुईं उस किनारे से इस किनारे आ रही हैं।

चारों ओर विशाल उद्यान १३-१४ हाथ की ऊँची चारदीवार से घिरा हुआ। सरोवर और चारदीवार के किनारे नारियल के पेड़। बीच में, अलग-अलग, निम्बू, नारंगी, सन्तरे, सुपारी, अनानास, लीची, आम, जामुन, गुलाब जामुन, कटहल, बड़हर, बादाम, हड़, बहेड़े, आँवले, अनार, शरीफ़े, शहतूत, फ़ालसे, अमरूद आदि फलों के पेड़ एक-एक घेरे में लगे हुए। कितने फूले हुए, कितने पकते हुए, कितनों में बौर, कितने खाली। एक तरफ़ फूलों का बागीचा उजड़ा हुआ क्योंकि अब रनवास यहाँ नहीं। कहीं जङ्गली पेड़ों के झाड़।

बीच-बीच बेला, जुही, गुलाब, गन्धराज, नेवाड़ी, चमेली, कुन्द आदि उगे हुए जीने का व्यर्थ प्रयत्न करते हुए आज भी फूलों के अर्थ्य दे रहे हैं। पक्की सुथरी राहों पर वर्षा की काई जमी हुई है। कटीले झाड़ उग रहे हैं। एक तरफ़ चारदीवार में दरवाज़ा है। इस तरफ़ से भी ताला लगा है, उस तरफ़ से भी। इस तरफ़ की ताली जमादार के पास है, उस तरफ़ की माली के पास।

जिस तरफ़ जमादार को छिपने के लिये कहा था, उस तरफ़ मुन्ना नहीं गई। कहा, “आज चलो, इधर का बग़ीचा देख लो। एक रोज़ में पूरा देखा न देख जायगा।”

हवा के मन्द-मन्द झोंके लग रहे हैं। दुःख के बाद सुख का अनुभव हुआ। मुन्ना ने पूछा, “कैसी हवा है?”

“बहुत अच्छी।”

दिल इसी तरह खुला रक्खा करो। कोई दिलदार मिल जाय इस वक्त तो?”

“धत्, ऐसा नहीं कहा जाता?”

“अच्छा, सखी, हम से शलती हुई। पर हमारा-तुम्हारा तो हँसी-मजाक़ का ही रिश्ता है?”

“हाँ, है।”

बुन्ना की आवाज़ क्षीण होकर निकली।

“अगर हमारा अपमान हो तो क्या वह तुम्हारा भी है?”

बुन्ना भीतर से जल गई। उस जलन को दबाकर कहा, “हाँ है।”

“हमारा इतना अपमान होता है कि हम किसी को सर पर नहीं रख सकते। बाद को सखी, बनाकर, हँसाकर रिक्काकर समझा देते हैं कि हम सखी हैं और ऐसी।”

“हमारे भाग,” बुआ ने नम्रता से कहा।

“देखो, यह नारियल का पेड़ है। सरोवर के चारों ओर पहले इसी की कृतार है। फिर उस किनारे से है। दोनों कृतारों में नारियल की बीसियों किस्में हैं। कच्चे नारियल को डान्न कहते हैं। इसका पानी तुमने पिया है।”

“हमारे यहाँ यह पेड़ नहीं होता।”

मुन्ना आगे बढ़ी। कहा, “यह देखो, ये अनानास के झाड़ हैं।”

“अनानास क्या है?”

“यह लीची है।”

“हाँ, हमारे यहाँ आती है।”

मुन्ना जल्दी कर रही थी। कहा, “यह शरीफ़ा है।”

“यह मो हमारे यहाँ नहीं होता”

“ये सुपारी के पेड़ हैं। वह देखो, सुपारी फली है।”

बुआ खुश हो गई। मुन्ना बढ़ती गई।

“यह बादाम का पेड़ है।”

“वही जो ठंढाई में पकता है?”

मुन्ना ठंढाई नहीं जानती थी। बढ़ती गई। कहा, “यह गुलाब-जामुन है।”

“कौन ? जो बाज़ार में बिकता है?”

“तो क्या आसमान पर बिकता है ?”

“वह तो मिठाई है ।”

मुन्ना रुकी । गुलाब-जामुन कोई मिठाई है, यह उसको नहीं मालूम था । गुस्से में आकर कहा, “हम जैसा-जैसा सिखाते हैं, वैसा सीखो । सही है कि गुलाब-जामुन कोई मिठाई हो, पर यह फल है । कुल पेड़ तुम्हें दिखाएँगे, नाम बताएँगे, याद करके सीख लो । तुम्हें जो मिठाइयाँ जलपान के लिये दी जाती हैं, उनमें कभी गुलाब-जामुन आई ?”

“हां, रोज़ आती है ।”

“तुम्हें कुल क्रिस्मों के नाम मालूम हैं ?”

“नहीं ।”

“गुलाब-जामुन कौन सी है ?”

“काली-काली ।”

“उसको यहाँ पान्तोआ कहते हैं ।”

“वह हमारे वहाँ की—ऐसी नहीं ।”

“यहाँ छेने की मिठाई बनती है । तुम्हारे उधर मैं जा चुकी हूँ । वहाँ कि मिठाई इन लोगों को कम पसन्द है । यहाँ घर का दूध, घर का छाना है, और होशियार हलवाई नौकर है, यहीं बनाता है, यहीं का घी । तुम कभी त्योरी न चढ़ाया करो । यह इतना बड़ा बग्गीचा है । इसमें सैकड़ों क्रिस्मों के फल हैं । तुम्हें आम, जामुन, अमरूद, जैसे थोड़े ही फलों की पहचान है । यह रानी जी की सास और पहले की रानियों का बग्गीचा है । इनका बग्गीचा और बड़ा है, पेड़ जैसे हीरे और नीलम-जड़े पत्थरों पर खड़े हों, उनके थालों की नई कारीगरी है ।

फलों की भी सैकड़ों क्रिस्में हैं। तुम जहाँ गई थी, वह रानी जी का शयनागार नहीं। वहाँ बेशक्रीमत हज़ारों जिन्तें हैं। तुम्हें दस साल में भी कुल नाम न याद होये। जो बड़ी अनुचरी हैं, वह जानती हैं। १५ साल से कम की नौकरी वाली दासी का यह पद नहीं होता। वह जमादार की तरह दासियों से काम लेती हैं। तुम्हें नहा मालूम कि बड़प्पन यहाँ नामों की जानकारी से है। रानी जी हज़ारों चीज़ों के नाम जानती हैं। कभी इनके मुँह न लगना। अब नहा लो। धोती घाट से सौ गज़ के फ़ासले पर उतार कर डाल दो और आधे घन्टे तक नहाओ। फिर निकलकर बिना किसी की परवा किये ऊपर चली आओ। तुम्हें तुम्हारा प्यारा मिलेगा। तुम्हें इसकी ख्वाहिश है। शरमाओ नहीं। डटी खड़ी रहना। साड़ी बिना लिये चली आना। हमें दूसरा काम है। ख़बरदार हुक्म की तामील सीखो। बाद को समझ म आएगा कि रानी जी कितनी अपनी हैं। उनका भी हाल मालूम होगा। सर चढ़ाचढ़ी तब न होगी जब दोनों एक। उधर जाओ।”

मुन्ना बिजली की तरह मालखाने में गई और रुस्तम से कहा। रुस्तम तम्बू के पहरेवाले के साथ तैयार हो गया। और ज़ीने से जल्द-जल्द उतरकर अपनी जगह पर, खिड़की के दरवाज़े पर गया। उसका साथी एक अँधेरी कोठरी में छिप रहा। रुस्तम अवसर तक रहा था। खज़ाने का सिपाही राजाराम आम के पेड़ पर घने पत्तों वाली डाल के बीच बैठा देख रहा था।

रुस्तम के जाने के साथ मोसी को बुआ के शयनागार में भेजकर और जब तक बुआ न आएँ वहीं रहने के लिए कहकर मुन्ना खज़ाने

की तरफ बढ़ी। पैर की चाप सँमालकर दौड़ी। ज़ीने से उतरकर देखा, फाटक बन्द है। कमर से एक ताली निकाली, जिसे संदूक की ताली बताया गया था उसको देखा। गुच्छे की तालियों से उसका बाहरवाला ताला खोला, फिर अपनी ताली से भीतरवाला। खोलकर देखा, नोटों के बन्डल थे। कुल के कुल बाहर निकालकर डाल लिये। नोट नम्बरी भी थे और दस-पाँच रुपये वाले भी। जल्द-जल्द संदूक बन्द कर दिया। तालियों का गुच्छा खूँटी से लटका दिया और अपनी ताली कमर की मुरी में लपेट ली। नोटों के बन्डल ज़ीने के तले वाली अँधेरी कोठरी में डाल दिये। भगी हुई ऊपर गई। बुआ के बरामदे से देखा, वह नहाकर निकल रही थीं। जैसा कहा था, वैसी ही थीं।

रुस्तम तके हुए था। इसी समय निकलकर कुछ क़दम बढ़ा और चिल्लाकर कहा, “चोर पकड़ लिया।”

बुआ की लाज दूर हो गई। वह तनकर खड़ी हो गई।

रुस्तम आवाज़ लगाकर भगा हुआ कोठरी में घुस गया। मुन्ना दूसरी मंज़िल की खिड़की के पास खड़ी होकर चली आने के लिए हथेली का इशारा करने लगी। बुआ चली।

राजाराम पेड़ से देख रहा था। मुलुककर जमादार ने भी देखा था। बुआ के जाने के कुछ अरसे के बाद जमादार और राजाराम चले। इनसे पहले मुन्ना ने नीचे उतरकर रुस्तम को आवाज़ लगाई, अगर वहाँ हो। उसके आने पर कहा, खज़ाने में चलकर बैठो और जमादार के आने पर कहो,—“हमारी जमादारी का हुक्म है, तुम बदमाश हो। हमारी जगह पर जाओ।”

१४

जमादार जटाशङ्कर और राजाराम जब खज़ाने को लौट रहे थे, तब आँगन से देखा कि फाटक खुला हुआ है और कुर्सी पर रुस्तम बैठा हुआ है। जमादार को बुरा लगा। राजाराम की भी भवें चढ़ गईं। रुस्तम जानकारी की निगाह से देखता हुआ मुस्कराता रहा; जमादार पास आये तो डाँटकर कहा, “तुम बदमाश हो, रानी जी ने तुम्हें बरखास्त किया है। अब हम जमादार हैं। हमको उसी तरह सलाम करोगे और हमारे पहरे पर रहोगे। इसी वक्त चल जाओ, आँख से ओझल हो जाओ।” रुस्तम कुर्सी पर बैठा हुआ आराम से टाँगें हिलाने लगा। मुसलमान की पूरी शान में आकर कहा “अब तुमको मालूम होगा कि सिपाही पर क्या आफ़त गुज़रती है जब वह आफ़सर और जमादार को सलाम करता है।”

जमादार के मुँह में जैसे ताला पड़ गया। वह हक्के-बक्के हो गये।

“उल्टा चोर कोतवाल को डाटे।” राजाराम ने डपटकर कहा।

“उठ, नहीं तो ठोंकता हूँ अभी।”

“तू, नीम-बदमाश है, इसका साथी है, वहाँ तू क्यों गया?”

“तुम्हको पकड़ने। मैं गवाह हूँ।”

“तू गवाह है, बदमाश, नंगी नहा रही थी, तब तू देख रहा था या नहीं? और बहुत कुछ किया है, तुम दोनो ने।”

“हमको सब मालूम है।” नेपथ्य से मुन्ना ने कहा।

“तो फिर अब तुम्हीं फ़ैसला कर दो।” जमादार ने काँपते हुए कहा। मुन्ना चुप हो गई। रुस्तम ने कुर्सी नहीं छोड़ी।

“बदमाश कहीं का । फ़ैसला कर दो !”

राजाराम कुसी के पास आ गया । “उठता है या नहीं ?”

तुराब तम्बू का पहरेदार था । दोमंज़िले की खिड़की से नीचे को देखते हुए कहा, “ख़बरदार, राजाराम, मैं भी गवाह हूँ । तुम दोनों बदमाश हो । जमादार रुस्तम पकड़ने वाले हैं । मैं उनके साथ था ।”

“तुम यहाँ से क्यों गये ?” राजाराम ने पूछा ।

“तुम यहाँ से क्यों गये ?” तुराब ने डाँटा ।

“हम बदमाश पकड़ने गये ।”

“बदमाश पकड़ने नहीं गये, बदमाशी करने गये । उस बग्गीचे के अन्दर मर्द के जाने का हुक्म नहीं, यह सब को मालूम है । तुम गये । जमादार रुस्तम भीतर नहीं गये ।”

इसी समय मुन्ना आ गई ! कहा, “रानी जी का फ़ैसला सब को मंज़ूर होगा ।”

सब ने समस्वर से कहा, “हाँ, होगा ।”

मुन्ना ने कहा, “राजाराम आपस में लड़ो नहीं, अपना काम करो ।” फिर जमादार से कहा, “जटाशङ्कर, इधर आओ ।”

जटाशङ्कर को उसी जगह ले गई जहाँ पहली बातचीत हुई थी । रुस्तम मुस्कराता हुआ बैठा रहा । तुराब ने कहा, “भाई, आपकी क्लिस्मत खुल गई । हमारा ही पहला सलाम है ।” रुस्तम ने टांगें हिलाते हुए कहा, “हमको याद रहेगा ।” राजाराम ने जमादार को डिसमिस हुआ जानकर पहरे की वदी पहनते और तलवार बाँधते हुए कहा, लेकिन जमादार का कोई क़सूर नहीं ।”

“जमादार तो हम हैं” रुस्तम ने स्वर चढ़ाकर कहा, “हमारा कौन-सा क्रसूर है ?”

अड़गड़ में पहुँचकर मुन्ना ने पूछा, “जटाशङ्कर, क्या तुम अब भी हमको चाहते हो ?”

जटाशङ्कर राँड़ की तरह रोने लगे ।

“एक बात” मुन्ना ने कहा, “तुम मुझे चाहते हो या जमादारी ?”

“अरी, बड़ी बेइज्जती हुई; हमारी जमादारी रहने दे ।”

“अब तुम समझे, हम समझ जाते हैं, कौन कैसा है । तुम हमारी तरह उतर नहीं सकते, यह तुम्हारा खयाल था; मगर तुम इतना उतर जाओगे कि यहाँ जमना दुश्वार होगा । जब किसी को पकड़ो तब उसीको पकड़े रहो, यह कायदा है । तुम समझे थे, मैं तुम्हारी खेली की तरह रहूँगी; अपनी खाँ बनाकर तुम मुझको खुश किये रहोगे । मैं जैसी आरत हूँ, मैं तुम्हें रखवाले की ही तरह रख सकती हूँ; मगर राजा ही बनाये रहती । यह न समझना कि मैं गरीब हूँ । मैंने कहा, मैं रानी हूँ । तुम्हारा यह खयाल कि एक आरत को खेली बनाकर रहने वाला वैसा ही ब्राह्मण है जैसे तुम, बिलकुल ग़लत है । हमारे दिल में ब्राह्मण का सम्मान है, पर चेतन्यदेव जैसे ब्राह्मण का, जो बाद की वैष्णव हो गये, और सबको अपनी तरह का आदर दिया । मैं वैष्णव हूँ । तुम पर मुझे प्यार नहीं होता, दया आती है । तुम इतने बड़े मूर्ख हो कि अपनी तरफ़ से कुछ समझ नहीं सकते । खजाने का जो जमादार होगा; कुछ दिनों में उसकी जान की आफ़त आयेगी ।”

जमादर काँपे। आँखों से तरह-तरह की शक्काएँ। भय, उद्वेग, पाप, अत्याचार, जुद्धता, हृदयहीनता आदि निकल पड़ी। राज लेने के लिए मित्र बनने की कोशिश करते हुए कहा, “क्यों ?”

“तुम हमारे आदमी हो ?”

जमादार की जान चोरी पर आ गई। कहा—“अब जो कुछ भी हो, हम हुजूर के आदमी हैं।”

“अब तुम समझे। अच्छा बताओ, अगर खजाने का रुपया चुरा गया हो ?”

जटाशंकर को जान पड़ा, वजू टूटा; धड़ाम से गिर पड़े। “अब सही-सही मरा।—मुझको भगा दो। दया करो, दया करो, देवी, कहीं का नहीं रहा।”

“यही रुपया तुमको देना चाहती हूँ, लेकिन तुमको हमारी जाति और हमारी टासता लेनी पड़ेगी।”

“हमको रुपया नहीं चाहिए।” तनकर जटाशंकर ने कहा।

“यही तुम्हारा बड़प्पन है। हम इसीको प्यार करते हैं। मेरे प्यारे, मुझे चूम लो।” मुन्ना ने जीभ लपलपाई।

जटाशंकर को जान पड़ा, काल है। खजाने की चोरी की बात सोचते हुए तनकर सिगाहियों ने स्वर से कहा—“शलत बात है; खजाने की चोरी नहीं हो सकती।”

“क्यों ?”

“अब तू ही बता,” कहकर फिर उन्होंने एक कड़ी निगाह गाड़ी।

“यह जो जमादार बना है, इसीने चुरवाया है, यह रानी का प्यारा है।”

“फूठ बात, हम रपोट करेंगे।”

“क्यों रपोट करोगे ?”

“यही, तू जो कुछ कहती है।”

“तुमको और तुम्हारे पहरेदार को ये दूसरे पहरेदार पकड़े हुए हैं कि तुमलोग बदमाश हो। मैं इनकी गवाही गुज़ार दूँगी। तुम ठीके जाओगे, नौकरी से भी हाथ धोओगे।”

“हम कहेंगे, खज़ाना चुराने का इसने जाल किया है। हमसे पहले ऐसा-ऐसा कह चुकी है।”

“खज़ाना चुरा गया है, तुम्हें इसका क्या पता ? अगर न चुरा गया हो—?”

जमादार ने करुण दृष्टि से देखा। मुन्ना ने कश—“अच्छा लाख-दो लाख दें दिये जायें तो तुम क्या करो ?”

“हम खज़ाने में रखा देंगे।”

“कैसे ?”

जमादार फिर हक्के-बक्के हुए।

मुन्ना ने कहा—“जमादारी चाहते हो तो चलो, बैठो, लेकिन याद रखो, जिस दिन खज़ाना चो आयेगा, उस दिन तुम्हारा कोई कर्म बाकी नहीं रहेगा। बात मानोगे तो बचे-बचाए चले जाओगे। चोरो और छिनाले का भेद तबतक नहीं खुल सकता जबतक रानी का मान वापस नहीं आ जाता।”

“रुस्तम की वर्दी पहनकर रुस्तम की जगह पहरा दो और रुस्तम को जमादार मानो !” कहकर मुन्ना नये गढ़ की तरफ चली ।

जमादार जटाशंकर खज्ञाने आये । वहाँ से मालखाने गये । रुस्तम की वर्दी पहनी । बाकी रहा थोड़ा समय पहरा देने लगे ।

पहरा बदल । दूसरे सिपाही आये । बात फैली कि रुस्तम जमादार हो गया ! रानी जी ने बनाया है । जमादार और राजाराम बदमाशी में पकड़े गये हैं ।

जटाशंकर मुँह दिखाने लायक न रह गये । कुल सिपाही बराबरी का दावा करने लगे और उन्हीं के दिल से क्रूरवार क्रार देने लगे ।

राजाराम भी मुरझाया था । फुर्सत के वक्त एकान्त में जमादार से बातचीत करता हुआ राज लेने लगा—“जमादार, बड़ा अपमान हुआ । अब तुम सिपाही हो रुस्तम जमादार । हुकूम राजा का नहीं । माजरा समझ में नहीं आता ।”

जमादार ने पूछा—“तुमको क्या जान पड़ता है ?”

“या तो तुम फँसे थे, इस औरत ने झूठमूठ हमको भी फँसाया या बुआ की तौहीन की गई और करने वाला मुसलमान, इसमें राजा की राय हरगिज़ नहीं मालूम देती । बुआ राजा की मान्य की मान्य हैं ।”

“इसके बाद इस मुसलमान का हाल क्या होता है, देखना । राजा एक मुसलमान तवायफ़ लिये ही पड़े रहते हैं । इनके यहाँ बस इतना ही सम्बन्ध है । रानी का हाथ है, ऐसा हमारा विचार है । यह भी सम्भव है कि खज्ञाने की चोरी रानी ने कराई हो । बोलो मत,

इसमें बड़ा भारी भेद है। किसी को मालूम नहीं हो सका। रस्तम का आगे चलकर बुरा हाल होगा। तुमको हम दूसरी जगह बदलने की कोशिश करेंगे।”

बात आग की तरह फैली।

१५

बाप से यूसुफ़ को एजाज़ का राज़ मिल चुका था। जब एजाज़ कलकत्ता रहती थी, खोदाबख़्श ख़ज़ानची तनख्वाह के रुपये लेकर कलकत्ते-वाली कोठी में ठहरता था और वहीं से तनख्वाह चुकाकर रसीद लेता था; एजाज़ को डाकखाने के जरिये रुपये नहीं भेजे जाते थे; अली को यह ख़बर थी। उन्होंने लड़के को भेद बतलाया था।

इधर, राजा का रानी के पास आना-जाना घटा कि दासियों, दूतियां और तरफ़दारों से पता लगवाना शुरू हुआ। खोदाबख़्श इस पते पर आ गये। ऐसे कई और। रानी के तरफ़दारों की चालें मामूली ख़ज़ानची खोदाबख़्श, लालच और रानी के प्रेम में न काट सके; जाल में कुञ्जी डाल दी। प्रेम की कहानी बहुत-कुछ पहली जैसी, इसलिए घटना और दुर्घटना का बयान रोक लिया गया।

इसी समय उनके भाग्य के आकाश पर दूसरा तारा चमका। एजाज़ के मकान से चलकर यूसुफ़ राजधानी आये और बाज़ार में ठहरे। भेस बदले हुए थे। प्रभाकर को देखकर चौंके; दूकान में एक जाकट सिला रहे थे। शाम के बाद से प्रभाकर का पता न चला।

मैनेजर ने बुलाया है, एक अजनबी आदमी से कहलाकर राह

पर मिले और मैनेजर ने मेजा है कहकर भाव ताड़ने लगे। खजानची की कुड़ी हाथ से छुट चुकी थी, कलेजा धड़का। डरकर सँभले।

“हम आपका भला कर सकते हैं” यूसुफ़ ने कहा।

खोदाबख्श रानी की मैत्री की ताकत से आगन्तुक को देखते रहे।

“आपका राज़ बिगड़ा है, मान जाइए”, यूसुफ़ ने कहा।

खोदाबख्श का दिल बैठ गया। मैनेजर उससे बढ़ा है; कुछ गड़बड़ मालूम हुई हो, सोचकर दहले। उठा कि कह दें, पर सँभाल लिया।

यूसुफ़ ने कहा—“आपको अब मैनेजर के पास न जाना होगा हमीं उनकी मारफ़त आपसे मिलने आये हैं। उनसे हमारा हाल मालूम करने की हिमाकत न कीजिएगा। हम सरकारी। आप हमसे फ़ायदा उठा सकते हैं ? फिर हम भी मुसलमान हैं।”

खजानची को बहुत खुशी न हुई, क्योंकि एक फ़ायदा अभी पूरा-पूरा नहीं उठा पाये थे। फिर भी, यह सोचकर कि आगे क्या आने-वाला है और खुदाबख़्श अपनी ओर से फ़ायदे में ला रहा है, बात धुन लेनी चाहिए।

यूसुफ़ जानते थे, कहकर भी राज़ निकाला जाता है; अगले सवाल से काम हासिल होगा। कहा, “हमें आपसे राज़ मिलता रहना चाहिए। हम आपकी निजी उलझनों की मदद करेंगे।”

खुदाबख्श को जी मिला। पूछा, “जनाब का निजी और भी कुछ अगर मालूम किया जा सके ?”

“बाद वो, जब गठ जाय। आप समझें, हम कोई।”

“माजरा क्या है ?”

“वह यह कि एजाज़ से सरकार की तरफ़ की सिखाई औरत भेजकर यह मालूम करना है कि क्या हालात है; बस। अपनी तरफ़ से आप भी पता लगायें कि सरकार के खिलाफ़ क्या काररवाई है। मुसलमान और नीची-कौम-वाले हिन्दू मिट्टी में मिल जायेंगे। आप याद रखिए। पहिले किसी नीची-कौम-वाले को फँसाइये।”

खज़ानची को जँच गई। फड़ककर कहा, “कुछ पता भी आपका ...”

“अभी नहीं। अस्सलाम वालेकुम्। खयाल में रखें।”

“वालेकुम्।”

प्रभाकर बैठा था। यूसुफ़ ने अतिथि-भवन की बैठक में झाँका। कहा, “आपसे मिलने के लिए मैनेजर साहब खड़े हैं।”

प्रभाकर चौंका। देखकर चुपचाप बैठा रहा। कुछ देर ठहरकर यूसुफ़ भीतर चलकर कुर्सी पर बैठे, कहा,—“मैं उनका नौकर नहीं। खड़े हैं, कहा, कह दिया, अब आप समझें।”

प्रभाकर ने रीढ़ सीधी की और बैठा हुआ टुकुर-टुकुर देखता रहा।

दिलावर बाहर पहरेदार के पास बैठा था। यूसुफ़ को घुसते हुए देखा कि गारद से एक आदमी बुला लाया और लगा दिया। यूसुफ़ की निगाह चूक गई।

“जनाब का दौलतखाना ?” यूसुफ़ ने पूछा।

“जनाब का शुभ नाम ?” प्रभाकर ने पूछा।

“नाचीज़ हुज़ूर की खिदमत में” यूसुफ़ ने जवाब दिया।

“रहमदिली ?” प्रभाकर ने मुस्कराकर कहा।

“रहमदिली—अलअर्माँ।” यूसुफ़ ने दोहराकर दोस्ती जताई।

प्रभाकर दबा । उभर कर पूछा, “किस अन्दाज़ से हैं ?”

“सिर्फ़ दोस्ती ।”

प्रभाकर ने हाथ बढ़ाया ।

“यों नहीं ।” यूसुफ़ ने बड़प्पन रक्खा ।—“आप कैसे तशरीफ़ ले आये ।”

“यह तो आपको मालूम हो चुका है ।”

“कहाँ ?”

“यह भी मालूम होगा ।”

“कुछ भी नहीं बदला हुआ नज़र आया ?”

“आपका मतलब ?”

“मैंने कहा, कुछ आपसे हल हो ।”

“आप तो जवाब नहीं देते ।”

प्रभाकर चुप हो गया ।

“आप बड़े सयाने । पर खुलकर रहेगा ।”

प्रभाकर को ताव आया, पर सँभाल लिया ।

इसी समय दिलावर घुमा । यूसुफ़ के पीछे आदमी लगा रहा ।

“चलिए ।” दिलावर ने प्रभाकर से कहा ।

प्रभाकर चले ।

दिलावर ने यूसुफ़ से पूछा, “जनाब का कहाँ से आना हुआ ?”

“मैनेज़र साहब के कहने से ।” यूसुफ़ साथ-साथ चले ।

दिलावर कुछ न बोला । प्रभाकर और दिलावर मुड़कर एजाज़ वाले महल की तरफ़ चले, यूसुफ़ दूसरी तरफ़ से अपने डेरे की ओर ।

यहाँ थाना है, यह पहले से जानते थे। दिल में कोई धड़कन न थी।

पीछे-लगा आदमी आँख बचाकर चला। यूसुफ़ ताड़ न पाये, दिल में खटक न थी। आदमी ने यूसुफ़ की कोठरी का पता लगा लिया।

### १६

कमरे में सनलाइट जल रही थी। राजा साहब अपनी बैठक में थे। मसनद लगी हुई। गाव-तकिये पड़े हुए। एक तकिये का सहारा लिए हुए प्रतीक्षा कर रहे थे कि बेयरा सिपाही से खबर लेकर गया। कहा, प्रभाकर बाबू आये हुए हैं। राजा साहब ने आदरपूर्वक ले आने के लिए कहा। दिलावर बाहर रास्ते के पहरे पर रह गया, प्रभाकर उसी पुलनुमा राह से सरोवर की कोठरी को चले। कोठी में पहुँच कर राजा साहब का कमरा, अन्दर जाने के लिए, बेयरा ने प्रभाकर को दिखा दिया। प्रभाकर गये। राजा ने उठकर स्वागत किया और नवयुवक को पास बैठा लिया। स्नेह से कहा, “हम आपसे उम्र में...”

प्रभाकर सर झुकाये रहे।

“बड़ी ज़िम्मेवारी है।” राजा साहब ने स्वागत कहा।

प्रभाकर स्थिर भाव से बैठे रहे।

“आपका प्रबन्ध हो गया है। आप वहाँ चलकर रह सकते हैं।”

प्रभाकर को साहस से प्रसन्नता हुई।

“आप तो हमारे गवैये के रूप से हैं।”

“गा लेता हूँ,” प्रभाकर ने सीधे स्वर से कहा।

“कुछ पान ?”

“जी नहीं ।”

“भोजन तो कीजिएगा ?”

“जी हाँ ।”

“मांस-मछली ?”

“हाँ ।”

“आप कुछ सुनिए और कुछ सुनाइए ।”

राजा साहब ने एजाज़ के आने के लिए खबर भेजी, साज़िन्दे भी बुला लाने को कहा । फिर प्रभाकर से शप लड़ाने लगे ।

समय पर साज़िन्दे आ गये । एजाज़ भी तैयार हो गई । साज़ बाहर से मिलाकर लाये गये । प्रभाकर देखते रहे ।

प्रभाकर को राजा साहब नाप न सके, कितना गहरा है ।

एजाज़ तैयार होकर आई । राजा साहब को सलाम किया और बग़ल में एक तकिया लेकर बैठ गई । प्रभाकर को देखा, फिर देखा, फिर चुपचाप राजा साहब से पूछा, “आपकी तारीफ़ ?”

उसी फिसफिसाहट से राजा साहब ने जवाब दिया, “आपके खान-दान के गवैये हैं । देखा जाय, कैसे हैं ।”

“तगड़े जान पड़ते हैं ।”

“शिक्षित हैं ।”

“यहाँ कैसे ?” एजाज़ को शक हुआ ।

“गायेंगे, रहेंगे । जब चाहेंगे, चले जायेंगे ।”

एजाज़ को राजा साहब की बात का विश्वास न हुआ, उनके

स्वर में ऐसा ही, कटता हुआ आदमी मिला। खामोश हो गई। एक दफ़े कमर सीधी की, फिर एकटक देखती हुई बैठी रही।

प्रभाकर ने मुद्रा को और अच्छी तरह देखा, दिल में गाँठ ली।

साज़िन्दे नौकर, रह-रहकर एक नज़र राजा साहब को देख लेते थे।

राजा साहब की कठिन अवस्था हुई। न एजाज़ को गाने के लिए कह सकते थे,—अविश्वास की ऐसी प्रतिक्रिया हुई, न प्रभाकर को, प्रभाकर का गुरुत्व ऐसा शालिब था।

उन्होंने नौकर रखने के भाव को काफ़ी मुलायम करके एजाज़ को देखा। एजाज़ ने अनुभव किया कि वह दब गई। बड़ा बुरा लगा। अपने से घृणा हुई। पर दबाकर, सैकड़ों पैंच कसने और सुलमाने वाली मुसकान से प्रभाकर को देखकर कहा, “जनाब ही क्यों न श्रीगणेश करें ?”

प्रभाकर समझा। नम्रता से स्वीकार कर लिया। पूछा, “क्या गाऊँ ?”

“जो जी में, आये, कोई ऊँचे-आङ्ग-वाली।”

तानपूरा स्वर भरने लगा। एजाज़ के गले से मिलाया हुआ।

राजा साहब ने कहा, “आपके स्वर में नहीं मिला। दिक्कत हो तो अभी ठहर जाइये।”

एजाज़ कुछ और दबी। प्रभाकर ने कहा, “चल जायगा। घटा लूँगा।”

“अच्छा, मैं ही बिसमिल्लाह करती हूँ।” एजाज़ मसनद के बीच में आ गई। दिल को चोट लग चुकी। पूरा-पूरा व्यवसाय-वाला रख

लेकर बैठी। साज़िन्दे खुश होकर अनुपम रूप देखने लगे। प्रभाकर ने भी देखा, जैसे पत्थर को देख रहा हो। एजाज़ की हार्दिक सहानुभूति उस क्षण-कलाकार प्रभाकर के लिए हुई। भरकर, राजा साहब से बदली हुई, एजाज़ ने अलाप ली।

प्रभाकर मुग्ध हो गया। चुपचाप बैठा खयाल सुनता रहा। तानों की तरहें दिल में समा गईं। साज़िन्दे काम करते हुए, प्रभाकर को देख लेते थे। राजा साहब निर्भीक कद्रदाँ की तरह बैठे रहे।

खयाल गाकर एजाज़ हट गई। इसका मतलब था, अब नहीं गायेगी। राजा साहब समझकर खामोश रहे। साज़िन्दे उसको कुछ कह नहीं सकते थे। प्रभाकर आगन्तुक।

एजाज़ पहले की तरह राजा साहब की बग़ल में नहीं बैठी। गाने के लिए प्रभाकर का जी उठ नहीं रहा था। फिर भी रस्म पूरी करनी थी। शिश्तित घराने का शिश्तित युवक सुकण्ठ और सङ्गीतज्ञ था। ढर्रा छोड़कर उसने धमार गाया। काफ़ी जमी। राजा साहब उछल पड़े।

एजाज़ समझ गई, यह पेशेदार गवैया नहीं। इसका राज़ लेना चाहिए, दिल में बाँधा। डटी बैठी रही। कलकत्ते-वाली, सरकार के आदमी से हुई, बातचीत याद आई। धीरज हुआ। पर राजा की तरफ़ से सदा के लिए पेट में पानी पड़ गया।

राजा साहब ने देखा, प्रभाकर की तारीफ़ से एजाज़ का दिल छोटा नहीं पड़ा। वह और बढ़कर बोले, “अभी आप थके-माँदे आये हैं।”

“अच्छा, कहाँ से ?” एजाज़ ने पूछा ।

“क्यों, साहब ?” राजा साहब ने प्रभाकर को देखा ।

“वर्धमान से” प्रभाकर ने कहा ।

“जनाब का नाम ?” एजाज़ ने पूछा ।

“प्रभाकर ।”

“उस्ताद हैं ?”

प्रभाकर ने साधारण नमस्कार किया ।

“अरे भाई, बोस साहब बैरिस्टर हैं, उनके भाई हैं ।  
आये हैं ।

एजाज़ और दूर तक गाँठ गई ।—“कुछ रोज़ रहेंगे, यानी बहुत कुछ सुनने को मिलेगा । राजा साहब का दरबार है ।” खिलखिलाकर हँसी ।

आज के वर्ताव से एजाज़ को इच्छा हुई, दूसरे दिन कलकत्ता खाना हो जाय और नौकरी छोड़ दे, मगर बड़ा रहस्यमय रूप सामने देखा, जिसको खानदानी पढ़ी-लिखी वेश्या छोड़कर न भोगेगी; आखिरी दम तक सुलझाएगी ।

### १७

राजा साहब ने देखा कि एजाज़ का मिजाज़ उखड़ा-उखड़ा है, उन्होंने साज़िन्दों को रुखसत कर दिया । प्रभाकर को भोजन कराना था, इसलिए बैठाले रहे । काट कुछ गहरा चल गया था; यानी एजाज़ को राजा साहब चाहते थे, पर दिल देकर नहीं; अगर दिल देकर भी कहें तो भेद बतलाते हुए नहीं । सिर्फ़ कला-प्रेम था था

रूप और स्वर का प्रेम जो रुपये से मिलता है। यही हाल एजाज़ का। उसके पास धन था, रूप और स्वर भी, पर तारीफ़ न थी, यह दूसरों से मिलती थी, और उन्हीं लोगों से जो रूप, स्वर और यौवन खरीद सकते हैं। षोडशी होकर जिस समूह में वह चक्कर काटती थी, वह कैसा था, आज प्रभाकर को देखकर उसकी समझ में आया। वह बड़प्पन कितना बड़ा छुटपन है, राजा साहब के बर्ताव से परिचित हुआ। प्रभाकर को न देखने पर वह समझ न पाती कि आदमी की अस्लियत क्या है। आज तक जैसे उस छुटपन वाले बड़प्पन से उसका छुटपन न था। आज के परिवर्तन के साथ प्रभाकर का प्रकाश उसके दिल में घर करता गया। खेल और मज़ाक दिल नहीं। किसी को बनाना और किसी को बिगाड़ना दिलगीरी नहीं। सौदा है। जो कुछ भी अवतक उसने किया वह एक बचत थी। अस्लियत क्या थी, कहाँ थी, वह नहीं समझ पाई। आज भी नहीं समझी। सिर्फ़ उसे दिल नहीं माना। टूटी जा रही थी। अस्लियत अस्लियत से मिल गई। प्रभाकर की जैसी शालीनता उसने किसी में नहीं देखी। जो बातचीत सुन चुकी है, उससे अगर इस आदमी का तअल्लुक है तो ग़ज़ब का है यह आदमी।—“स्वदेशी।”

एजाज़ रहस्य मालूम करने के लिए उतावली हो गई। प्रभाकर ने जो गाना गाया, उसमें प्रदर्शन न था, किसी की परवा नहीं, फिर भी किसी से नफ़रत नहीं। यह अच्छा गाना जानता है, पर अच्छों का प्रभाव नहीं रखता। गाने के सम्बन्ध में चढ़ी रहकर भी एजाज़ चढ़ी न रह सकी। राजा साहब से जो दुराव हुआ था, वह उनके प्रभाकर के लिए

हुए प्रेम के कारण था। अब वह एक हार बनकर रह गया। उसको खुरी हुई।—“एक कुंजी उसके पास भी है।”

अपमान को भूलकर उसने राजा साहब से कहा, बड़ा रूखा-रूखा लग रहा है—“मन्नकशी ?”

“क्या बुरा ?”

राजा साहब जो बाज़ी लगा चुके थे, वह प्रभाकर को बाहर का आदमी नहीं समझ सकती थी।

एजाज़ का इशारा मिलते ही गुलशन शीशा और पैमाना ले आई। उसी तरह ढालकर एजाज़ का दिया। एजाज़ ने राजा साहब को। प्रभाकर के लिए लंमनेड आया। एक प्याला पिलाकर दूसरा भरा, तीसरा भरा। राजा साहब खाली करते गये। एजाज़ भी साथ देती गई। पूरा नशा आ गया। भोजन की थाली आने लगी। तीनों भोजन करने लगे।

“प्रभाकर बाबू से दो गहरे तअल्लुकात है।”

“हाँ।” राजा साहब ने कहा।

“हमारे कौन-कौन से फ़ायदे आपसे हैं, हमें मालूम हो तो हम भी साथ हो जायँ। बात हम तीनों की है। हमारी मदद काम कर सकती है।”

“इसमें क्या शक़।”

प्रभाकर ने मधुर स्वर से पूछा, “आपके ज़मींदारी है ?”

राजा साहब को प्रश्न बहुत अच्छा लगा। वह स्वयं इतना साधारण प्रश्न नहीं कर सकते थे।

एजाज़ को जवाब देते हुए भेप हुई। कहा, “अब हमें आप लोगों के सवाल का जवाब देना पड़ता है। पहले हमीं जवाब लेते थे। आते-जाते हमीं पहले बोलते थे। हिन्दू जवाब देते थे।”

“इसी डर से हमने हुज़ूर से बातचीत नहीं की कि हुज़ूर खुद पूछें।” राजा साहब ने चुटकी लेते हुए कहा।

“ऐसी बात का हमें कोई खयाल न था।”

“कुछ तो होगा ही।” राजा साहब डटे रहे।

“वह बहुत अनुकूल नहीं।”

“हमारे ?”

“हाँ।”

“आपके ?”

“राज़ देते रहे तो सरकारी तौर से हो सकती है।”

“राज़ तो आपने हमें दे दिया।”

एजाज़ प्रभाकर को देखती रही। प्रभाकर ने कहा, “अब हमारा फ़र्ज़ है, हम आपकी सेवा करें। अभी इतना ही कि हम स्वदेशी।”

“उस राज़ से हमारी सरकार के यहाँ क़द्र बढ़ सकती है।”

राजा साहब की आँखें भप गईं।—“इससे दिल का हाल नहीं कहा।”

एजाज़ प्रभाकर से मुनने के लिए बैठी रही। प्रभाकर ने कहा, “मैं स्वदेशी का सक्रिय हूँ। सूत, चरखा, करघा, कपड़े तथा ग्रामीण वस्तुओं के प्रचलन का बीड़ा उठाया है। काम करता हूँ। राजा साहब की सहानुभूति है।”

“ज़मींदार छोटे-मोटे हम भी हैं। आपसे हमारा स्वाथ है, हम समझते हैं। हमारे यहाँ एक डाट लगा दी गई है। हमसे आपका उपकार हो सकता है। कुछ राज हमें काम करने के लिए दीजिएगा।”

राजा साहब बहुत खुश हुए। कहा, “हमारा एक ही रास्ता है।”

“हम बातें आपसे नहीं कर सकते, आज्ञा है। आपने जो कुछ कहा है, उसका कुछ प्रमाण भी हमें चाहिए। यहाँ हम कपड़े के केन्द्र मज़बूत करेंगे। व्यवसाय बढ़ायेंगे। आपको अर्थ और अनर्थ के सम्बन्ध में काफ़ी जानकारी है।”

“उस तरफ़ से तो कुछ मिलेगा नहीं।” एजाज़ ने कहा।

“इस तरफ़ का भी कुछ न जाना चाहिए। इतना खयाल रखिए, उनके आने के दिन की बातचीत मिल जानी चाहिए।”

“मिलेगी। ज़मींदार तो हम भी हैं, इतना काफ़ी है। कोई दूसरी मदद ?”

“क्या पार्टी को दस्तख़त करके नाम दे सकते हैं ?”

“यह सोचूँगी, शायद नहीं। पहले की बात होती तो हिम्मत बाँधकर देखती।”

“पुलिस या खुफ़िया का राज़ यहाँ का है या कलकत्ता का ?”

“कलकत्ता का”

“एक आदमी यहाँ आया है, आपको बता रहा हूँ।” प्रभाकर ने यूसुफ़ के चेहरे का वर्णन किया।

“ऐसा ही आदमी वह भी था। पहले ही पहल आया था।”

एजाज़ ने कहा।

“आपको यह आदमी कहाँ मिला ?”

“गेस्ट-हौस में ।”

“किसी दूसरे ने भी देखा ?”

“हाँ, उसने देखा जो हमारे साथ है ।”

एजाज़ बड़ी-बड़ी आँखें निकाला ।

राजा साहब ने खिदमतगार को भेजा । कुछ ही अरसे में दिलावर आया । भीतर बुलाकर राजा साहब ने पूछा, “आपके पीछे किसी को देखा ?”

“राज मिल गया है । बाज़ार में ठहरा है । बाहर का आदमी है ।”

“जहाँ-जहाँ जाय, आदमी लगा रक्खो, देखे रहे, मालूम कर लें, असली कौन है ।”

“जो हुकम ।” कहकर दिलावर बैठक छोड़कर चला ।

“हमारे लिए अच्छा होगा, अगर आप कलफत्ता चली जायँ, आप इस तरह हमारी ज्यादा मदद कर सकती हैं । यह आदमी आपके कारण आया है । क्या राजा साहब यह बतलाएँगे कि हमारा राज़ किसी को उनसे नहीं मिला ।”

“नहीं, नहीं मिला । इनसे हम कहते, लेकिन दूसरे की बात है, इसलिए नहीं कहा ।”

“हमें इसका दुःख नहीं ।” एजाज़ टढ़ हुई ।

“हमारी क्रिस्मत ।” प्रभाकर ने कहा, “यह आदमी आपके लिए (एजाज़ की ओर उँगली उठाकर) आया है । यहाँ इसका कोई

आदमी होगा। मुझसे मैनेजर का नाम लिया, मगर मैनेजर से इसकी जान-पहचान भी न होगी।”

राजा साहब सीधे होकर बैठे ! प्रभाकर कहता गया, “जिस तरह भी हो, आप-लोगों में किसी से, कोई आदमी मिलेगा। अब होशियारी से चलना है।”

राजा साहब चौंके।

“इसलिए कुछ रोज़ जाने की बात न करें। लेकिन जाना बहुत ज़रूरी है। नसीम यहाँ नहीं ! इस मामले की वही मुखिया है।”

“याना ?” प्रभाकर ने पूछा।

“अभा हमारी चड्डी नहीं गठी। यह राज़ बाद को। आपका अस्ली नाम प्रभाकर है ?”

“मैं प्रभाकर हूँ। और मैं कुछ नहीं जानता !”

“आप, कलकत्ते में मुझसे मिलेंगे।”

“प्रभाकर ही आपसे मिलेगा।”

राजा साहब को ताल कटती हुई-सी जान पड़ी। हृदय में कोई रो उठा, मगर बैठे रहे।

प्रभाकर ने बिदा माँगा। देर हो गई थी। उसके साथी अभी छूटे हुए थे। रहने के लिए उन्होंने सम्भवतः दूसरा कमरा दूसरे मकान में लिया हो। एक तरह से पकड़ा जाना ही सम्भूना चाहिए। प्रभाकर सोचकर बहुत घबराया।

राजा साहब ने पालकी मँगा दी। प्रभाकर बैठे। राजा साहब ने अतिथि-भवन में रखने की आज्ञा दी। दूसरे दिन सबेरे जगह पर भेजने

के लिए कहा। दिलावर ने सुन लिया। प्रभाकर ने कहा, “मैं पता लेकर ही जाऊँगा। ये मेरी पूरी मदद करे। ऐसी आज्ञा दे दीजिए।”

राजा साहब ने दिलावर को बुलाकर हुक्म दे दिया।

एजाज़ के मन से संसार का प्रकट सत्य दूर हो गया। कल्पना दर्श में रहने की आकांक्षा हुई। प्रभाकर का ऐसा व्यक्तित्व लगा जैसा कभी न देखा हो। इसके साथ ज़िन्दगी का खेल है, खिलाफ़ मौत का मामाँ !

## १८

रुस्तम बहुत खुश थे कि रानी साहबा ने उन्हें जमादारी दी। जटाशङ्कर जान बचाने के लिए रुस्तम की जगह पहरा दे रहे थे। राजाराम रहस्य का भेद न पाकर खामोश हो गया। दूसरे पहरेदारों ने सुना और रुस्तम के तरफ़दार हो गये। जटाशङ्कर यह उड़ाये हुए थे कि वे शांक्रिया सिपाही का काम नहीं कर रहे। जल्द रुस्तम पर आक्रांति आती है और ऐसी कि सभाली न सँभलेगी। तीनों पहरों के सिपाही जो मौक़े पर नहीं थे, तरह-तरह की दीवार उठाते और ढहाते रहे।

सुबह का वक्त। रुस्तम कुर्सी पर बैठे थे। मुज्जा आई। राजाराम के सामने कहा, “रानी जी की सलामी दो।”

रुस्तम फ़ेपा। बोला, “रानी जी यहाँ कहाँ हैं ?”

राजाराम तनकर देखने लगा। तम्बू के उसी सिपाही को पुकारकर कहा, “देख लो, जमादार का हाल।”

मालखाने से जमादार जटाशङ्कर भी तद्गतेन मनसा देखने लगे।

मुन्ना ने कहा, “सलामी नहीं देते तो जमादारी से बरखास्त किये जाओगे।”

रुस्तम घबराया। उठकर झेपकर सलामी दी। देखकर मुन्ना ने कहा, “एक दिन में तुम्हारी चर्ची बढ़ गई। जमादारी के लिए तुमने कहा था, जमादारी तुमको दी गई। लेकिन तनख्वाह तुम्हारी वही रहेगी।”

राजाराम और तम्बू-वाला सिपाही हँसा। तम्बू-वालें ने कहा, “जमादार साहब ने इतनी मिहनत से चोर पकड़ा, जमादारी मिली, लेकिन अब तो कुछ और ही बात जान पड़ती है।”

मुन्ना ने कहा, “रानी जी की इच्छा। जमादार जटाशङ्कर को उन्हींने सिपाही बना दिया, लेकिन तनख्वाह वही रखी। आज हुक्म हुआ है, जमादार को २०) का इनाम मिले, क्योंकि काम बहुत अच्छा किया।”

राजाराम ने अपनी तरफ से समझा और खुश होकर दोमंजिले के मालखाने-वाले पहरेदार जमादार जटाशङ्कर को, जो अँगन की ओर खड़े थे, आवाज़ लगाकर कहा, “जमादार, कैसा सच्चा फ़ैसला आया है!” तम्बू-वाला, रुस्तम का तरफ़दार, कुछ न समझा। आवाज़ बैठकर कहा, “बड़े आदमी का फ़ैसला बड़े आदमी जानें।”

“अगर सही मानी में तरफ़दारी चाहते हो तो चलो उठकर,” मुन्ना ने कहा। रुस्तम उठकर चला। जीने पर मुन्ना ने कहा, “अगर खज़ाने में उसी वक्त चोरी हो गई हो तो छाँट दिये जाओगे या बचोगे?”

रुस्तम उछलकर सहम गया—“एँ !”

“रानी के हथकंडे हैं, कुछ समझता भी है ? जैसा-जैसा कहा जाय, कर ।” कहकर मुन्ना ने पाँच रुपये का एक नोट निकालकर दिया । शरमाकर रुस्तम ने ले लिया, कहा, “बस ?”

मुन्ना ने कहा, “काम तुम्हारा चार आने का भी नहीं । जब काम पसन्द आयेगा, तब । यह तुम्बा-फेरी किस लिए हो रही है, यह न तुम जानते हो, न हम । यह सिर्फ रानी जी को मालूम है । चलो, अभी तुमसे बहुत काम है । अपनी वर्दी पहनो, अब तुम फिर सिपाही के सिपाही ।”

जमादार जटाशङ्कर ने वर्दी उतार दी । रुस्तम ने खीस निपोड़कर पहनते हुए कहा, “जमादार, जो कुछ भी आपने किया, आप समझें; जमादारी में आपसे हमने सलामी ली, इसका ख्याल न करें, मञ्जूर कर दें ।”

जमादार खुश हो गये । कहा, “यह राजा-रानी का खेल है । कभी घोड़े पर चढ़ना पड़ता है, कभी गधे पर ।”

मुन्ना ने कहा, “चलो ।” कुछ आगे बढ़कर तीस रुपये दिये । कहा, “दस राजाराम को दो और बीस तुम लो । रानी जी ने इनाम दिया है ।”

रुपये लेकर जटाशङ्कर ने कहा, “लेकिन वहाँ ताला टूट गया होगा, तो क्या होगा ?”

“देखो, जमादार, तुम्हारे पास बचत है, तुम्हारे पास एक ही कुंजी रहती है । दूसरी कुंजी कहीं से आई, खजानची से पृछोगे तो नौकरी

जायगी। खज़ानची भी क्या जाने ? वह खज़ाने का ताला तोड़वायेगा ? जिनका रुपया है, वे ऐसे निकालें या वैसे; किसी का क्या ?”

“यह भी ठीक है।”

“चुपचाप बैठे रहो। अब चढ़ाई होगी।”

“चढ़ाई क्या ?”

“रानी जी की विजय।”

“उनकी तो विजय ही है।”

## १६

मुन्ना खज़ानची खोदाबख़्श के यहाँ गई। दूसरी औरत से खज़ानची का तअल्लुक कराकर, दूसरे मर्द से रिश्वत दिलाकर, ‘एक औरत से उसका तअल्लुक हो गया है’ उसकी बीबी से कहकर, लड़ाकर, बिगाड़ाकर, राजा साहब के नक़ली दस्तख़त से इम्प्रेस्ट से रुपया निकलवाकर, गवाह तैयार करके मुन्ना ने खज़ानची को कहीं का न रक्वा था। उसको पुरस्कार भी मिलता था। इन कामों में रानी साहबा का हाथ था। धीरे-धीरे रानी का प्रेम घनीभूत किया गया। दो-एक बार रात को कोठी में बुलाकर खिलाया-पिलाया गया। खज़ानची की कल्पना दूर तक चढ़ गई। रानों का चरित्र जैसा था, उससे उन्हें जल्द सफल होकर राज्य करने में अविश्वास न रहा।

कुंजी देते हुए मुन्ना ने कहा, “रानी साहबा ने कहा है, अब तुम यहाँ तक आ गये।” कहकर उसने अपनी छाती पर हाथ रक्खा।

खोदाबख़्श खुश होकर बोले, “मेहरबानी।”

मुन्ना ने कहा, “आप आज ही जाइए और हिसाब लगाकर मुझे

बताइएगा, मैं राह पर पीपल के नीचे मिलूँगी, कितना रुपया निकाला गया। आपको तो मालूम है, काम दूसरे से कराया जाता है, हिसाब दूसरे से लिया जाता है। जिसने रुपया निकाला वह खा नहीं गया, मालूम हो जायगा। फिर उसी तरह बिल बना कर ज़रूरी लिखकर सही करा लीजिए। रानी साहबा वह बिल देखकर वापस कर देंगी। अकौन्टन्ट के पास बाट को भेज दीजिए। काम हो जाने पर इनाम मिलेगा।”

कहकर मुन्ना लौटी। खज़ानची देखते रहे। सोचते रहे। उनसे नोटों-वाले सन्दूक की कुंजी ली गई थी। अन्दाज़न दो लाख रुपया था। सोचकर काँपे। दो लाख रुपये का जाल। इम्प्रेस्ट से हजार-पाँच सौ रुपये निकाल लेना बड़ी बात नहीं! अकौन्टन्ट को शक नहीं होता। दो-दो लाख का बिल! इतना रुपया तो मालगुजारी के वक्त ही जाता है।

मुन्ना ने रुपये-वाला यह जाल अपनी तरफ़ से किया था। रानी साहबा को इसकी ख़बर न थी। बुआ को भुक्ताने के लिए उन्होंने आज्ञा दी थी कि किसी सिपाही या जमादार से फँसा दी जायँ, कुंजी उनके हाथ में रहे; लेकिन मुन्ना ने लम्बा हाथ मारा।

खज़ानची ग्यारह बजे के करीब खज़ाने आये। जटाशङ्कर बैठे थे। खज़ाने में उस समय राजाराम का पहरा बदल चुका था। राम-रतन था। उसने बहुत तरह की बातें सुनी थीं। पर वह आदी था। खड़ा रहा। खज़ानची ने वही सन्दूक खोला। सन्दूक में एक भी नोट न था। सन्दूक का बीजक निकालकर देखा दो लाख तेरह हजार के नोट थे।

जटाशंकर तके हुए थे। रामरतन पहरे पर टहल रहा था। क्या हो रहा है, क्या नहीं, इसकी उसको खबर न थी। खज़ानची ने चुपचाप बीजक निकालकर जेब में किया और सन्दूक में ताली लगाई, फिर बाहर वाला ताला लगाया। जटाशंकर फाटक की आड़ से साधारण भाव से देख रहे थे। सिपाही चौंका, पर सँभलकर टहलने लगा।

खज़ानची ताला लगाकर चलें। पीछे-पीछे जटाशंकर हो लिये। खज़ानची घबराये हुए थे। जटाशंकर के लिए इतना काफ़ी था। अभी तक कोई पकड़ उन्हें न मिली थी। खज़ाने से कुछ दूर निकल जाने पर खज़ानची ने उन्हें देखा, घबराहट को दबाकर पूछा, “क्यों जमादार, क्या बात है?”

जटाशंकर ने जवाब नहीं दिया। खज़ानची की जेब पकड़ ली। “हाथ-पैर हिलाये कि उठाकर दे मारा और हड्डी-हड्डी अलग कर दी।” गरजकर कहा।

“यहाँ तुम्हारा क्या है?”

“यहाँ हमारी रोटियाँ हैं और आपकी भी।”

“हम पर हाथ उठाने का नतीजा मालूम होगा?”

“बहुत अच्छी तरह।”

“ज़मान हिलाई तो....”

“चुप रहिए।”

“हम वही जिन्होंने राना के नीचे रक्खा और सदियो। यहाँ कुछ ऐसा ही।”

जटाशंकर फ़ौज़ी आदमी थे। धोखे पर धोखा खा चुके थे। ताव

आ गया। चाहा कि उठाकर पटक दें। लेकिन मँभल गये। कहा, “खज्जानची साहब, हमको यही हुक्म है। आप तो अब वही हैं। सलाम।”

खज्जानची ने कहा, “रा...”

“हुजूर, निकालने वाले तो हमी हैं। यह फ़र्द हमको दे दीजिए।”

“उन्हीं का हुक्म ?”

“हुजूर। लेकिन उससे न कहिएगा। और आगेवाली काररवाई पहले हमसे। यहाँ भी तो एक कुंजी रहती है ?”

“हाँ, हाँ, ठीक है। यह लो।” खज्जानची ने बीजक दे दिया। देना नहीं चाहते थे, हाथ काँगा। पर काँटा ऐसा ही था। सोचा, “रुपये इसीने निकाल हैं। दो आदमियों के सामने कहला लना है।”

जटाशंकर ने बीजक लेकर कहा, “इसकी बात उसमें मत कहिएगा। नहीं तो हम पकड़ जायेंगे। उससे यह मालूम कीजिए कि कहाँ रक्खा है ? आपसे कहे देते हैं कि निकालकर हमने दिये।”

“तो वे पहुँच गये।”

“कितने लिखे हैं ? बताइए, नहीं तो हमें पकड़वाना पड़ेगा।”

“दा लाग्र तरह हज़ार। जमादार, बहुत नाजुक मामला है। भेद न खुल। तुम्हें भी मिलेगा।”

“आगेवाली लीपापोती भी हमें मालूम होनी चाहिए। रुपया रक्खा कहाँ है, पूछ लीजिएगा, नहीं तो हम पुछवायेंगे। कल हुजूर इसी वक्त खज्जाने में तशरीफ़ लें आने की मिहरबानी करें, नहीं तो रा—के पास मामला दायर होगा। खूब खयाल रहे (बीजक दिखाकर)

इसका हाल किमीसे कहिएगा तो बर्चाएगा नहीं। हमी आपतक इसका भेद है।”

“यह तै रहा ! लेकिन तुम भी इसका जिक्र न करना।”

“हुज़ुर का मामला, जिक्र किमसे किया जायगा ?”

जमादार राजा को मन्वोधन कर रहे थे, खोदावग्श अपने को समझते थे। सलाम करके जमादार वापस आये, खजानची आगे बढ़े। पीपल के चबूतरं पर मुन्ना बैठी हुई थी। देवकर मुस्कराती हुई सामने आई। “कितना है ?” हाँठ रंगकर पूछा।

“पाँच लाख।” खजानची ने छूटते ही कहा।

मुन्ना ने अक को मन में दोहराये।

“तो जल्द बिल तैयार हो जाना चाहिए। राजा साहब के दस्तखत बनाकर अकौन्टन्ट के पास पहुँचा दिया जाना चाहिए।

खजानची मन में कुडा। मोचा, इस बेवकूफ को कौन समझाये, दो-दो ढाई-ढाई लाख रुपये, ज़्यादा रुपये होने पर छिपा रखने के सिवा, सीधे रास्ते से, हज़म नहीं किये जा सकते। वे राजा की निगाह पर आँगे। बिल जाली बना लिया जा सकता है, पर खर्च का मेमो राजा की नज़र में गुज़रेगा। इम्प्रेस्ट का रुपया एक साथ मेमो बनकर निकलता है घर के खर्च के लिए। उससे हज़ार-पाँच सौ साल-छा महीने में निकाल लिया जा सकता है। उसके बिल सही होकर अकौन्टन्ट के पाम भेजे जाते हैं तो कैश-लेजर कर लिया जाता है, उसका अलग से मेमो में उल्लेख नहीं आता।

खुलकर खज़ानची ने कहा, “अच्छी बात है” फिर पछ्छा, “रुपये रानी साहबा के पास पहुँच गये ?”

“उसी वक्त” स्वर को मुलायम करके मुन्ना ने कहा, “नहीं तो रखे कहाँ जायेंगे ?”

“बिल बनाकर अकौन्ट के पास भेजने के लिए क्या रानी साहबा ने हुक्म दिया है ?”

“हमसे सवाल करने के क्या मानी ? हम जैसा सुनते हैं, वैसा कहते हैं ।”

“अच्छा तो उसी तरह बिल भेज देंगे ।” खज़ानची को अंधेरा दिखा । वह रास्ता काटकर चले ।

मुन्ना को जान पड़ा. कुछ बिगड़ गया । कुछ अप्रतिभ हुई । मगर फिर चेतन होकर कहा, “आप इतना नहीं समझते जब लोहे के सन्दूक से नोट गायब हो सकते हैं, तब चाक्री काररवाई भी हो सकती है ।”

“कैसे ?”

“जैसे आपसे कुंजी ली गई ।”

“वैसे ही मेमों पर राजा के दस्तखत करा लिए जायेंगे और पाँच लाख रुपये के एक खर्च पर ?”

“जहाँ पाँच लाख की चोरी होती है, वहाँ एक लाख की कम-से-कम रिश्वत होगी, और इस रकम से काम न हो, ऐसा काम अभी संसार में नहीं रचा गया ।”

“यह तो हम समझे, लेकिन मेमों पर राजा के दस्तखत कैसे होंगे ?”

“मेमो क्या है ?”

“जिस पर बिल के रुपये लिखे जाते हैं ।”

“राजा की सही हो जाने पर ये रुपये दर्ज कर दिये जायँगे ।”

“खजानची खुश हो गये । कहा, हाँ, ऐसा हो सकता है । लेकिन वहाँ भी लगाव होगा ।”

“राज्य रानी का भी है, लगाव सबसे है, जो उनका काम करेंगे, उन पर वे मिहरबान रहेंगी ।”

“अच्छी बात है; अब कुल काररवाई कर ली जायगी, लेकिन अकौन्टन्ट समझ जायँगे ।”

“कौन समझेगा, कौन नहीं, इसकी चिन्ता व्यर्थ है ।”

“यह भी ठीक । हमें क्या मालूम, कौन-कौन नेक नज़र पर हैं ।”

मुन्ना खजानची की नुकीली दाढ़ी देखती रही । खजानची ने खुश होकर रास्ता पकड़ा ।

२०

यूसुफ़ के पीछे तीन आदमी लगाये गये । होटल में यूसुफ़ ने कलकत्ते के एक मित्र का पता लिखाया था । रात को प्रभाकर अपने मित्रों की तलाश में बाज़ार गये । पालकी के अन्दर बैठे रहे । पालकी के दरवाज़े बन्द । दिलावर ने साथियों के साथ यूसुफ़ का पता ला दिया । बाज़ार के लोगों पर राजा के लोगों का प्रभाव था । जिस कमरे में सामान था, उसमें प्रभाकर के साथी नहीं मिले । प्रभाकर लौटे । अतिथिशाला के कमरे में आकर पूछा, “बाज़ार में रहने के कितने हाटल हैं ?”

दिलावर ने कहा, “सिर्फ़ तीन ।”

“और कोई रहने की जगह है ?”

“और रंडियों के मकान हैं ।”

निश्चय करके प्रभाकर ने पूछा, “क्या नाम इस आदमी ने लिखाया है ?”

“शेख़ नज़ीर”

कलकत्ते का पता दिलावर ने लिखा लिया था । प्रभाकर ने कहा, “सावधानी से इस आदमी का पीछा किया जाना ज़रूरी है । वहाँ तीन आदमी जायें । एक पहले ही उस पते पर पहुँचे । साथ वकील और पुलिस का अच्छा आदमी, कम-से-कम इन्स्पेक्टर होना चाहिए । हम चिट्ठी देंगे, वकील आदमी ले लेगा । इस पते का आदमी अगर यह नहीं, तो वह मिलेगा । इसके पहुँचने के पहले वहाँ पहुँचना चाहिए । यह भी बाद को वहाँ जायगा, और यह कहेगा कि वह स्वाकार कर ल कि वह यहाँ आया । तुम समझे ?”

“हाँ, लेकिन यह अगर कहकर आया होगा तो सब-का-सब गुड़-गोबर हो जायगा । बड़ा नीचा देखना होगा । वह इसीका नाम बतलाएगा, या नहीं मिलेगा । यह सरकारी आदमी है, वह भी होगा । इस तरह न बनेगा । अभी आप कच्चे हैं, बाबू । हम होटल वाले से कह आये हैं, कल वह इनसे इनके एक रिश्तेदार का नाम पूछेगा, अपने मन से पूछेगा, जैसे माले का नाम या मामू का या मौसी का । इन्हें जवाब देना होगा, अगर जवाब न दिया तो कहा जायगा कि ये राजा के सिपुर्द किए जायेंगे । ये गलत नाम बतलाएँगे । इस तरह

यहीं गवाही पक्की हो जायगी। फिर कलकत्ते का हाल हम मालूम कर लेंगे। राजा भी सरकार के हैं। अगर इन्होंने बात न मानी तो इनसे इतने सवाल किये जायेंगे कि होश फ़ाख़्ता हो जायेंगे।”

दिलावर की बातों से प्रभाकर को खुशी हुई। मर मुका लिया। कहा, “आप लोगों से बहुत सीखना बाक़ी है।” मन में कहा, “काम उस तरह भी पक्का था, भूठ से कहाँ बचाव है?”

“बानू, आपकी शराफ़त के हम कायल हो गये। आप हमें अपने आदमी मालूम होते हैं। हमी आपके साथ रहेंगे। छोटी-सी तनख़्वाह में ऐसी गिरह लगानी पडती है, नहीं तो लोग बिना शहद लगाये राजा को चाट जायें। अब आप आराम कीजिए।”

प्रभाकर लेटे। रात का तीसरा पहर बीत रहा था।

सवेर होटल वाले ने यूसुफ़ से एक रिश्तेदार का नाम पूछा। यूसुफ़ चाँकने हुए। मगर मामला तूल पकड़ जायगा सोचकर अपने रिश्तेदार का नाम बतलाया। होटल-वाल ने यूसुफ़ के दस्तखत कराये। यूसुफ़ ने थिगाड़कर दस्तखत कर दिये। फिर कलकत्ते-वाल जहाज़ के लिए रवाना हुए। खबर लेकर उनके पीछे तीन आदमी लगे। बहुत से यात्री थे। उन्हें मालूम नहीं हो सका, कान उनकी गरदन नाप रहा है।

कलकत्ते में उतरने के साथ उन्होंने अपने नाम के साथ जो पता लिखा था, उस पर पहुँचने के लिए एक आदमी तीर की तरह छुटा। पहल दरजे की बग्गी किराये की और जल्द चलने के लिए कहा। उसके दो साथी, रास्ते पर यूसुफ़ को तीसरे दरजे की दूसरी बग्गी उहराते

हुए देख कर, पूछताछ करने लगे, “कहाँ जाना है—जनाब कहाँ से तशरीफ़ ले आये ?” मतलब जवाब लेना नहीं, रोके रहना था। यूसुफ़ सस्ते भाव चढ़ना चाहते थे, जल्दबाज़ी नहीं की। एक बग्गी-वाले से तै न हुआ, दूसरे के पास चले।

आगन्तुको ने स्थान का नाम न सुना था। ज़रा देर करके आये थे। वे दूसरे के पास गये, माथ-साथ यह भी गये।

यूसुफ़ ने कहा; “तालतला ?”

“हाँ, बाबू।” बग्गीवाले ने जवाब दिया।

“क्या लोगे ?”

“डेढ़ रुपया।”

“वह क्या है थोड़ी दूर पर। डेढ़ रुपया बहुत है। ठीक-ठीक बतलाओ।

“अरे साहब, हम भी साथ हो जायेंगे क्या बुरा है ? तै कर लीजिए। आप बड़े आदमी हैं। पीछे बैठिए। हम आगे, पिछोड़े रहेंगे। आधा आप दीजिए, आधा हम।”

बात यूसुफ़ को जँच गई। पूछा, “आप लोग भी वहीं चलेंगे ?”

“जी हाँ,” एक ने कहा, “कुछ दूर और चलना है। पैदल चल जायेंगे।”

“कहाँ से आ रहे हैं ?”

“उलूबड़िया से।”

एक साथी मुसलमान था। यूसुफ़ मान गये। गाड़ी तै की। सवा

रूपये की ठहरी। तीनों बैठे। मुसलमान दोस्त अस्ल में हिन्दू था, प्रेञ्चकट दाढ़ी रखाये हुए। चुपचाप बैठे रहे। गाड़ी चलती गई।

पहले के गये हुये आदमी ने राज़ ले लिया। यूसुफ़ उससे कहकर नहीं गये। बतलाने जा रहे थे। राज़ लेकर और यह कहकर, “आप फँसाए गये हैं अपने किमी दोस्त से, उन्होंने अपने नाम की जगह आपका नाम लिखाया है और किमी मामले में फँस गये हैं; अगर आप हमारे पूछने का राज़ उन्हें न दीजिएगा, वे कहाँ गये थे, क्यों गये थे, किससे-किससे मिले थे आगे का क्या इरादा है, उनसे दोस्त की हैसियत से मालूम करके हमें बतला दीजिएगा, तो बच जाइएगा, कुछ फ़ायदा भी होगा, वे कोई हां, एक आदमी हैं, अपने को पहले बचाएँगे, सरकारी आदमी खाम तौर से आपको फँसा देंगे और खुद पर मारकर अलग हो जायँगे।” याद रखिएगा। हम आपसे फिर मिलेंगे।” यह कहकर वह आदमी अलग हो गया। दूर चलकर खड़ा हुआ। बातचीत हो चुकी थी कि यह आदमी अगर उधर जायगा तो पीछा करने वाले, माथी दो घन्टे के अन्दर उस जगह पहुँच जायँगे। यह माथी दो घण्टे तक प्रतीक्षा करेगा। यह पढ़ा-लिखा मुसलमान था।

यूसुफ़ तालतल्ले पहुँचे। गाड़ी रोकी। दोनों साथी आधा दाम देकर उतर पड़े और सलाम-वालेकुम करके चल दिये। तीसरा साथी प्रतीक्षा कर रहा था। तपाक से मिला। पूछा, “वह कहाँ है ?”

“साथ आया है।” एक ने कहा।

“राज़ मिल गया।”

“कैस जायगा ?”

“अब इसको कौन छोड़ता है ?”

“यहाँ जड़ जमानी पड़ेगी ?” एक ने पूछा ।

“मानी बात है ।” उस मुसलमान साथी ने कहा ।

“गुंजाइश है ?”

“बहुत ।” पहले-वाले ने कहा ।

“तुम्हारी किस्मत खुल गई ।”

“मुमकिन, गहरी रकम हाथ आये ।”

## २१

“भाई नज़ीर” यूसुफ़ ने पुकारा ।

नज़ीर बैठे थे । अभी ही फ़र्सत मिली थी । सोच रहे थे । कहने वाले आदमी की बात पक्को मालूम हो रही थी । घबराये भी थे । ग़रीब थे । यूसुफ़ की दोस्ती से फ़ायदा न हुआ था । कटने की ठान ली । आवाज़ पहचानकर उठे । दिल से नफ़रत थी, मगर मुस्कराहट से हाँठ रंग लिये । थानेदार की निगाह से निगाह भी नीची रक्खी ।

“अस्सलामवालेकुम् ।”

“वालेकुम् अस्सलाम ।”

“भाई, तुम्हारा नाम एक जगह लिखाया है ।”

“किस जगह ?”

“तुम पुलिस से राज़ लेने लगे !”

“क्या हमसे पूछा गया ?”

“यह बातचीत तो पहले हो चुकी है ।”

“इसका यह मतलब नहीं कि हम खुदा के लिए मुसलमान न रह जायें।”

“इस दफ़े के लिए मान जाओ।”

“आप पूरा-पूरा हाल बयान कीजिए, वरना...”

“वरना ?”

“हाँ”

“वरना आप सरकार से बदला चुका लेंगे।”

“नहीं चुकवा लूँगा।”

“तुम तो बहुत बिगड़े।”

“बात भी कोई बनाई ?”

“बात ता बनाई ?”

“बातें बनाते हैं।”

“अच्छा तो जो जी में आये कर लो” कहकर थानेदार साहब ने नक़ली ठहाका लगाया।

“मैं मज़ाक़ नहीं कर रहा।”

थानेदार साहब गर्म पड़े। कहा, “पेसा भी होगा कि हम तुम्हारा दिल देख रहें और अस्लीयत कुछ हो ही नहीं।”

“मुमकिन।” नज़ीर के स्वर में निवेदन न था।

“अच्छा तो आखिरी बात। अगर आप नहीं मानें तो आज ही आपका चालान करा दूँगा।”

नज़ीर ध्वराये। कहा, “हमारी बात और हमें मालूम भी न हो, क्या तमाशा है।”

“अच्छा तो आप तैयार रहिए ।”

“आप भी तैयार रहिए ।”

थानेदार बचराये । अजीजी से कहा, “पुलिस राज दे देती है तो उसका बल घट जाता है । काम हासिल नहीं होता । आप मान जाइएगा तो वक्त पर भीठा फल खाने को मिलेगा । नहां माने तो हाथ मलते रह जाइएगा ।”

“पर हमें मालूम कर लेना है ।”

यूसुफ़ द्वार गये । कहा, “हम एक जगह गये थे, कहीं आपका नाम हमने लिखाया है ।” फिर न बताया ।

“कहाँ गये थे ?”

यूसुफ़ ने एक दूसरी जगह का नाम बताया । कहा, “सरकारी काम था ।”

“आप ऐसा कहते हैं तो हमारी छाती दूनी हो जाती है । फिर ?”

“फिर और कुछ नहीं । यह याद रहे कि तुम्हारे मामू के तीन लडके हैं, यह भी लिखाया है ।”

“मेरे तो मामू ही नहीं । खुदा के फ़ज़ल से अब्बा जान के सालियॉ चार थीं साला एक भी नहीं ।”

“आपको हम बचाये हुए हैं, यह आप समझे या नहीं ?”

“हाँ, यह तो है ।”

“और आप नहीं गये, यह भी साबित है ।”

“हाँ, यह भी ।”

“आपको ज़िल्लत गवारा करनी पड़ी, इसका हमको अफ़सोस है।”

नज़ीर सर झुकाये खड़े रहे। यूसुफ़ गाड़ी करके आये थे।  
उधर को चले। विचार में नज़ीर को सलाम करने की याद न रही।

गाड़ी तै करके यूसुफ़ बैठे। गाड़ी चली। कुछ दूर पर एक दूसरो  
गाड़ी किराये पर ली हुई खड़ी थी। कुछ फ़ामले से पीछे लगी वह  
भी चली।

यूसुफ़ के चले जाने पर नज़ीर के पास वही पहला आदमी गया।  
बुलाकर पूछा। नज़ीर ने दीनभाव से कहा कि यूसुफ़ को उनसे तना-  
तनो हो गई है, उन्होंने बतलाया नहीं, जो कुछ कहा—यह वह करके,  
वह थानेदार हैं, उनसे जान-पहचान है, दूर के रिश्ते में आते हैं।

आगन्तुक ने कहा—“आप हमारे आदमी हैं। इन्होंने आपको फ़सा  
दिया है। हम आपको बचा लेंगे। कुछ रुपये भी देंगे। बाद को काम  
निकलने पर और मदद करेंगे। अभी आप एक चिट्ठी लिख दीजिए  
कि आपका यह नाम है, यह वल्दियत है, इतने मामू हैं, और इसके इतने  
लड़के—यह यह।”

नज़ीर ने, बात पक्की है, सोचा। ग़रीब थे। रुपये मिल रहे थे।  
दावात-कलम लेकर कुल बातें सामने लिख दीं।

आगन्तुक ने उन्हें पच्चीस रुपये दिये। नज़ीर हर तरह से उसके  
आदमी बन गये। यूसुफ़ का पूरा-पूरा हाल आगन्तुक को मालूम हो  
गया—वह कहाँ रहते हैं, उनके वालिद क्या करते हैं, आजकल क्या  
रुख है, किस कार्रवाई में लगे हैं।

आगन्तुक वहाँ से राजा की कोठी आया। उसके साथी भी आये।

उन्होंने घर का पता और बाप का नाम मालूम कर लिया था। सामने के पान वाले ने बतलाया था, दोनो जगहों की बातें मिल गईं। लोग खुशी-खुशी टहलते रहे। अली को देखा। अली ने पूछताछ शुरू की। लोगों ने कहा, बर्दवान में आये हैं।

अली ने पूछा—“बर्दवान में सुदेशी का आन्दोलन कैसा है ?”

“कौन सुदेशी ?” एक ने पूछा।

“यही जो सरकार के खिलाफ़ बमबाज़ी हो रही है।”

“आप अखवार तो पढ़ते होंगे ?”

“हाँ, हमने कहा……”

दूसरे ने कहा, “बमवाले हैं”

“कौन ?” अली ने कहा—“हमारे साहबजादे थानेदार हैं।”

तीसरे ने कहा—“हमारे मामू के साले के ससुर इन्सपेक्टर हैं।”

## २२

प्रभाकर को जहाँ रक्खा है, उसी कोठी का पिछला हिस्सा है। दूसरी तरफ़ बुआ रहती थीं। प्रभाकर के दोमंज़िले की छत, दूसरे छोर तक, बरगट और पीपल की डालों से छायादार है। भीतर, कोठों में, अँधेरा। इतना प्रकाश कि काम कुल हों। खुली तरफ़ खिड़की वाला बाज़। दूमेरे किनारे मर्दों के लिए बड़ा जलाशय, गहरा, मछलियों की खान। किनारे नागियलों की कतार। दूसरी पर, आम, जामुन, कटहल, लीची, नागंगी, शहतूत, फ़ालसा, बादाम, रक्तचन्दन आदि के पेड़। कहीं-कहीं गुलचीनी, गन्धराज, अशोक, होंग, अनार, गुलाबजामुन, योजनगन्धा।

खुली, हवादार खिड़कियों के एक बगल पलंग बिछा है, मशहरी लगी है। एक बड़ी मेज लगी है, काठ की; मगर अच्छी, कई कुर्मियाँ चारों ओर से रक्खी हैं। दो आलमारियाँ हैं जिनमें सामान, कपडे और किताबें हैं। भीतर, दूसरी खमसार के रूप, बड़ा बैठका है। बत्ती से दी उजाला होता है। वहाँ प्रभाकर साधियों के साथ काम करता है। बैठक की दूसरी दीवार अकेली है, बड़ी खिड़कियाँ लगी हैं, खोल दी जाय तो गुप्त कार्य दिखें लेकिन पेड़ों की घनी छाँह है। फिर भी काम चल जाय, दिये जलाने की दिक्कत न रहे, पर, डाल पर चढ़े अजनबी से दिख जाने की शंका, प्रभाकर खिड़कियाँ बन्द रखता है। ज़ीने की तरफ़ के पहरे से एक दूसरे आँगन के बरामदे से आने-जाने का रास्ता है। प्रभाकर के कमरे के छोर से तालाब को निकलने का एक बाहरी जीना है। पहले नीचे और ऊपर के दरवाज़ों में ताले पड़े रहते थे; लोहे के पात जड़े बाहर वाले और काठ के भीतर वाले में। यह उसका एकान्त रास्ता है। घिर जाने पर पहरे वाले ज़ीने से उतरने का दूसरा रास्ता है, फिर कई तरफ़ फूटी ढालाने, आँगन से आँगन को चलने वाली है।

पास निर्जन। निकलने और बैठने की राहें प्रभाकर देख चुका। सरोवर के दूसरी ओर मर्दाना बाग़ है, जिसमें तीन हज़ार पेड़। गढ़ की दीवार के दूसरी तरफ़ गाँव का रास्ता निर्जन। और भी राहें हैं। इससे बह एक रोज़ बाहर के लिये निकल चुका है। रासपुर, बड़ा गाँव, केन्द्र है, चखें और करघे का काम होता है, जनता और जुलाहों में प्रचार भी। सभी कमकरोँ का दिल बढ़ा हुआ। स्वदेशी-प्रचार के

गीत गाते हुए । काम करते हुए । प्रभाकर का व्याख्यान हुआ । निरीक्षक-जैसे गये थे । बहुत-से दूसरे केन्द्र गये । फिर कलकत्ता चलने का बहाना बनाकर लौटे और रात को अपने प्रासाद-वास पर आये ।

बंगाल और सारे देश में आन्दोलन की चर्चा है सैकड़ों कर्मि प्रान्त में फैले हुए । संगठन और व्याख्यान और काम करते चले । विदेशी का बहिष्कार ज़ोरों पर । जगह-जगह 'युगान्तर' की छिपकर बातें सुरेन्द्रनाथ और विपिनचन्द्र के व्याख्यानों की तारीफ़ । अखबार रंगे हुए । बन्देमातरम का पहला समस्वर आकाश की चींगता हुआ । गीत; भिन्न कवियों-गायकों के भी संगठन, काम; दिन-रात काम; एक लगन ।

प्रभाकर नहाने चला । सरोवर पर पक्के घाट हैं, लम्बान की दोनों पंक्तियों के बीचो-बीच दूसरा घाट निकट है । एकान्त रहता है । कोठी के पिछले छोर से दूसरी तरफ़ वाला घाट निकट पड़ता है । प्रभाकर उसीमें नहाता है । कोठी के सदर फाटक की बगल में सरोवर का राजघाट है । उसमें लोग आते-जाते हैं । दोनों घाटों के चारों ओर मौलसीरी के पेड़ लगे हैं और काफ़ी पुराने हो चुके हैं । बड़ी घनी छाया है । वैसी ही टंडक भी ।

प्रभाकर ने डुबकियाँ लगाकर स्नान किया । भीगे अँगोछे से बदन मला । हाथ-पैर रगड़े । कुल्ले किये । कुछ तैरा, कुछ ग्वेला । इधर-उधर के दृश्य देखे, पानी से भीगी पलकों से कैसे दिखते हैं । फिर निकलकर धोती बदली, धोती धोई और निचोड़कर, गीली धोती और तौलिया लेकर चला ।

खज़ाञ्ची खोदाबख्श, मुन्ना और जटाशंकर के पेट में पानी था। तीनों ने बचत सोची। तीनों के हाथ में पकड़ है।

जटाशङ्कर से मिलने का वक्त आया। खज़ाञ्ची कलकत्ता और राजधानी एक किये हुए हैं।

दुपहर का समय। किरणों की जवानी है। हरियाली का निखार। मुन्ना काठी की बग़ल वाले रास्ते से गुज़र रही है। रुपया रक्खा है, दूर से निगरानी रखती है। कई दफ़े बट अंधेरो कोठरी देखती है। सदर की तरफ़ वाले घाट की बग़ल से, किनार-किनार जो मड़क दूसरे घाट को जाती है, उसी पर टहलती हुई। प्रभाकर को दूसरे किनार से कोठी की तरफ़ चलते, फिर कोठी के भीतर चले जाते देखा। पेड़ों की आड़ है और सिंहद्वार से दूर है। अन्दर महलवाली दासी के लिए कोठी के दूसरे किनारे तक बढ़ जाना, अन्देशे के वक्त, स्वाभाविक है। उसकी प्रभाकर पर नज़र पड़ी कि तेज़ी आई। चौकन्नी हुई। अग्ने में पूछा। किसी को उधर से जाते नहीं देखा। बहो जीना है, नहीं मालूम। कभी गई नहीं। कोठी का उधर वाला हिस्सा नहीं दिखा। प्रभाकर को किनारे से भीतर जाते देखा।

खज़ाञ्ची अभी नहीं आया। आयेगा, कुछ टहरकर चलेगी, राह पर मिलेगी। पूछना और काम लेना है। छिपी भी है, देखती भी है। यहाँ से सिंहद्वार और वह रास्ता नहीं देख पड़ता। अनुमान है, वक्त पर लौट पड़ेगी। सजग है—खज़ाञ्ची लौट न जाय।

खज़ाञ्ची बेचैन है। घटना घट चुकी। बाजक जमादार के हाथ

पड़ा। परदा फाश हुआ। बंध गये। सरकारी आदमी की शरण लो। काम कर रखने का ठानो। एजाज़ से बातचीत करानी है। राज़ लेना है। निचले वर्ग की औरत से मदद चाहिए। मुन्ना आँख के सामने आई। सहारा मिला। आखिरी हिम्मत बाँधी कि इस जाल से छूट जाय। सरकार की शिरकत के खयाल ने पाया जमाया।

जटाशङ्कर से मिलना आवश्यक है, खज़ाञ्ची यथासमय आये। खज़ाने की तिजोरियाँ खोलीं, बीजक देग्वे। जटाशङ्कर भी खड़े हुए देखते रहे। चपरासी के सन्दूक बन्द करने पर खज़ाञ्ची से जटाशङ्कर ने पूछा—“ठीक है ?”

“ठीक है।” गम्भीर अप्रमत्तता से खज़ाञ्ची ने कहा। जटाशङ्कर सिपाही की गवाही तैयार कर रहे हैं। दोस्ता रही। लेकिन बीजक छिन गया है। बस नहीं। फँसे हैं। बचकर चले।

जमादार काम ले गये, खज़ाञ्ची से उतरते-उतरते न सहा गया। कहा—“जमादार, क्या यह गवाही अलग से पेश होगी ?”

सिपाही समझ गया। पूछा—“कैसी गवाही ?” बातें इधर-उधर सुन चुका था। खज़ाने की बातचीत ने जड़ जमा दी। खज़ाञ्ची के सामने सिपाही ने कहा, “मैं समझ गया।”

तेज पडकर खज़ाञ्ची ने कहा—“नहीं मुना ? हमने कहा, ठीक है।”

“बाद वाली बातें भी ?” सिपाही ने फिर सवाल किया।

जमादार ने कहा—“हम सधे होते तो पूछते क्यों ? सवाल मत करो।” मगर सिपाही का भूत न उतरा, शङ्का-समाधान न हुआ। छुटकारा भी न था।

खज़ाञ्ची ने निकलते हुए धीरज दिया, सब लोग एक ही राह से गुज़रेंगे। जहाँ आपकी गवाही होगी ? वहाँ हम भी होंगे।

मिपाही खड़ा रहा। जमादार और खज़ाञ्ची साथ निकले। रास्ते-रास्ते निकल गये। सिंहद्वार वाले घाट से कुछ फ़ासले पर एक कुञ्ज में बातचीत करने लगे। मुन्ना ने देखा। छिपकर बातचीत सुनने के लिये, रास्ते के किनारों की मेहँदी की बेड़ों से बचती हुई पास पहुँची। खज़ाञ्ची से मिलने का मुकाम कुछ आगे है। जटाशंकर की नाडी छूट रही थी। पूछा, क्या खबर है ?

खज़ाञ्ची ने कहा—“अभी दो रोज़ मर्तें बोलो।”

“तब तो हमारी नाँकरी चली जायगी।”

“तब और नहा बचेगी। पहले की बातें भी हमसे बताओ।”

“आप यह बताइए कि आगे की कार्रवाई क्या होगी ?” जटाशंकर ने पूछा।

मुन्ना समझ गई, इन दोनों का मेल मिल चुका है। कारण समझ में न आया। जमादार के रपोर्ट करने के विचार से डरी। पर जमी बैठी रही।

“अभी कुछ नहीं कहा जा सकता, जमादार।” खज़ाञ्ची ने लाचार होकर कहा।

“अब हमारे मान की बात नहीं।”

“जमादार, सिर्फ़ इस कोठे का धान उस कोठे गया है। दबा जाओ।”

“दबा कहाँ से जायँ ?”

जमादार रिपोर्ट न कर दे, इस डर से मुन्ना निकली। मिलने की ठानी। मेहँदी के किनारे से सड़क पर आ गई।

एकाएक उसके पहुँचने पर दोनों अस्त हुए। उसने कहा, सिपाही की ओर से मेरी गवाही होगी।

खज़ाञ्ची सकपका गया। जटाशंकर अपने बीजक की ढाल से तलवार खेल जाने को तैयार था। मुन्ना ने कहा, “मेरा हाल दोनों को मालूम है। हम तीनों का मिलना था। क्योंकि रानी जी हैं। रानी और राजा मिल गये। रुपया हमी लोगों में है। हमी लोगों का है। मिल्लत से चलना है, क्योंकि हमको बचना है। सिपाही को हम समझा लेंगे। क्या कहते हो जमादार ?”

जमादार का बीजक-बल्लू घट रहा था। चुपचाप खड़े थे।

मुन्ना ने सोचा, परदा फ़ाश हुआ तो बुरी हालत होगी, रिश्वत कुछ दे दी जायगी तो अभी मामला दबा रहेगा। कहा—“रानी जी जल्द आज-कल में रुपया देने वाली हैं। आप लोग रानी के तरफ़दार रहिए। यह काम इसीलिए किया गया है। राजा के कान में बात पड़ जायगी तो बासों पानी चढ़ेगा। मामला बहुत बढ़ेगा। नौकरियों जायगी। पुलिस के हाथ गया तो सज़ा की नौबत आयेंगी। हमी लोग बर्धेंगे। रानी और राजा को कुछ नहीं होगा। सज़ा ठन रहेगा तो मजे में चले चलेंगे, क्या कहते हैं ?”

“इससे अच्छी और कौन-सी बात है ?”

जटाशंकर ने भी खज़ाञ्ची की बात दुहराई।

मुन्ना ने कहा—“जमादार, अब तुम चलो, उस सिपाही से मैं बात-चीत कर लूँगी। यह बात हम तीनों की रही। रानी साहबा से तुम मिल नहीं सकते।”

जमादार चलने को न हुए, फिर कुछ कहना चाहा, मुन्ना ने बीच में खुलकर कहा—“अब चलो जल्द, यह मालूम नहीं, ये रानी साहबा के क्या हैं आंर होंगे ?”

जटाशङ्कर चले । रास्ते पर सोचा—‘ राजा को बीजक लेकर न दिखायें । पहले का हाल कहना होगा; नहीं मालूम, मामला पल्टा जाय । जाने दिया जाय ।’

## २४

खजाञ्ची और मुन्ना पीपल के पास गये । खजाञ्ची ने गम्भीर होकर कहा—“जब कि हमने काम कर दिया है, एक काम हमारा तुम कर दो या रकम वापस करो । अब बात दो की नहीं रही ।”

मुन्ना—“कौन-सा काम है ?”

“पहले हम बता दें, तुम्हारा-हमारा फ़ायदा कहाँ है । हमको नहीं मालूम, रुपयों का तुमने क्या किया । यह बता सकते हैं कि जिनकी वजह इतना रुपया निकाल सकती हो, उनसे सरकार बड़ी है, वहाँ से और फ़ायदा उठा सकती हो । अगर हमारी बात पर न आई, तो मजबूरन् यह राज़ सरकारी आदमी को देना होगा । नहीं तो बचत नहीं । जिसके पास रुपया है, चोर साबित होगा । सरकार आसानी से पता लगा लेगी, रुपया रानी के पास है या नहीं । अगर न निकला तो तुम्हारा क्या हाल होगा, समझ लो । इस मामले को लेकर सरकार के पास हमारे जाने के यही माने होते हैं कि हमारा कुसूर नहीं, ताली चुराई गई ।”

“यह कौन कहता है कि नहीं चुराई गई, कहो मैं भी कहूँ, हाँ;

लेकिन मैंने चुराई, यह तुम्हें कैसे मालूम हुआ ? कैसे कहोगे, फलाँ ने चुराई ? सुनो तिजोड़ी के फिरसे खुलने का सुबूत गुज़र चुका है। इतने उझाके न बनो। तुम नप चुके। मेरी के मानी, रानी की पकड़ है, और तुम्हारी—बचत के लिए सरकार की। क्या रानी अपना सत्यानाश करा लेंगी ? तुमसे पहले यहाँ दोगी। यहीं रहना है। इस आग से सारा खानदान जल जायगा। फिर, माने रहने पर, वह हासिल हो सकता है। रुपये खैर मिलेंगे ही। काम भी सँवार दिया जा सकता है।”

“यह सही है, पर तुम्हारी भी पैठ होगी, और ऐसी जो हमसे नहीं हो सकती। सरकार की तरफ से उधर की बातें तुम्हींसे ली जायँगी। तुम्हारे सीधे तअल्लुक्कात होंगे। सिर्फ़ यह कि यह काम हममें से सुनकर तुम्हें करना है, फिर हम सरकार के आदमी से तुम्हारा हाल कहेंगे : वहाँका कोई तुमसे पूछेगा। सम्बन्ध हो जायगा।”

“इस तरह सम्बन्ध नहीं होता। वह कौन-सा काम है ?”

“एजाज़ से कुछ पूछना है।”

“हाँ !”

“हमारा फ़ायदा है। यह तुम्हारी समझ में आ जाय तो गुल खिल जाय। तुमसे तुम्हारे आदमी उठेंगे। तुम्हें यहाँ से यहाँ तक बढ़ना है। ज़मींदार तुम्हारे-हमारे आदमी नहीं। हम मुसलमान पहले ऐसे थे जैसे अंगरेज़। अब रैय्यत की रैय्यत हैं। माली हालत हमारी-तुम्हारी एक है। सरकार बङ्गाल के दो टुकड़े कर रही है। इससे तुमको और हमको फ़ायदा होगा यहाँ—ज़मींदार की जड़ हिलेगी, यानी रैय्यत को फ़ायदा होगा। इस काम में सरकार की मदद करनी है।”

मुन्ना पर असर पड़ा। जिससे जाति भर का भला हो वह काम सरकार ही कर सकती है। जाति-प्रथा की सताई मुन्ना का कखेजा डोला। ज़ब्त किये खड़ी रही, चमल अपढ़ औरत। फँसकर कहाँ तक बहती है, देखने की उमङ्ग आई। पूछा—“एज़ाज से क्या पूछना है?”

“एज़ाज से आज-कल में मिलकर पूछ लो, क्या हालात हैं? लौटकर जवाब दे जाओ।”

मुन्ना सहमत हुई। खज़ाञ्ची मन में सोचता हुआ बढ़ा कि रुपये रानी को दिये गये या नहीं।

## २५

डाल के सैकड़ों हाथों ने मुन्ना पर फल रक्खे। चली जा रही थी, पराग भरे, भौरे गुँज। तरह-तरह की चिड़ियों की सुरीली चहक सुन पड़ी। टुपहर के सन्नाटे के साथ मौसम की मिठास। फिर प्रभाकर याद आया। दूर से घुसते देखा है। कोठी में रहता है। कौन है? मुन्ना धीरे-धीरे वहीं चली। कोठी की बगल से जानेवाला रास्ता सुनसान रहता है। आदमी इक्के-टुकके। मुन्ना जीने के पास खड़ी हुई। जहाँ से आये थे वहाँ के लिए अनुमान किया, और घाट की तरफ चली नज़र उठाकर इस हिस्से को बनावट देखती हुई। बुआवाले बाग़ के सामने दोमंज़िला है। निकलने का दूसरा जीना है। बाग़ में जाने का जीना नहीं। उसी राह जाना पड़ता है। नीचे वाली मंज़िल में पुरानी चीजें कुफल में रक्खी हैं। कोई राह नहीं। एक अँधेरी कोठरी है, एक तरफ़ का दरवाज़ा टूटा है। उसको बाग़ का हिस्सा समझ सकते हैं। तालाब के किनारे की कोठी उसने नहीं देखी, यों बहुत-सा हिस्सा नहीं

देखा । बागीचे की तरफ़ खुले कमरों को देखकर लौटी । उसको जान पड़ा, सुनसान दिखता है । रहने की आहट नहीं मिलती ।

रहस्य से मुस्कराकर सिंहद्वार लौटी । जमादार बैठे थे । मुन्ना को सुनाकर कहा—“देखो, रघुनाथ जी की क्या इच्छा है ।”

“हम अभी आते हैं ।” मुन्ना ने कहा—“बस, आज रानी जी का बदला चुका लिया जाय ।”

“कैसे ?” पड़यन्त्र वाले की आवाज़ से पूछा ।

“अभी आती हूँ । उसको चाहते तो नहीं ?”

जमादार सन्न हो गये । मुन्ना ने ज़रा रुककर पूछा, “हम हों या वह ?”

तुमको कौन पाता है ? तुम्हारी चल रही है ।”

“फिर उसकी तरफ़ लपकना मत ।”

“अच्छा, चली आ ।”

“मुन्ना घूमी । सिपाही भगता नहीं, जीत की जगह है लेता है । हमारी हो, तो अपनी गरदन नपाये देते हैं ।” ब्योढ़ी की ओट में खड़े जटाशङ्कर ने कहा ।

प्रेम की आँखों मुन्ना ने देखा ।

हम राह देख रहे थे । बता दो, कितने की चोरी हुई ?”

“पाँच लाख की ।”

“गलत है ।”

मुन्ना ने जटाशङ्कर को देखा । जटाशङ्कर हाथ पकड़कर कागज़ात के कमरे में ले गये । देर तक बातचीत की । हाल

समझकर रुपये बताकर बीजक दे दिया। दोनों के गहरे सम्बन्ध हो गये।

## २६

मुन्ना की निगाह नीली हो गई, चाल दीली। चलकर महलवाले भीतरी तालाब में अच्छी तरह स्नान किया। गीली धोती से निकलकर बुआ के कमरे में गई। एक बज चुका था। चुन्नी फर्श पर चटाई बिछाकर दुपहर की नींद ले रही थी। मुन्ना की थाला चूल्हे पर रखी हुई। भोजन करके चटाई बिछाकर लेटी। आँख लग गई।

जब उठी, चुन्नी काम कर रही थी। बुआ लेटी हुई थी। बगल की दूसरी कोठरी में मौसी बैठी हुई खाने का मसाला तैयार कर रही थी ?

मुन्ना, कुछ नोट ले आई। बरामदे पर गिने। दस और पाँच रुपये के पहचानती थी। ये थोड़े थे। जटाशकर को एकान्त में बुला ले गई और कहा—“आज ही सिपाही इकट्ठे कर लेने हैं, बाजार चले जाओ, पुलिस के साफ़े वाला कपड़ा खरीद लो। सबको सिपाहियों की तरह पेश करना है कि बाहर के पहरेवाले न पहचान पायें। पहले रानी का बदला। राजा से एक जवान तलब करा लूँ, फिर खजाञ्ची की खबर लूँ।”

“उससे क्यों तन गई ?”

“कट गया। फिर फाँसा। मैं फँसी। इसका काम करना है। मगर अकेली रही तो इसको अपने रास्ते न ला पाऊँगी। तुम्हारी मदद पार कर सकती है। तुम हमारा हाथ न छोड़ो, तुमसे दिल टूट चुका था। मगर तुमने, डराकर भी बाँध लिया। इस मामले में हम अकेले थे, अब दो-

दो हैं। भेद किसी दिन खुलेगा, तब तक बच निकलना है, या पुख्ता सूरत निकाल लेनी है। तुम हमसे मिले, खज़ाञ्ची से भी, हमारा खज़ाञ्ची का यही हाल। हम एक दूसरे को फाँसना भी चाहते हैं। खज़ाञ्ची सरकार की मदद लेगा।”

“पहले हमको भेद बतला दिया होता ?”

“तो न उधर का फाँसना होता, न इधर का।”

“अब्र तो सारा संसार फाँस गया।”

“नहीं तो मतलब नहीं गठ रहा था।”

“रूपये रानी जी के पास नहीं, यह टेढ़ा है।”

“टेढ़ा हो, सीधा, बचत न थी अगर तुम बीजक रख लेते।”

“कहो, बचत के लिए दे दिया।”

“नहीं, मर्दानगी के लिए।”

## २७

मुन्ना बुआ के पास गई। बुलाकर बाग़ ले गई। सूरज नहीं डूबा। पेड़ों पर सुनदली किरणों का राज है। तेज़ हवा बह रही है। बुआ का शानदार आँचल उड़ रहा है। मुन्ना सिपाही या फ़ौजी हिन्दुस्तानी औरत की तरह दोनों खूँट कमर में खोसे हुए है। अनन्नास के फ़ाड़ की बग़ल में मौलसिरी का बड़ा पेड़ है, तने के चारों ओर कमर भर ऊँचा पक्का गोल चबूतरा बंधा हुआ है। दाईं ओर कुछ दूर तालाब, पीछे और बाईं ओर ऊँची चारदीवार, सामने कोठी; वही जगह जहाँ प्रभाकर रहता है। मुन्ना देर तक बैठी हुई बरामदे पर आँख गढ़ाये हुए बुआ को फूल-पत्तियों की बातचीत में बहलाये रही।

प्रभाकर के बरामदे पर एक चिड़िया न दिखी। बुआ से उसने कहा,  
“कैसा समय है ?”

“बहुत अच्छा।”

“क्या चाहता है जी ?”

“बहुत कुछ।”

“सबसे पहले क्या ?”

“हमको लाज लगती है। हमारा जी कुछ नहीं चाहता। जब भाग फूट गया, तब चाह कैसी ?”

“यह तो हमारे लिए भी है। लेकिन न जाने क्यों, चाहना पड़ा, भाग को जगाना पड़ा।”

बुआ का ब्राह्मणत्व जोर मारने को था, मगर सँभल गई। कहा—  
“जैसा कहा जाता है, वैसा करती ही हूँ।”

“हमको रानी जी की हैसियत से कहना पड़ता है। तुम यह समझ चुकीं कि पीछा नहीं छूटता। तुमको ऐसा करना चाहिए कि पीछा छुड़ा कर मर्द भगे।”

“अच्छा नहीं जान पड़ता। परमात्मा के घर जाना है। जी को बेपरदगी पसन्द नहीं। लाज बड़ी चीज़ है। दूसरा जबर्दस्ती खोलता है तो बचाव की जगह रहती है।”

“तुमने दिल दे दिया। यह दिल मर्द को न दो। लंने लगोगी तो मालूम होगा कि वह तुम्हारा नहीं। या तो वह तुम पर है या तुम उस पर। आज तक मर्द को ही तुमने अपने ऊपर पाया होगा। अब उल्टा नज़र आयेगा। बचत की और जगह मिलेगी। मर्द झुका रहेगा।”

बुआ को बल मिला। पूछा—“क्या मर्द के पीछे लगना होगा?”

“हाँ, और यह इतना बड़ा मर्द है कि यहाँ उमसे बड़ा मर्द नहीं।”

“वह कौन है?”

“वह राजा है। वही यह अपमान कराता है। आज तुमको रानी का सम्मान दिया जायगा। साथ सिपाही रहेंगे। यह न समझना तुम रानी नहीं, बुआ हो। कभी यह न जाहिर करना कि किसी मतलब से तुम गई हो। तुम्हारे साथ सब पुलिस के सिपाही रहेंगे। खूब याद रहे, कहना, मैं रानी। तुमको कोई पहचान न पायेगा। मैं साथ रहूँगी, लेकिन दूर। जो सिपाही बहुत पास रहेगा, उसको अपना जिगरी मत समझना।”

“हमको डर लगता है।”

“हम कई आदमी साथ रहेंगे। डर की कोई बात नहीं। कहो, क्या कहोगी।”

“मैं रानी।”

“हाँ।”

सन्ध्या की छाया पड़ने लगी। मुन्ना ने बरामदे की तरफ देखा, कोई नहीं देख पड़ा। बुआ को साथ लेकर लौटी। हवा और सुहानी हो गई। बुआ को पहल शक्का थी, मगर हृदय के कपाट जैसे खुल गये; जान पड़ा, संसार में धर्म का रहस्य कुछ नहीं—सब दोग है।”

बुआ को टहलने के लिए छत पर छोड़कर मुन्ना सिपाही के पास गई और उस तरफ जाने के लिए कहा।

सिपाही ने कहा—“वह देख, बरामदे का दरवाजा बन्द है। वहाँ,

माल की निगरानी करने वाला जाता है।”

“वहाँ कोई रहता नहीं ?”

“नहीं।”

“तुमको और कुछ मालूम हुआ ?”

“हाँ, जमादार ने सबको हाज़िर रहने के लिए कहा है, और यह खबर है कि रानी जी ने इनाम भेजा है, सब सिपाही इस कांठी के आ जायेंगे, तब दिया जायगा।”

## २८

रात आठ का समय होगा। प्रमोद वाले कमरे में राजा साहब बैठे हैं। कुल दरवाज़े और झरोखे खुले हैं बड़े-बड़े। सनलाइट का प्रकाश। तेज़ी से, लेकिन बड़ी सुहानी होकर हवा आती हुई। दूर तक सरोवर और आकाश दिखता हुआ। सरोवर में वृत्तियों की जोत वाले कमल बिम्बित। कहीं-कहीं हवा से होता लहरों का नाच दिखता हुआ। चारों ओर साहित्य, संगीत, कला और सौन्दर्य का जादू। साज़िन्दे बैठे हैं। कान के बाहर से साज चढ़ाकर बजाने की आँख देख रहे हैं। बेवसी से बचने की उम्मीद भी है। प्याले चल चुके हैं। फ़र्श पर बिछी ऊँची गद्दी पर एजाज़ और राजा बैठे हैं। एक बग़ल प्रभाकर है। नीचे-कालीन-बिछी चदर पर साज़िन्दे।

राजा साहब ने एजाज़ से पूछा, एजाज़ ने सम्मति दी। साज़िन्दों ने अपने-अपने साज़ पर हाथ रक्खा। एजाज़ ने गाया—

“जाह्रिद, शराबेनाब से जब तक वजू न हो,  
 क्वाबिल नमाज पढ़ने के मसजिद में तू न हो ।  
 पहलू से दिल जुदा हो तो कुछ ग़म नहीं मुझे,  
 ऐ दर्देदिल जुदा मेरे पहलू से तू न हो ।  
 वह गुमशुदा हूँ मैं कि अग़र चाहूँ देखना,  
 आहना में भी शक़ल मेरी रूबरू न हो ।  
 शाखें उसीकी हैं यही जड़ है फ़साद की,  
 पहलू में दिल न हो तो कोई आरजू न हो ।  
 मसजिद में मैंने शेख को छोड़ा यह कहके आज,  
 मय लाऊँ मैकदे से जो आबेवजू न हो ।  
 सारी दमक-चमक तो इन्हीं मोतियों से है,  
 आँसू न हो तो इश्क़ में कुछ आबरू न हो ।

फिर गाया—

“बाजी कहुँ बैरन, बिखभरी सवत बाँसुरी,  
 अधर-मधुर ध्वनि नेक सुरन सों  
 कूक कूक तड़पाय, सखी री, वाकी  
 गाँस फाँस जिय हूक । छन आँगन, छन  
 चढ़त अटा पर, कर मल मल  
 पछितात सेज पर,  
 बैरन सवत सताये चाँद,  
 रह-रह के तान नई फूँक ।”

ठुमरी का रङ्ग जमा । राजा साहब ने प्रभाकर से गाने का अनुरोध किया । प्रभाकर ने गाया—

“प्रथम मान ओङ्कार ।

देव मान महादेव,

विद्या मान सरस्वती

नदी मान गङ्गा ।

गीत तो सङ्गीत मान,

सङ्गीत के अक्षर मान,

वाद मान मृदङ्ग,

निरतय मान रम्भा ।

कहें मियाँ तानसेन,

सुनो हो गोपाल लाल,

दिन को एक सूरज मान,

रैन मान चन्दा ।”

प्रभाकर के गाने के भाप पर तूफ़ान उठा । एजाज़ की गायिका हिली । स्वदेशी आन्दोलन में आज की धनिक और श्रमिक की जैसी समस्या न थी; पर आन्दोलन को असफल करने के लिए यह समस्या लगाई गई थी । प्रभाकर विचार करता था तबतक साहित्य द्वारा रूस के जन-आन्दोलन की खबरें आने लगी थीं । ज़मींदार मुसलमान स्वदेशी के तरफ़दार थे; इसलिए मुसलमान रैम्यत बहुत बिगाड़ नहीं खड़ा कर सकी । पुराणों का राज्य समाज में तब और प्रबल था, बादशाहत का लहजा नहीं बिगाड़ा था । प्रभाकर सोचता हुआ बैठा

रहा। गाने की तरङ्ग उठकर जैसे निकल गई। एजाज़ उसकी गम्भीर मुद्रा से प्रभावित हुई। राजा साहब भी खामोश बैठे रहे। देशप्रेम जुआ था। रौशनी, पश्चिम का बानिज। स्वामी विवेकानन्द की वाणी लोगो में वह जीवन ले आई, खास तौर से युवकों में, जिससे आदर्श के पीछे आदमी जगकर लगता है। प्रभाकर राजनीति में इसीका प्रतीक था। धैर्य से बैठा रहा।

इशारा पाकर साज़िन्दे चल। प्रभाकर उठने को था कि दिलावर भीतर आया; राजा साहब के कान में कान लगाया। खबर राजनीतिक है। राजा साहब ने प्रभाकर के सामने पेश करने के लिए कहा। दिलावर उछल पड़ा। कलकत्तावाले सुबूत दिलायें:—वह कागाज़, नज़ीर के नाम से यूसुफ़ का आकर ठहरना, बातचीत करना, होटल में ग़लत नाम लिखाना।

एजाज़ ने हुलिया पृछा। आदमियों ने बताया। एजाज़ खामोश हो गई।

प्रभाकर आगह-धैर्य से सुनता रहा। राजा साहब ने घन्यवाद देकर सबको बिटा किया। इनाम की घोषणा की।

राजा राजेन्द प्रताप ने प्रभाकर से पृछा—“आपका क्या अन्दाज़ है?”

“चर है, सरकारी।”

“अब हमको एक छून की देर नहीं करनी। कलकत्ता खाना हो जाना है। बँध गया। हमारे पास भी मसाला है। यह वही आदमी है।” एजाज़ ने कहा।

“लिखा प्रमाण हमको दीजिये।” प्रभाकर ने कहा।

राजा साहब ने कहा—“नहीं, हमीं रक्खेंगे बैरिस्टर साहब से सलाह लेंगे, इस तरह आपका भी हाथ हो गया।”

“तो हमें भी आपके साथ या कुछ पीछे, या दूसरे रास्ते से चलना चाहिए।”

आप परसों या और दो रोज़ बाद आइए।

प्रभाकर शान्त भाव से उठा और कहा—“अच्छा, तो आशा दीजिए।”

राजा साहब ने नमस्कार किया।

२९

मुन्ना ने देखा, दस बज गये। सिपाहियों को २०), २०) रुपये इनाम दिया था। बाज़ार से कपड़ा आ गया था। टुकड़े काटकर साफ़े बना लिये। रानी के अपमान का प्रभाव सब पर है। सब चाहते हैं, राजा ऐसा न करें कि उनके रहते एजाज़ को रक्खें।

डंडे सबके हाथ में, पुलिसवाले नहीं, मिर्ज़ापुरी। चमरौधे की नोक देखते, सिंहद्वार की बत्ती के इधर-उधर टहल रहे हैं।

रुस्तम को सिखा दिया। चलने और पहुँचने का रास्ता और समय मुक़र्रर कर दिया। पहरे की दो तलवारें निकलवा लीं। रुस्तम कां दी। एक बुआ के बाँधकर ले चलने के लिए, एक खुद बाँधे रहने के लिए। एकान्त में दो घन्टे तक रहना है कहकर ध्वनि में समझा दिया, और विश्वास बँधा दिया कि बुआ को उसने समझा दिया है।

बुआ उसकी बात पर आ चुकी थीं, एक सत्य, एक न-जाना दबाव।

एक तड़प थी जिससे उनके पैर उठे । ढाढस बँधा, मुन्ना मिलेगी । कुछ बिगाड़ने न पायेगा, अगर वे खुद न बिगाड़ बैठें ।

बुन्ना को सबसे पहले मुन्ना ने खिड़की से निकाला । सिपाहियों को यह बात नहीं मालूम । रुस्तम कोठी की खिड़की की दूसरी तरफ खड़ा राह देख रहा था । दोनों कन्धों पर पेटी से बँधी म्यान के साथ दो तलवारें लिये था । मुन्ना ने बुन्ना को रुस्तम के हवाले किया और लौटी । मन में ब्राह्मणों के सत्यानाश का दरवाज़ा खोला ।

बुन्ना शरमाई । मुन्ना को देखकर एक दफ़े जैसे बल खा गईं । संभल कर निगाह बदली और रुस्तम के साथ चल दीं ।

मुन्ना मुस्कराई । जमादार के पास आई । सिपाहियों को मिठाई और पूरी और दस-दस बीड़े पान बाँध लेने के लिए बाज़ार भेजा । दो घंटे का क्त निकाला । जमादार को एकान्त में लेकर बातचीत करने लगेगी ।

## ३०

रुस्तम बुन्ना को लेकर चला । रात के दस के बाद का समय । गढ़ सुनसान । मर्दाना बाग़ से चला । बुन्ना को शक़्का हुई । फिर मिट गईं ।

“देखती हो दो तलवारें हैं ?” रुस्तम ने प्रेमी गले से पूछा :

“हाँ,” शरमाकर बुन्ना ने कहा ।

“एक तुमको बाँधनी है ।”

“हाँ ?”

“बाँधना आता है ?”

“नहीं ।”

“हमी बाँधेंगे । सुना है ?”

“हाँ ।”

“इसका मतलब समझ में आया ?”

बुआ लजा गई । सामने आसों के पेड़ थे । रस्तम बढ़ा । एक की झुकी डाल पर दोनों तलवारें टाँग दीं ।

“यहाँ सिर्फ हम हैं और तुम ।”

बुआ शरमाई । रस्तम का पुरुष पूरी शक्ति पर था । कहा—  
“उस रोज़ नहाकर तुम जैसी निकली, वैसा ही हो जाना है ।”

बुआ का हाथ रुका । जी ऊबां ।

रस्तम ने पूछा—“तालाब में और लोग थे, वे क्यां थे ?”

“हमको नहीं मालूम ।”

आवाज़ से रस्तम समझ गया कि जमादार का कहना दुस्त; वे फँसाये गये, अपनी तबियत से नहीं गये ।

घबराया कि इसका धर्म बिगाड़ा तो बुरा हाल न हो; फिर सोचा, मुझा का इशारा कुछ ऐसा ही है ।

कहा—“हम वे हैं जिनके बहुत-सी बीवियाँ होती हैं ?”

“यह हमारे यहाँ नहीं ?”

“तुमको आज हमारी बीवी बनना होगा !”

“मैं बीवी नहीं बनती ।”

“तुमने उससे कुछ कहा, उसकी बात मानी ?”

“ज़बरदस्ती कहलाने से कोई कहना है या मानना ।”

“लेकिन हमारे साथ के लिए तुम बात हार चुकी हो ।”

“मैं बात नहीं हारी ।”

“यह तलवार कैसे बाँधी जायगी ? कमर नापनी पड़ेगी या नहीं ? इससे कुछ समझ में नहीं आया ? राजे से बातचीत हँसी-खेल है ? हम बग़ल में रहेंगे, इससे तुमको इशारा कर दिया गया, तुम्हारी मंजूरी ले ली गई, इतनी दूर तुम निकलकर आ गईं । यहाँ हम पकड़ जायेंगे, तो कोई क्या कहेगा ? ये दोनों इतनी रात को यहाँ क्या करते थे, क्यों आये थे, इनका आपस में क्या रिश्ता है ? हम तभी बच सकते हैं जब मियाँ-बीबी—तुम रानी, हम राजा । वहाँ तुमसे क्या कहलाया जाना है ?”

बुआ भेपी, मगर यह भेप मंजूरी नहीं ।

“हम तुम्हारी कमर नापें ?”

“हे भगवान !” बुआ अन्तरात्मा में रोई ।

“कौन हो तुम ?” रुस्तम के पास पहुँचकर किसी ने पूछा । भरी आवाज़ ।

रुस्तम डाल की ओर बढ़ा और मूठ पकड़कर तलवार निकाल ली ।—“सुअर, कौन है तू ?” पूछा—

तलवार के निकलते ही पिस्तौल की आवाज़ हुई, मगर आदमी के निशाने पर नहीं; मर्द का गला गरजा—“भग यहाँ से, या रख तलवार, नहीं तो खाता है गोली ।”

रुस्तम भगा । बागीचे में पहले का जैसा सन्नाटा छा गया ।

प्रभाकर डेरे आ रहा था । यही उमका रास्ता था । आते हुए देखा । बुआ से पूछा,—“आप कौन हैं ?”

बबराहट के मारें बुआ का बोल बन्द हो गया, प्रभाकर खड़ा रहा। धैर्य देकर पूछा—“आप कौन हैं ?”

“हम बुआ।” लड़की के स्वर से, रत्ना पाने के लिए, बुआ ने कहा।

देर अनुचित है सोचकर प्रभाकर ने कहा,—“बचना है तो हमारे साथ आइए।”

“यह तलवार ले लो।”

तलवार एक और है, समझकर प्रभाकर चौंका। कुछ समझ में न आया। कहा,—“हमारी निगाह में अब तलवार का जमाना नहीं रहा। जिनकी तलवार होगी, वे ले लेंगे। यहाँ इस आदमी के अलावा और कोई था ?”

“और कोई नहीं ?”

“यह कहाँ से तुमको ले आया ?”

“मुन्ना ने इसक साथ कर दिया था और बहुत से काम करने के लिए कहे थे।”

“किसके खिलाफ ?”

“राजा के।”

“आदमी किनके ?”

“राजा के।”

“तरफ़दारी किनकी ?”

“रानी की।”

“अच्छा” प्रभाकर मुस्कराया।

“आपको रहना मंजूर है या हमारे साथ चलना ?”

“हम एक छुन इस नरकपुरी में नहीं रहना चाहते ।”

“हमारे साथ आइए ।”

प्रभाकर बढ़ा । बुआ पीछे हाँ लीं । तालाब के किनारे बुआ को खड़ा किया । दा-एक सवाल और पूछे । समझ की निगाह उठाई और अपने जीने की ओर चला ।

कोठी पर कमरे में गया । दो साथियों को बुलाया । कहा,—“बाहर एक औरत है । ललित, उसको लेकर बेलपुर जाओ । हम दो-तीन दिन में आतं है । महाराजिन बताना । भेद न देना । बाहर वालों से मिलाना मत । काम किये-कराये जाना । इसको भी लगाये रहना । मामला रङ्ग पकड़ रहा है । यहाँ म आजकल में ओरिया-बधना समेटना है । प्रकाश ताला लगाकर चल आयेँगे । गढ़ की चारदीवार में बहुत से दरवाजे हैं । हमार की ताली दूसरे के पास भी है या नहीं, सही-सही नहीं मालूम ।”

साथिया का लेकर प्रभाकर नीचे उतरा । चिन्ता की हल्की रेखा मन पर । बुआ के पास पहुँचकर कहा,—“इस आदमी के साथ चली जाओ, यह जैसा कहे करो । कोई हाथ नहीं उठाएगा । बाद को जहाँ कहिएगा पहुँचा देगा ।” बुआ को जान पड़ा, एक अपना आदमी, जिसको औरत अपना आदमी कह सकती है, बोला । वे सहमत हुईं ।

प्रकाश ताली लेकर चला ।

उठते गये। खेत से भगे सिपाही की तरह सिंहद्वार में घुसा। बात रही, हथियार नहीं डाला। हाँफ रहा था। जैसे दम निकल रहा है। ३-४ सिपाही बाज़ार गये थे, बाक़ी हैं। मुन्ना भी है।

रुस्तम को देखकर लोग चकराये। मुन्ना की आँख चढ़ गई। पूछा, “क्या है रुस्तम ?”

रुस्तम बोल न पाया।

रुस्तम के घबराये हुए हाँफते रहने पर सिपाहियों को उतना आश्चर्य न हुआ जितना तलवार लिये रहने पर।

जटाशङ्कर का काठ में पैर पड़ा। धीरज उनके स्वभाव में है बैठे देखते रहे।

रुस्तम ने आधा घन्टा लिया। मुँह धोया गया, कुल्ले कराये गये, सर पर पानी के छींटे मारे गये, पंखा झूला गया।

रुस्तम ने कहा,—“देव है। आदमी ऐसा नहीं होता। गढ़ के अन्दर ऐसा आदमी !”

लोग कुछ नहीं समझे। ऐसे आदमी के बारे में किसीसे नहीं सुना, नहीं देखा।

मुन्ना ने कहा,—“हम पछकर बताते हैं।” रुस्तम को बुलाकर ले चली।

एकान्त में पूछा,—“क्या हुआ ?”

रुस्तम ने कहा,—“एक आदमी मिला। मैं भगा, नहीं तो गोली का शिकार हो गया होता।”

मुन्ना को नहाकर लौटी सूरत याद आई। पूछा,—“कैसा है ?”

रुस्तम ने एक बाबू का हुलिया बतलाया ।

बुआ का क्या हुआ ?”

“हमको उसीकी कार्रवाई मालूम होती है ।”

मुन्ना को विश्वास हो गया ।

ठहकर पूछा,—“बुआ क्या उस आदमी के साथ रह गई ?”

“हाँ”, रुस्तम ने कहा ।

मुन्ना ने तीन सिपाही लिये । रुस्तम से घटनास्थल ले चलने के लिए कहा ।

लोग चले । जहाँ घटना हुई थी वहाँ अंधेरा है । रुस्तम ने ढाल देखी । दो म्यान और एक तलवार लटक रही है । बुआ का निशान नहीं ।

मुन्ना तुरन्त घूमि । जहाँ प्रभाकर का ज़ीना है चली । आदमा भी साथ ।

तब तक प्रकाश ताली लगाकर लौट चुका था । लोगों ने ज़ीने के दरवाज़े सिपाही की हैसियत से आवाज़ें लगाईं । कोई न बोला ।

कोठी घूमकर मालखाने के पहरे से जाना चाहा, दरवाज़े बन्द मिले । खुलते ही नहीं ।

एक दफ़े पुलिस की याद आई । खज़ाञ्जी बैठा न रहेगा, सोचा । राजा से रानी के बदले की बात गई, बल जाता रहा ।

रुपये निकालने गई । पाँच रुपये और दस रुपये के नोटों के बन्डल दो-दो करके निकाल सके, इस तरह रक्खे थे । एक हज़ार के

करीब नोट निकाले और ५०) ५०) रुपये सिपाहियों को और दिये ।  
बाक़ी जमादार को ।

नोटोंवाली तिजोड़ी बाहर गड़वा दी ।

### ३२

घटना क्या, अनहोनी हो गई । मुन्ना को खज़ाञ्ची का डर था ।  
जमादार भी बचत चाहते थे । इसीसे उलफ़ते गये । बेधड़क बढ़े ।  
फँसे सिपाहियों ने रानी का पल्ला पकड़ा । निगाह धर्म पर थी । तिजोड़ी  
के गाड़ जाने पर सिपाहियों की नसें ढीली पड़ीं । एक ने झूठे स्वर से  
कहा, रानी से राजा का सितारा बुलन्द है । मुन्ना ने कहा, गई, चलते  
ठोकर लगी, हँट दूसरे की रक्खी है, वह रानी का ही आदमी है, नादानी  
कर रहा है; न इधर का होगा न उधर का । मुमकिन, बदला चुकाने की  
रानी ने दूसरा हथियार चलाया हो । धीरज छाड़ने की बात नहीं;  
कल-परसों तक आज का अँधेरा न रहेगा । अगर कहा कि इसके लिये  
सज़ा होगी, तो काँटा न लगेगा । सब लोग बाल-बाल बच जायेंगे ।  
रुपये भी मिलेंगे । अभी साँस काफ़ी है ।

सिपाही खुश हो गये । सबको अपनी-अपनी जगह जाने के लिए  
मुन्ना ने कहा । कहा,—“रानी का हाल मालूम हो तो जी में जी आये ।  
यह कहकर रात-ही-रात नई कोठी की तरफ़ चली ।

जहाँ दासियाँ सोती हैं, वहाँ घुसकर, एक बग़ल लेट रही । नींद  
नहीं आई । दूसरे को बहलाने से अपना जी नहीं मानता । तरह-तरह  
की उधेड़-बुन से रात कटी । पौ फटी कि उठकर बुन्ना के महल के  
लिए चली । नई कोठी में शोर था कि सूरज की किरन के साथ जहाज़

“आपको रहना मंजूर है या हमारे साथ चलना ?”

“हम एक छन इस नरकपुरी में नहीं रहना चाहते ।”

“हमारे साथ आइए ।”

प्रभाकर बढ़ा । बुआ पीछे हो लीं । तालाब के किनारे बुआ को खड़ा किया । दा-एक सवाल और पूछे । समझ की निगाह उठाई और अपने जीने की ओर चला ।

कोठी पर कमरे में गया । दो साथियों को बुलाया । कहा,—“बाहर एक औरत है । ललित, उसका लेकर बेलपुर जाओ । हम दो-तीन दिन में आते हैं । महराजिन बताना । भेद न देना । बाहर वालों से मिलाना मत । काम किये-कराये जाना । इसको भी लगाये रहना । मामला रङ्ग पकड़ रहा है । यहाँ म आजकल में बोरिया-बधना समेटना है । प्रकाश ताली लगाकर चलें आर्येंगे । गढ़ की चारदीवार में बहुत से दरवाजे हैं । हमार की ताली दूसरे के पास भी है या नहीं, सही-सही नहीं मालूम ।”

साथियों का लेकर प्रभाकर नीचे उतरा । चिन्ता की हल्की रेखा मन पर । बुआ के पास पहुँचकर कहा,—“इस आदमी के साथ चली जाओ, यह जैसा कहे करो । कोई हाथ नहीं उठाएगा । बाद को जहाँ कहिएगा पहुँचा देगा ।” बुआ को जान पड़ा, एक अपना आदमी, जिसको औरत अपना आदमी कह सकती है, बोला । वे सहमत हुई ।

प्रकाश ताली लेकर चला ।

उठते गये। खेत से भगे सिपाही की तरह सिंहद्वार में घुसा। बात रही, हथियार नहीं डाला। हाँफ रहा था। जैसे दम निकल रहा है। ३-४ सिपाही बाज़ार गये थे, बाक़ी हैं। मुन्ना भी है।

रुस्तम को देखकर लोग चकराये। मुन्ना की आँख चढ़ गई। पूछा, “क्या है रुस्तम ?”

रुस्तम बोल न पाया।

रुस्तम के घबराये हुए हाँफते रहने पर सिपाहियों को उतना आश्चर्य न हुआ जितना तलवार लिये रहने पर।

जटाशङ्कर का काठ में पैर पड़ा। धीरज उनके स्वभाव में है बैठे देखते रहे।

रुस्तम ने आधा घन्टा लिया। मुँह धोया गया, कुल्ले कराये गये, सर पर पानी के छींटे मारे गये, पंखा झुला गया।

रुस्तम ने कहा,—“देव है। आदमी ऐसा नहीं होता। गढ़ के अन्दर ऐसा आदमी !”

लोग कुछ नहीं समझे। ऐसे आदमी के बारे में किसीसे नहीं सुना, नहीं देखा।

मुन्ना ने कहा,—“हम पछकर बताते हैं !” रुस्तम को बुलाकर ले चली।

एकान्त में पूछा,—“क्या हुआ ?”

रुस्तम ने कहा,—“एक आदमी मिला। मैं भगा, नहीं तो गोली का शिकार हो गया होता।”

मुन्ना को नहाकर लौटी सूरत याद आई। पूछा,—“कैसा है ?”

रुस्तम ने एक बाबू का हुलिया बतलाया ।

बुआ का क्या हुआ ?”

“हमको उसीकी कार्रवाई मालूम होती है ।”

मुन्ना को विश्वास हो गया ।

ठहरकर पूछा,—“बुआ क्या उस आदमी के साथ रह गई ?”

“हाँ”, रुस्तम ने कहा ।

मुन्ना ने तीन सिपाही लिये । रुस्तम से घटनास्थल ले चलने के लिए कहा ।

लोग चले । जहाँ घटना हुई थी वहाँ अंधेरा है । रुस्तम ने ढाल देखी । दो म्यान और एक तलवार लटक रही है । बुआ का निशान नहीं ।

मुन्ना तुरन्त घूमि । जहाँ प्रभाकर का ज़ीना है चली । आदमा भी साथ ।

तब तक प्रकाश ताली लगाकर लौट चुका था । लोगों ने ज़ीने के दरवाजे सिपाही की हैसियत से आवाज़ें लगाईं । कोई न बोला ।

कोठी घूमकर मालखाने के पहरे से जाना चाहा, दरवाजे बन्द मिले । खुलते ही नहीं ।

एक दफ़े पुलिस की याद आई । खज़ाज़ी बैठा न रहेगा, सोचा । राजा से रानी के बदले की बात गई, बल जाता रहा ।

रुपये निकालने गई । पाँच रुपये और दस रुपये के नोटों के बन्डल दो-दो करके निकाल सके, इस तरह रक्खे थे । एक हज़ार के

करीब नोट निकाले और ५०) ५०) रुपये सिपाहियों को और दिये । बाक़ी जमादार को ।

नोटोंवाली तिजोड़ी बाहर गड़वा दी ।

### ३२

घटना क्या, अनहोनी हो गई । मुन्ना को खज़ाञ्ची का डर था । जमादार भी बचत चाहते थे । इसीसे उलझते गये । बेधड़क बढ़े । फँसे सिपाहियों ने रानी का पल्ला पकड़ा । निगाह धर्म पर थी । तिजोड़ी के गाड़ जाने पर सिपाहियों की नसें ढीली पड़ीं । एक ने झूठते स्वर से कहा, रानी से राजा का सितारा बुलन्द है । मुन्ना ने कहा, गई, चलते ठोकर लगी, ईंट दूसरे की रक्खी है, वह रानी का ही आदमी है, नादानी कर रहा है; न इधर का होगा न उधर का । मुमकिन, बदला चुकाने की रानी ने दूसरा हथियार चलाया हो । धीरज छोड़ने की बात नहीं; कल-परसों तक आज का अँधेरा न रहेगा । अगर कहाँ कि इसके लिये सज़ा होगी, तो काँटा न लगेगा । सब लोग बाल-बाल बच जायेंगे । रुपये भी मिलेंगे । अभी साँस काफ़ी है ।

सिपाही खुश हो गये । सबको अपनी-अपनी जगह जाने के लिए मुन्ना ने कहा । कहा,—“रानी का हाल मालूम हो तो जी में जी आये । यह कहकर रात-ही-रात नई कोठी की तरफ़ चली ।

जहाँ दासियाँ सोती हैं, वहाँ घुसकर, एक बग़ल लेट रही । नींद नहीं आई । दूसरे को बहलाने से अपना जी नहीं मानता । तरह-तरह की उषेड़-बुन से रात कटी । पौ फटी कि उठकर बुआ के महल के लिए चली । नई कोठी में शोर था कि सूरज की किरन के साथ जहाज़

खुल जायगा। जागीरदार साहब कलकत्ता खाना हो रहे हैं। मुझ ने एक कहार को तैनात किया कि जागीरदार साहब के साथ कौन-कौन जाता है, देख आये, रानी जी का हुक्म है।

कहार मुस्कराया, कहा—“वे तो जायेंगी ही।”

“कौन ?”

“कौन हैं जो गाती हैं ?”

“और कौन-कौन जाता है; खास तौर से यह देखना, कौन-कौन औरत जाती है; उसके साथ एक ही बाँदी है, और भी कोई यहाँ की बाँदी जाती है या नहीं। रानी साहबा इनाम देंगी। समझ गया ?”

“रानी साहबा अभी तक चाहती हैं। मैंने अरई कहारिन को छेड़ दिया, कहा, तेरी शक्ल उससे मिलती है। उसने कह दिया। वह एक पन्द्रहीं नहीं बोली। अरई के लिए माफ़ी माँगा ली, तब दम लिया सो भी कब जब अबकी तनखाह से गुच्छो-करनफूल बनवा देने का कौल करा लिया।” कहकर मटरू हँसा। अपनापे से पूछा,—“मुन्ना, तेरी कैसी कटती है ?”

“फिर तो नहीं माफ़ी माँगंगा ?”

“मैंने कहा जात की है, कहीं बैठ जा, या बैठ लें। राम दोहाई, आँख रुप जाती है जब देखता हूँ, तेरे लिए चारो महीने कातिक है। सिगाही कुत्ते जैसे पीछे लगे रहते हैं। बहँगी में तीन-तीन को लादकर फेकूँ।”

“अच्छा चला जा। देखें, कितनी जानकारी रखता है। इनाम में एक थान के दाम मिलेंगे; मगर पक्की खबर दे।”

मटरू खुश होकर जहाज़ घाट की ओर चला ।

राज का ही जहाज़ है । मटरू जानता है । आदमियों में सबसे दबा, कहार । पहचानकर सबने राह दे दी । उस वक्त तक राजा या एजाज़ का आना नहीं हुआ था । मटरू सारा जहाज़ घूम आया । फिर एक किनारे खड़ा हुआ ।

आधे घण्टे के अन्दर एजाज़ की पालकी आई । एजाज़ किनारे उतरकर काठ की सीढ़ी से जहाज़ पर गई—इनाम भेजा ।

राजा की सवारी आई । शान से चढ़े । लोग चढ़ने लगे । जहाज़ खुला ।

मटरू ने एक-एक को देखा । रह जाने वाले लोगों के साथ लौटा । एक पहर दिन चढ़ चुका है ।

लौट कर मुन्ना से एक-एक बात कही । और पुरस्कार के लिए लाचार निगाहों से देखकर मुस्कराया ।

मुन्ना समझ गई । संवाद से खुश होकर पीपल वाले चबूतरे के पास दुपहर ढलते बुलाया । मटरू मानकर खुले दिल से दूसरे काम को चला । मुन्ना पुरानी कोठी चली ।

### ३३

प्रभाकर सचेत हो गया । मौका देखकर बचा हुआ मसाला पानी में फेंक दिया और प्रकाश को दिन होने पर पास के केन्द्र भेज दिया । दो आदमी और रहे और प्रभाकर । देख-रेख के लिए दिलावर और दो नौकर हैं, जिनके बाहर के मानी छत से हैं । श्री रघुनाथ जी वाली छत से, जल भरने वाले कंहरों से, दिलावर पानी चढ़वा लेता है ।

उसी ज़ोने से दिन रहते-रहते नौकर और पाचक एक दफ़ा बाहर की हवा खा आते हैं ।

मुन्ना जमादार से मिली । जमादार के होश फ़ाख़ता थे । राजा को बुआ के ग़ायब होने की ख़बर नहीं दी गई ।

मुन्ना को देखने पर माथी का बल मिला । रास्ता निकालने की सोची । पूछा—“क्या इरादा है ।”

मुन्ना ने कहा—“बुआ लापता हैं, यह सबसे ख़तरनाक है ।”

“क्या तअज़्जुब, रुस्तम ने उड़ा न दिया हो ।” जमादार ने कहा ।

“हो सकता है, मगर बात भूठ भी हो सकती है । पहले पता लगा लेना चाहिए । एक बात ज़ँचती है । उधर एक आदमी रहता है । वह कोठी में ही रहता है । वह कौन है, उसका हाथ हो सकता है ।”

“हाँ,” जमादार मँभले, “राजा का गुप्त रूप है, यह रामफल से सुना है । उन लोगो की आमदरफ़्त दूसरी है । वहाँ पुजारी जी का हाथ है ।”

“तुमको यह नहीं मालूम, रहने वाला काला है या गोरा है ?”

जमा०—“या एक है या तीन, नहीं ।”

मुन्ना—“एक दूसरी शाख़ है ?”

जमा०—“हाँ”

मुन्ना—“माई के लाल बहुत हैं ।”

जमा०—“अब बचना कठिन है ।”

मुन्ना—“जहाँ तक हो अट्ट पर न चढ़ो ।”

जमा०—“कैची काटती हो ?”

मुन्ना—“हमारे ही साथ सती होना है ।”

जमा०—“तभी तो कहा, कैची काटती है ।”

मुन्ना—“बस, अब साथ न छोड़ो । अगर भगें तो साथ ।”

जमा०—“रास्ता और क्या है ? इतनी बड़ी चोरी के बाद गाँव में क्या मुँह दिखावेंगे और क्या पुलिस के हाथ बचेंगे ?”

मुन्ना—“हमारा प्रेम ही ऐसा है । पति को खा गई ।”

जमा०—“हमारा ही कौन कमज़ोर है ?”

मुन्ना—“इस आदमी का पता लगाना है । जमादार अब ताकत बाहर की आ गई है । खतरा बहुत है । हमारे पास धन है, लेकिन इसको इस रूप में इटाकर हम बहुत दिन खा नहीं पायेंगे । सहारा लेना है । कुछ मददगार बनाने हैं ।”

जमा०—“हाँ ।”

मुन्ना—“राजा का रवाना होना मतलब से खाली नहीं ।”

जमा०—“कुछ लगाया ?”

मुन्ना—“खज़ाञ्ची की तरफ़ की कोई कार्रवाई होगी । इसका भी जिसके लिए मैं कह रहा हूँ, कोई हाथ हो सकता है ।”

जमा०—“हमारी हैसियत तो इतनी ही है । पहले तो यह कि नभ्वरी नोट चलाये नहीं चलेंगे । दूसरे, इतना रुपया हज़म करनेवाला हमारा पेट नहीं ।”

मुन्ना—“मगर रुपयों के साथ अब जान पर ही खेलना है, यानी जान रहते रुपये न जायँ, और जायँ तो हम दुनिया भी दूर तक देख लें

इतने रूपों से इतना भेद खुल सकता है । सिर्फ पकड़ में नहीं आना ।”

जमा०—“अब हमको बयान बदल देना है ।”

मुन्ना—“हाँ, तभी बचाव है ।”

जमा०—“सन्दूक गाड़ दिया गया । ताली फेंक दी गई । बीजक अपने पास है ही । उसमें लिखा है । क्यों री, तू इतनी भी बँगला नहीं पढ़ी कि मालूम हो जाय कि कितने-कितने के नोट हैं ?”

मुन्ना—“यह मालूम हो जायगा । दम कहाँ मिला ? मगर खर्च बहुत होगा ।”

### ३४

कहार से बातें मालूम करके, इनाम देकर, मुन्ना पिछली तरफ वाले घाट पर चलकर बैठी । मन में खलबली थी । बुआ का पता नहीं चला । जल्द कोई कार्रवाई होगी दिल कह रहा था । धड़कन त्यों-त्यों बढ़ रही थी । बचाव की सूरत नज़र आती थी और कुछ देर बाद मिट जाती थी । मुन्ना ने देखा, किरनों में कई हाथ पानी के नीचे मछलियाँ दिख रही हैं । फिर देखा, पास की डालवाले पत्तों की रेखाएँ गिनी जाती हैं । दूसरी तरफ आँख उठाई, सघन बग़ीचे में छिपने लायक अंधेरा नहीं । सब कुछ खुल गया है । अपने भविष्य पर डरी ।

इसी समय देखा, जीने का दरवाज़ा खुला, एक युवक निकला, जीना बन्द किया और घाट की तरफ चला । उसकी शांति में चबराहट नहीं, बड़ी दृढ़ता है । एक ऐसा संकल्प है जो आप पूरा हो चुका है ।

जवानी की वह चपलता नहीं जो औरत को डिगा देती है, बल्कि वह जो साथ लेकर ऊपर चढ़ जाती है, और जहाँ तक औरत की ताकत है वहाँ तक चढ़ाकर अपने पैरों खड़ा करके, और चढ़ जाती है। चरित्र के पतन से बचकर और भले कामों की तरफ़ रुख़ फेरती है। मुन्ना को जान पड़ा, उसका हृदय खुल गया। वह निर्दोष है। यह युवक उसको इस अवस्था में सदा रख सकता है। दिल की बातें उससे कह देने के लिए उतावली हो गई।

जैसे-जैसे प्रभाकर पास आता गया, मुन्ना के बुरे कृत्य भी जो नीची तह के किये हुए थे—उसके ऊँचा उठने के कारण छुटे हुए, काई की तरह सिमटकर पास आते गये। प्रभाकर की चाल के धक्के से निकलते गये। मुन्ना जैसे बदल गई प्रभाकर से मिलने के लिए। जो मुन्ना होगी उसके बुरे संस्कार छुटने लगे।

वह अपने स्वरूप में आई। अभी तक प्रभाकर को नज़र नहीं पड़ी। अपने काम की बातें सोच रहा था।

हवा चल रही थी। पेड़ों की पत्तियाँ और डालें हिल रही थीं। चिड़ियाँ उड़ रही थीं। सरोवर पर लहरें उठ रही थीं। उन पर किरनें चमक रही थीं।

प्रभाकर आया। बाईं तरफ़ एक औरत की छाँह देखी। उसने घाट के फ़र्श पर सर टेककर प्रणाम किया। प्रभाकर ने विचारशील आँखें उठाकर देखा। पूछा—“कौन हो ?”

“मैं मुन्ना हूँ।”

“क्या काम है ?”

“मैं रानी साहबा की दासी हूँ ।”

प्रभाकर स्थिर हो गया । सोचा, कोई काम है । पूछा — “फिर ?”

“आप कौन हैं, यह मालूम हो जाना चाहिए ।”

“यह राजा साहब से मालूम हो जायगा ।”

“वे तो चले गये हैं ।”

“फिर लौट सकते हैं, या जहाँ गये हैं, वहाँ से ।”

“आपके दिल में रानी साहबा की जगह है ?”

“क्या है ?”

“आप जानते हैं, राजा साहब के साथ रानी साहबा नहीं ।”

प्रभाकर दुखी हुए ।

सुभा को मौका मिला । कहा—“रानी साहबा आपके लिए कुछ नहीं कर सकती अगर आप उनकी सहायता करें ?”

प्रभाकर पेंच में पड़े । काट न चला । सहानुभूति आई । दिल कमज़ोर पड़ा । कहा—“हमारा काम दूसरा है ।”

“वह कौन-सा ?”

“क्या तुम और रानी साहबा उसमें हो ?”

“हाँ, हम हर तरह आपके साथ होंगे ।”

“हमको दोनों की सहानुभूति चाहिए ।

“रानी साहबा धन और जन से आपकी मदद कर सकती हैं ।”

“विश्वास है । रानी साहबा से हमारी बातचीत हो सकती है ?”

“हाँ ।”

“मगर आज होनी चाहिए ।”

“हाँ, आपसे शाम को यहीं मिलूंगी। आपको मालूम है, रानी जी के लिए दूसरे से बातचीत करना मना है।”

“हाँ।”

“मगर काँटा निकालने के लिए मिलेंगी।”

प्रभाकर कुछ न बोले। एजाज़ का स्वभाव उन्हें पसन्द है। रानी साहबा कैसी हैं, देखना चाहते हैं। उनका काम केवल मर्दों के हाथ से ज्यादा औरतों के साथ से बढ़ेगा। स्वदेशी का, देशप्रेम का जितना प्रचार होगा, देशवासियों का कल्याण है।

“रानी साहबा पढ़ी-लिखी हैं?”

“जी हाँ।”

“सुन्दरी भी हैं?”

मुन्ना मुस्कराई। कहा—“हाँ, बहुत।”

“राजा साहब को व्यसन होगा। गाती भी हैं।”

“जी हाँ।”

“काँटा निकल जायगा। राजा साहब जिस रास्ते के पथिक हैं, रानी साहबा भी उसकी होंगी, तो मेल स्वाभाविक है।”

“वह कौन-सा रास्ता?—क्या हम लोग उस रास्ते आपके पीछे चल सकते हैं?”

“पहले तुम्हीं लोगों का काम है। यों फ़ायदा नहीं कि ज़मींदारी ज़मींदार की रहे : मगर यों है कि तुम अपने आदमियों के साथ रहो, अपना फ़ायदा अपने हाथों उठाओ। इसमें दूसरे तुमको बहका सकते हैं, बहकाते होंगे। बाज़ी हाथ आने पर, हम खुद जीने की सूरत

निकाल लेंगे। अच्छा, बताओ, यहाँ कोई औरत रहती थी जो लापता है ?”

मुन्ना घबराई। प्रभाकर आँखें गड़ाये थे। भूठ नहीं निकली, कहा—“जी, हाँ।”

“वह कौन है ?”

“वह कुमारी जी की फूफी-सास हैं। आपको मालूम है, वे कहाँ हैं ?”

“हम नहीं कह सकते। मगर बचा दे सकते हैं। पुलिस के हाथ बुरा हाल होगा।”

मुन्ना ने पैर पकड़ लिये, कहा—“आप बचा सकते हैं। आपका काम करूँगी।”

प्रभाकर मुस्कराते रहे। कहा—“अच्छा नहाते हैं, शाम को आना। घबराना मत। हमारा काम, तुम्हारा काम है। अब चलो।”

मुन्ना खुश होकर चली। जान पड़ा, भगवान ने बचा लिया। प्रभाकर नहाने लगे।

### ३५

जमादार सूख रहे थे, चोरी खुलेगी, बहाना नहीं बन रहा। घबराये जो कलङ्क नहीं लगा, लगेगा जेल होगी; बाप-दादों का नाम डूबेगा। राजा गये; दूसरी आफ़त रहेगी।

इसी समय मुन्ना मिली। जमादार ने देखा, उसमें स्फूर्ति है। उनकी बाँझें खिल गईं, सोचा, बचत निकल आई।

मुन्ना ने अलग बुलाया। वे चले। दोनों घाट की चारदीवार की आड़ में एक मौलसिरी की छाँह में बैठे।

मुन्ना ने कहा—“अब किनारा साफ़ नज़र आ रहा है।”

“क्या बात है?” जमादार ने पूछा।

“एक महात्मा मिले हैं, उनसे आशा बंध रही है।”

“कहीं, धोखा तो नहीं?”

“नहीं, सिर्फ़ तुम्हारा विचार है कि कहीं नीचा न दिखा दो। नहीं तो, लकड़ी साफ़ बैठेगी।”

“कैसे?”

“पहले बताओ, तुम हमारे साथ रहोगे या नहीं।”

“हमने तो बीजक तक दे दिया।”

“ठीक है। बात यह, हम दूसरी चाल चलेंगे।”

“क्या?”

“रानी को दूसरी तरह हाथ में करना है। पहला वार खाली गया। वह राह कट गई, अच्छा हुआ। वह सूफ़ खज़ाञ्ची की थी, अपनी भी। अब लाठी भी न टूटेगी और साँप भी मरेगा।”

“समझ में नहीं आया।”

“जमादार बहुत गहरी बातें हैं। एकाएक समझ में न आयेंगी। खज़ाञ्ची का साथ किसी सरकारी आदमी से है। खज़ाञ्ची की माफ़त एजाज़ से राज़ लेना चाहता है और हमारे राजा साहब का। राजा साहब सरकार के खिलाफ़ फँस जायेंगे; क्योंकि वे रास्ता बताने वाले हमारे नये गुरुदेव के मददगार हैं और गुरुदेव सरकार के खिलाफ़ कार्रवाई

करने वालों में हैं। स्वदेशी का जो आन्दोलन चला है, गुरुदेव उसमें हैं। सरकार चाहती है, बङ्गाल के दो टुकड़े कर दे। ज़मींदार ऐसा नहीं चाहते। उनको डर है कि स्थायी बन्दोबस्त फिर न रह जायगा। इसका देश में आन्दोलन है। सरकार के लोगों का कहना है, स्थायी बन्दोबस्त न रहने पर इतर जनों को फ़ायदा पहुँचेगा, मुसलमान जनता सरकार के पक्ष में की जा रही है। असली बात इतनी है। हम लोग बहुत काफ़ी बातचीत सुन चुके हैं। सच जो कुछ भी हो, मगर गुरुदेव की बात का असर पड़ता है। उन पर अपने आप विश्वास हो जाता है। बड़े अद्भुत आदमी हैं। इतर जन ही हम लोग हैं। हम लोग भी सहानुभूति और अधिकार चाहते हैं। यह हमको सरकार से तब मिलेगा, जब हम सरकार की जड मज़बूती से पकड़ेंगे। मगर हमको रहना तुम्हीं लोगों में है।”

“हमारे जो कुछ था, हम दे चुके।”

“हाँ, मगर समाज से डरते हो; हम समाज की बात कहते हैं।”

“भीमसेन ने हिडिम्बा से ब्याह किया, महाभारत में है, तो किसने उनको जाति से निकालकर बाहर कर दिया ?”

“मगर हिडिम्बा के अधिकार वैसे न रहे होंगे जैसे द्रौपदी के।”

“अधिकार वैसे ही थे, भेद यह रह गया था कि एक राजस की बेटी रही, दूसरी क्षत्रिय की। क्या बाप भी बदल गये ?”

मुन्ना गम्भीर हो गई। कहा—“बुआ का पता इनको मालूम है।  
रुस्तम शायद इन्हींकी बातें करता था।”

जमादार जर्द पड़े । कहा—“कुल भेद खुला । बुआ ने एक-एक गाँठ सुलझाई होगी ।”

“सम्भव । ताल पर चलना है । नहीं, गिरेंगे । बुआ राजा के साथ नहीं । बचाव का मिलकर बचकर रास्ता निकालना है ।”

“बुरा हुआ । सरकार के खिलाफ हैं तो जरूर बचकर रहना है । हम भी पकड़ा सकते हैं अगर पकड़ में हैं ।”

“हाँ, मगर नहीं । राजा ने रक्खा है तो मिल जाना चाहिए ।”

“हाँ ।”

“राजा खिलाफ न हो तो खिलाफ गवाही देते अकेले हो जायेंगे, मगर खजाञ्ची का एक गरोह है, हम उसमें हैं, बचत है ।”

“हाँ ।”

“ये इसी कोठी में रहते हैं, तुमको मालूम था ?”

“नहीं ।”

“राजा ने तुमसे छिपाया है । कोई होगा, जिसको देख-रेख सौंपी गई । जहाँ रहना मायने रखता है ।”

“हाँ ।”

“फिर साथ होते अच्छे नहीं । रानी का उपकार करेंगे । कारण साथ है । राजा को ये मिला दे सकते हैं ।”

“आदमी सज्जन हैं । रानी से मिलाना है । बातचीत सुननी है । अगर रानी ने किसी की मारफत बातचीत कराई तो मैं हूँगी; खुद की तो सुनूँगी । बहाना है ।”

“हाँ ।”

“इनका भेद मिलेगा , आगे भी मिलता रहेगा । इनको काम के लिए धन चाहिए । मैं मदद करूँगी । इस तरह इनका बाजू पकड़े रहना है । पूरी जानकारी हासिल होगी । जैसे अँधेरे में हूँ । तुमने लम्बी दुनिया देखी है ।”

“हमारा देश छः सौ मील है ।”

“तुम जगह देखना चाहो, चलो दिखा दूँ । रानी के पास ले चलते वक्त दूर से देख लेना छिपकर ।”

### ३६

चार का समय, दिन का पिछला पहर रानी साहवा की फूलदानियों में ताज़े फूल दोबारा रक्खे गये । हार आ गये केले के पत्ते में लपेटे हुए । बर्फ़-क्रीम-फल तश्तरियों में नाश्ते के लिए आ गये । दक्खिन-वाले बड़े बरामदे में छपरखाट पर रथ । दक्खिनाव तेज़ चल रहा था । इक्की-दुक्की दासी घूम जाती थी । दुपहर के आराम के बाद गद्दी से उठकर काठ के ज़ीने से रानी साहवा उतरतीं और चन्दन की चौकी पर बैठीं जिस पर बढ़िया कालीन बिछा था । मुन्ना आई । बाहर की आशा-बाहिनी दासी से कह आई थी, कोई न आये ।

मुन्ना को देखकर रानी साहवा ने सहृदयता से पूछा—“क्या खबर है ?”

मुन्ना ने प्रणाम करके दूसरे एकान्त वाले कमरे में बुलाया जहाँ प्रायः रानी साहवा रहती थीं । वे उठकर चर्ली एक मखमल की गद्दी वाली कुर्सी पर बैठीं । मुन्ना को स्टूल लेकर बैठने के लिए कहा । मुन्ना

पंखा चलाने के लिए बाहर आशा दे आई, फिर स्टूल लेकर बैठी। प्रसन्न है, रानी ने शौर से देखा। दिल में शम है, मुन्ना ताड़ रही थी। राजा साहब के लिए जगह है।

सँभलकर कहा—“हुजूर के दर्शन हुए। यहाँ एक भले आदमी टिके हैं। राजा साहब टिका गये हैं। पुरानी कोठी में रहते हैं। दूसरों की आँख बचाई जाती है। और भी उनके साथी हों, सम्भव है। आज पता चला है। बातचीत की है। राजा साहब गये, अब वे भी जायेंगे। सच्चे और अच्छे पढ़े-लिखे आदमी हैं। अभी नौजवान हैं। तेजस्वी हैं। क्यों हैं, क्या हैं, यह हुजूर को और मालूम होगा। मैं समझती हूँ, उनसे काम निकल सकता है।”

“हमारे मनीजर के इतने पढ़े होंगे ?”

“हाँ, जान ऐसा ही पड़ता है।”

“मनीजर को बुलाना होगा।”

“हुजूर, मैं मनीजर साहब की माफ़ीत बातचीत कराने का बीड़ा नहीं लेती। जब राजा साहब के खास हैं, तब मनीजर साहब से बातचीत नहीं भी कर सकते।”

“फिर क्या सलाह है ?”

“आपका भला हो सकता है।”

“अच्छा, कब बुलाना ठीक होगा ?”

“शाम के वक्त, दीयावत्ती हो जाने पर।”

“बुला लेना। यहाँ से कलकत्ता जायेंगे ?”

“सरकार !”

“एजाज़ वालों में हैं ?”

“नहीं, यही आपको जान लेना है।”

“अच्छी बात है।”

“पालकी बड़ी ले जाने का विचार है।”

“ले जा।”

मुन्ना आशा मिलने पर बाहर निकली। कहारों को बड़ी पालकी ले चलने के लिए कहा, खास रानी जी वाली। कहारों ने तैयारी की। मुन्ना साथ पुरानी कोठी की तरफ चली। कहारों को अचम्भा हुआ। मगर चलते हुए सोचते रहे, रानी साहबा वहाँ कहाँ मरीं। तालाब की बगल पालकी रखाकर मुन्ना ने कहारों को हट जाने के लिए कहा। कहारों ने वैसा ही किया। दिल से उमड़ रहे थे जैसे कोई बात पकड़ी हो, कलंक पकड़ा हो। प्रभाकर तालाब के घाट पर बैठे थे। मुन्ना गई, और पालकी चलने के लिए रखी है कहा, प्रभाकर सन्ध्या की सुगन्ध के भीतर से चले। मुन्ना कुछ देर फिर उनकी चाल देखती रही।

### ३७

आमों की राह से होते हुए गुलाबजामुन के बाग के भीतर से मुन्ना पालकी ले चली। कई दफ़े आते-जाते थक चुकी थी। उमड़ थी। एक नई दुनिया पर पैर रखना है। लोगों को देखने और पहचानने की नई आँख मिल रही है।

खिड़की पर कहारों और पहरेदार को हटाकर दरवाज़ा खोलकर

प्रभाकर को ले गई। पंखे से समझ गई, रानी साहबा उसी बैठके में हैं। बड़े वाले में ले गई।

प्रभाकर ने देखा, एजाज़ वाले बँगले से यह आलीशान और खुशनुमा है। बड़ी बैठक है। छप्परखाट बड़ी मेज़ें बड़ी। आईने बड़े फूलदानियाँ बड़ी। दरवाज़े बड़े। भूलें बड़ीं, सनलाइट की बत्तियाँ भी बड़ी। अधिक प्रकाश, अधिक स्निग्धता, अधिक ऐश्वर्य, अधिक सजावट। संगमरवर का फ़र्श, खुला हुआ, हिन्दूपन के चिह्न। दीवारों और छतों पर अत्यन्त सुन्दर चित्रकारी।

प्रभाकर को चाँदी की कुर्सी पर बैठाकर पास एक मोने के डन्डेवाली गद्दीदार कुर्सी रख दी। प्रभाकर साधारण दृष्टि में बड़प्पन लिए हुए देखता रहा। मुन्ना रानी साहबा के कमरे में गई। हाथ जोड़कर खबर दी।

रानी साहबा ने हार पहना देने के लिए कहा। फिर दूसरी दासी से घन्टे भर में भोजन ले आने के लिए कहा।

हार पहनाकर मुन्ना ने कहा, “रानी जी आ रही हैं।” जूतियों की मधुर चटक सुन पड़ी। प्रभाकर ने देखा, एक सुश्री सुन्दरी आ रही थीं। समझकर कि रानी हैं, उठकर खड़े हो गये। हाथ जोड़े। रानी साहबा ने म्लान नमस्कार किया। अपनी कुर्सी पर आकर बैठ गईं। मिहमानदारी के विचार से आँचल गले में डाल लिया था।

प्रभाकर की ऐसी कुर्सी थी कि सनलाइट का प्रकाश मुँह पर पड़ता था। रानी साहबा मुँह देखकर बहुत खुश हुईं।

हवा के साथ बाहर के बगीचे से फूलों की खुशबू आ रही थी। उनके आने पर उस बैठक में पंखा चलने लगा।

“आपका शुभ नाम ?” रानी ने पूछा।

“जी, मुझको प्रभाकर कहते हैं।”

“आप यहाँ हैं, हमको मालूम न था। कितने दिनों से हैं ?”

“यह आप राजा साहब से……” प्रभाकर सहज लाज से झेंपे।

“आपका इधर राजा साहब के बँगले में जाना नहीं हुआ ?”

“जा चुका हूँ।”

उसको देखा होगा ?”

“जी, हाँ।”

रानी जी को एक धक्का लगा। सँभालने लगी। कहाँ—“हम मँज गये हैं। उससे भी मिले ?”

“जी, हाँ, मिले।”

रानी साहबा झेंपी। कहा, “बाज़ार का अच्छा माल है। राजा साहबा खरीदेंगे तो अच्छा देखकर।”

प्रभाकर खामोश रहे। ज़ब्त करते रहे। कहा—“आदमी की पहचान मुश्किल है।”

“हाँ।” रानी साहबा ने कहा—“हमने देखा-है, कलकत्ते में, मगर फूटी आँख। तारीफ़ थी उससे क्या काम ?”

“तरफ़दार बनाना।”

“आप दमदार हैं। गला बतलाता है। पहले किसी से बातचीत

ऐसी ही, मिल्लतवाली रहेगी, फिर, दिल में जम गया तो फ़ायदे की सोची ।”

शराफ़त भरे बड़प्पन से प्रभाकर सर झुकाये रहे । हल्का मज़ाक किया—“राजा साहब को चाहिए था, पहले आपसे मिलते ।”

“हम खुद मिल लिये । राजा साहब का क़सूर हट गया ।”

“जी ।”

राना साहबा ने पूछा—“आप सिगरेट-पान शौक़ फ़रमाते हैं ?”

“पान खा लूँगा ।”

मुन्ना एक ब्रह्म खड़ी थी । रानी साहबा ने देखा, वह गिलोरी-वाली तरकारी उठा लाई । प्रभाकर के सामने मेज़ पर रख दी । प्रभाकर ने पान खाये । मुन्ना दृष्टकर अपनी जगह खड़ी हो गई ।

“आप कब तक कलकत्ता खाना होंगे ?” रानी साहबा ने पूछा ।

“दो ही एक दिन में, अभी समय का निश्चय नहीं किया । ज़रूरी काम है ।”

“कैसा काम आपके सिपुर्द है, क्या आप बतलाएंगे ?”

“अभी नहीं । काम आपके फ़ायदे का है ।”

“आपकी हम क्या मदद कर सकते हैं ?”

“सहयोग ?”

“यह तो यों भी है । आप हमारे घर हैं । आपको नहीं मालूम, हम ऐसी हालत में आपके दोस्त रहेंगे या दुश्मन ।”

“सही ।”

“आपकी हमारी बातचीत पक्की, मगर राजा साहब से हमारा भेद न खुले।”

“हम ऐसा काम नहीं करते। भेद एक ही है हमारा। उससे आपको फायदा होगा तो होगा। आप अपनी परिचारिका से समझ लें, जो हमको ले आई है। फिर हमारे काम से, जो हर तरह नेकचलनी का है, आप मददगार हों; राजा साहब भी हैं; आपकी और उनकी पटरी इस तरह बैठ जायगी।”

“मदद की सूरत क्या हो ?”

“आपके यहाँ हमारे केन्द्र हैं, देशी कारोबार बढ़ाने के; आप महिला होने के कारण उनकी स्वामिनी; गृहलक्ष्मी शब्द का उपयोग आप ही लोगो के लिए होता है; आप उसकी चारुता बढ़ाने, प्रसार करने में सहायता करें। देश में विदेशी व्यापारियों के कारण अपना व्यवसाय नहीं रह गया। हम उन्हींके दिये कपड़े से अपनी लाज ढकते हैं; उन्हींके आईने से मुँह देखते हैं; उन्हींके सेन्ट, पौडर, लेवेन्डर, क्रीम लगाते हैं; उन्हींके जूते पहनते हैं; उन्हींकी दिया-सलाई से आग जलाते हैं। ब्राह्मण की आग गई; क्षत्रिय का वीर्य गया; वैश्य का व्यापार चौपट हुआ। यह सब हमको लेना है। इसीके रास्ते हम हैं। वज्र भङ्ग एक उपलक्ष्य है। दूसरे प्रान्त अभी बहुत जाग्रत नहीं, यों कांग्रेस से सभी हैं, यह स्वदेशी वाला भाव हमको घर-घर फैलाना है। आप गृहलक्ष्मी तभी हैं। इस समय रानी होकर भी दासी हैं। आपके घर की तलाशी ली जायगी तो अधिकांश माल विदेशी होगा। आप इसीमें हमारी मदद करें। आपकी सहानुभूति भी हमारे लिए बहुत है।”

मुन्ना खुश हो गई। रानी साहबा दासी हैं, उसको बहुत अच्छा लगा। उसमें रानी का सही स्वत्व आया। वह तन गई।

प्रभाकर कहते गये—“और यहीं से। इस उलफन का खात्मा नहीं हो जाता। अर्थशास्त्र की उलफनदार बड़ी-बड़ी बातें हैं, दूसरे मुल्कों से हमारे क्या सम्बन्ध रह गये हैं, हम कितने फ़ायदे और कितने घाटे में रहते हैं, बैंक क्या हैं, कारोबार की क्या दशा है, यह सब एक मुद्दत की पढ़ाई के बाद समझ आता है। राज्य और राजस्व विगड़ा हुआ है। यह प्रकार कभी हमारा उत्थान नहीं ला सकता। जाति की नसों में राजनीतिक खून दौड़ाकर एक राजनीतिक जातीयता लाने में कितना श्रम चाहिए, इसका अनुमान आप लगा सकती हैं। मैं आपका एक ऐसा ही सेवक हूँ।”

रानी साहबा को जान पड़ा, उनका पहला अस्तित्व स्वप्न हो गया है। दूसरा जीवन से उबलता हुआ। देखा, वे मुन्ना से छोटी पड़ गई हैं। मगर उनको बुरा नहीं लग रहा। हृदय के बन्द-बन्द खुल गये हैं। मुन्ना खड़ी मुस्करा रही है।

रानी साहबा ने कहा—“हम आपसे सहमत हैं। आप जैसा कहेंगे, हम करेंगे।”

प्रभाकर सोचते रहे, कहा—“इसकी मार्फत हम ख़बर भेजेंगे और भेजते रहेंगे।” मुन्ना की तरफ़ इशारा किया। और कहते गये, “हर-एक की अपनी सुविधा होती है। दूसरे की आशा वह अपनी सुविधा को छोड़कर नहीं मान सकता या मान सकती। इसका अनुभव महीने

दो-महीने साथ रहने पर हो जाता है। फिर हमारे बहुत तरह के काम हैं, कौन किस योग्य, इसकी पहचान की जाती है।”

“आप इसकी मार्फत खबर भेज दीजिएगा, और काम बढ़ाते रहिएगा। आज यहीं भोजन कीजिए। काफ़ी वक्त हो गया। आपको अपनी जगह जाना है।” यह कहकर रानी साहबा उठीं और अपने पहले वाले कमरे में गईं। प्रभाकर ने उठकर बिदा किया। पाचक थाली एक मेज़ से लगा गया था।

हाथ-मुँह धुलाकर भोजन से निवृत्त करके मुन्ना प्रभाकर को उसी तरह उनकी कोठी पर भेज गई। उनकी आज्ञा भी मिली।

### . ३८

प्रभाकर बहुत काम न कर सके। कुछ किया और कुछ बग़ाद कर दिया। भेद खुल जाने की शङ्का से इसी रात रवाना हो जाने की सोची। मुन्ना को कह दिया कि अच्छा हो अगर रानी साहबा के साथ या अकेली कलकत्ते में राजा साहब की कोठी पर मिले। घनिष्ठता के लिए पास रहना ज़रूरी है। अगर दल में आने की इच्छा होगी तो कर्मियों के साथ, अनेकानेक गृहकार्य करने के लिए, आ सकती है। मुन्ना ने कलकत्ते में मिलने के लिए कहा।

प्रभाकर आज ही रात रहे लोगों को लेकर बेलपुर रवाना हो गये। रहा-सहा व्यवहारवाला सामान कलकत्ते वाली राजा की कोठी में ले जाने के लिए समझा दिया। रात प्रभात होते मुकाम पर पहुँच गये।

पौ फटते पहुँचे। बुआ जग गई थीं। स्नान से निवृत्त हो चुकी थीं दिन भर घर से बाहर न निकलती थीं। एक साधारण ज़मींदार ने जगह

दी थी। बाँस के घेरे में मिट्टी लगाकर दीवार बनाकर छा लिया गया था। तीन-चार कोठरियाँ थीं, तान-चार चारपाइयाँ और चरखे-करघे आदि। बुआ भोजन पकाती थीं। कर्मी वस्त्र-वयन आदि करते थे। काम जितना था, जोश उससे सैकड़ों गुना अधिक। हिन्दू और ज़मींदारी प्रथा से फँसी जनता साथ थीं। जितना अभाव था, पूर्ति उससे बहुत कम। चारों ओर पूति का मन्त्रोच्चार था। लोगों में भक्ति थी। इससे बुआ का स्वास्थ्य अच्छा रहा। लोगों को एक सहारा मिला। राज लेने वाले ज़मींदार को भी यह पता न हुआ कि एक औरत आई है।

किरण फूटी। प्रभाकर हाथ-पैर धोकर बैठे थे। दूसरे साथी भी बैठे थे। दरवाज़ा बन्द था। बुआ प्रभाकर को प्रणाम करने आईं। आँखों में भक्ति और उच्छ्वास, काम की एक रेखा। मुख पर प्राची का पहला प्रकाश। प्रभाकर देखकर खड़ा हो गया। हाथ जोड़कर नमस्कार किया। बुआ ने भी किया। प्रभाकर ने पूछा—“कैसी रहीं।”

बुआ ने इशारे से समझाया—“अच्छी तरह।” अभी वे बँगला बोल नहीं सकतीं। थोड़ी-थोड़ी समझ लेती हैं। यहाँ आने पर उनका मन त्रिलकुल बदल गया। वहाँ के प्रभाव का दबाव जाता रहा। ललित ने कहा—“थाड़ी-सी चाय पिला सकती हैं ?”

बुआ चूल्हा जलाने वाली थीं। चलकर जलाया। कर्मी चाय पीते हैं। सामान है। पानी उबालने लगीं। आधे घंटे में बढ़िया चाय बनाकर प्यालों में ले आईं। तश्तरी में सुपाड़ी, लौंग, इलायची, सौंफ, जवाइन मुखशुद्धि के लिए। लोग मुँह धो चुके थे। चाय पी,

लौंग-सुपाड़ी खाई। काम की बातचीत करने लगे, कितना कपड़ा महीने में बनकर कलकत्ता जाता है, कितना काम बढ़ाया जा सकता है, लोगों की सहानुभूति कैसी है, अधिक संख्या में लोग व्यापार के लिए तैयार हैं या नहीं। जवाब मिला, ज़मींदार आये थे, दरवाजे बैठे थे, कहते थे, सरकारी लोग खलमण्डल करते हैं, कारोबार चलने नहीं देना चाहते; डरवातें हैं, जड़ समेत उखाड़ कर फेंक देंगे; सज़ाएँ देंगे; बदमाशी के अड्डे हैं, कहते हैं।

प्रभाकर ने कहा—मिलों का मुक़ाबला है, मुश्किल मुकाम है, मिल वाले ज़मींदारों की तरह इस आन्दोलन में शरीक नहीं, सरकार को उनकी तरफ़दारी प्राप्त है; दलाल हैं ये लोग; विघ्न डालेंगे; देहात के बाज़ारों में इनका माल आता है; ज्यादातर विदेशी माल हैं; दूकानदारों को ये लोग बाँधे हैं; माल खपातें हैं; विदेशी बनियाँ का भी सरकार पर प्रभाव है; वे ज्यादाती करने की प्रेरणा देते हों; बड़ी मुश्किलों का सामना है। इन देश के गधों से ईश्वर पार लगाये।

बुआ सुन रही थी। प्रभाकर से सहानुभूति थी।

ललित ने पूछा—“मछली पका सकती हैं? आज प्रभाकर बानू को यहाँ के ज़मींदार के तालाब से पकड़कर खिलाई जाय, हम लोग भी खायें, हम बता देंगे, या हमी बनायेंगे।”

बुआ ने कहा—“बाद को बना देंगे, हमारे घर में लोग मछली खाते थे। खास तरह की हो तो बता देना।”

ललित एक साथी लेकर मछली की तलाश में गया। बुआ ने आलू-परवल के भाजे, डालना, रसेदार, शकरकन्द की इमली और

शकरवाली तरकारियाँ पकाईं, दाल बनाई, भात बनाया; कुल बंगाली प्रकार जैसा बताया गया था। दुपहर तक भोजन तैयार हो गया। मछली भी आई थी, भोजन एक किनारे रखकर उसको भी बना दिया। आसन बिछाये। गिलासों में पानी रक्खा, पतलें लगाईं। कटोरियों में दा० चूबी; मिट्टी के पियालों में रसेदार तरकारी और मछली। फिर सबको खिलाया। प्रभाकर बुआ के काम से बहुत प्रसन्न हुए। देहात निरापद नहीं, खासतौर से जब यह तैयारी हो रही है।

दूसरे दिन बचकर दुआ लेकर वे कलकत्ता रवाना हुए। कुछ दूर चलकर नाव किराये की, फिर रेल पकड़ी।

### ३६

युसुफ़ छनके। पिता से कुल हाल कहा। अली स्वदेशी के मामले से, राजों के कलकत्ते वाले कोचमैनों से मिले, उनमें किसीका लड़का थानेदार न हुआ था, अली को इज्जत से बैठाला। सच-भूठ हाल सुनाकर आन्दोलन में सरकार की मदद के लिए अली ने उनको उभाड़ा उन्होंने साथ देने को कहा और अली के गरोह में आ गये। खिलाफ़ कार्रवाई में भेद देने का इरादा पक्का कर लिया। कुल काम कर चले।

इसी लगाव से अली-ने एजाज़ के घर एक कोचमैन भेजा। नोटबुक के अनुसार 'सीन' कहने के लिए कहा और क्या जवाब मिलता है, खामोशी से लौटकर सुनाने के लिए समझाया। गरोह की पहचान के लिए दूसरे-दूसरे राजों के दो कोचमैन भेजे, ताकि हिम्मत बँधी रहे, यों सरकारी आदमी को कोई खतरा नहीं, यह भी कहा। लोग गये

आगे-पीछे रहे। एजाज़ की कोठी देखो। बगीचे देखे। दरवान से बातचीत की। 'सीन' कहा। नसीम को मालूम हुआ। एजाज़ आ गई थी। समझकर कह दिया। "फँस गया।" लौटकर लोगों ने अली से कहा। अली बहुत खुश हुए। यूसुफ़ से कहा।

युसुफ़ को जान मिली। कुछ अरसा किया फिर गये। खुशी और कामयाबी का दरिया बह रहा था। तरह-तरह की भवरेँ उठ रही थीं। दिल में गड़ गया कि एक नाका तोड़ लिया इसी रास्ते चले चलेंगे। बग्घी किराये की। दो आदमियों को बैठाकर चले। डोर लगी थी। बढ़िया-बढ़िया स्कायर और रास्ते पार करती बग्घी चली, बढ़िया-बढ़िया मकान। एक बढ़िया फाटकदार बंगलानुमा प्रासाद में बग्घी गई। यूसुफ़ को उतारकर रास्ते पर खड़ी हुई। यूसुफ़ दरवान से कहकर गेस्टरूम में बैठे। सेक्रेटरी आये। देखकर पहचान गये। यूसुफ़ ने कहा—  
"तीन और तीन"

सेक्रेटरी मुस्कराकर दबे-पाँव एजाज़ के पास गये। एजाज़ मेज़ से थीं, खत-किताबत कर रही थीं। सेक्रेटरी को देखकर मुखातिब हुईं। सेक्रेटरी "तीन और तीन" के साथ आये आदमी का परिचय भी दिया।

एजाज़ ने कहा—आप अपने नोटबुक में दर्ज़ कर लीजिए कुछ मेरा भी हिसाब है। यहाँ के सबूत जहाँ तक हैं, लिये रहिए। वकील की मार्फ़त भेजिएगा। कुर्सी ढलवा दीजिए। सेक्रेटरी गये। एजाज़ ने नसीम को अपने पाजामे-दुपट्टे से भेजा। कामदार जूतियाँ। सिखला भी दिया। यों नसीम भी भेद लेना जानती थी।

नीचे सेक्रेटरी की बगलवाले कमरे में कुर्सियाँ डाली गईं। वह आकर बैठी। यूसुफ़ से चलने के लिए कहा गया। वे गये। नसीम ने उठकर सलाम किया। फूलदानी की बगल से, कुर्सी पर बैठने के लिए हाथ बढ़ाया। यूसुफ़ ने बैठे देखा यह वही है। पूछा—“मिजाज़ अच्छा ?”

“जी, हाँ।”

“हमको पूरी जानकारी चाहिए।”

“हम अपना भी हिसाब रखेंगे।”

“इससे सरकार की तरफ़ से बहुत फ़ायदा न होगा। क्योंकि खैर-ख्वाही को सिफ़ारिश पहले हमारी ली जायगी। यह एक तरह की कम-ज़ोरी है और इससे सरकार के कान खड़े होते हैं। आपकी तबियत, जैसा आप चाहें, करें।”

×

×

×

( अगले खण्ड में देखिए )













